

मुकम्मल व मुदल्लल

# मरसाइले बुजू

कुरआन व हदीस की रैशनी में

हजरत मुफ़्तियाने किराम दारुलउलूम देवबंद की तस्दीक व तर्जुमा करता

मुअल्लिफ़

मौलाना क़ारी मुहम्मद सफ़ात क़ासमी

(मर्दासि दारुलउलूम देवबंद)

فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ الْخ

मुकम्मल व मुदल्लल

# मसाइले वुजू

(मअ मसाइले तयम्मुम व इस्तिंजा)

कुरआन व हदीस की रौशनी में

हज़रत मुफ़्तयाने किराम दारुलउलूम देवबंद की तस्दीक़ के साथ

मुहम्मद

मौलाना कारी मुहम्मद रफ़अत कासमी  
(मुदर्रिस दारुलउलूम देवबंद)

नाशिर

अन्जुम बुक डिपो

466, मटिया महल, जामा मस्जिद (दिल्ली)

© सर्वाधिकार प्रकाशकाधीन

किताब का नाम:.... मुकम्मल व मुदल्लल मसाइले वुजू  
मुसन्निफ:..... मौलाना क़ारी मुहम्मद रफ़अत क़ासमी  
ज़ेरे निगरानी:..... शकील अन्जुम देहलवी  
तादाद:..... 1100

## **Masaile Wuzoo**

By: Maulana Qari Md. Rafat Qasmi

(Published by)

**Anjum Book Depot**

466, Matia Mahal, Jama Masjid, Delhi - 6

## विषय सूची

## क्या ? कहाँ ?

1. अर्जें मुअल्लिफ	13
2. तकरीज हजरत मौलाना मुफती निजामुद्दीन स० दामत बरकातुहुम सदर मुफती दारुल-उलूम देवबन्द इरशादे गिरामी क़दर हजरत मौलाना मुफती मुहम्मद ज़फीरुद्दीन साहब मुरत्तिब फ़तावा दारुल उलूम व मुफती दारुल उलूम देव बन्द	15 16
4. तकरीज फ़कीहुन्नफ़स हजरत मौलाना मुफती सईद अहमद साहब पालनपुरी मुहदिसे कबीर दारुल-उलूम देवबन्द	18
5. आयते कुरआनी मआ तरजुमा व खुलासा तफ़सीर	20
6. फ़ज़ाइले वुजू	22
7. वुजू के फ़वाइद और हिक्मतें	25
8. वुजू के ज़रीआ कौन से गुनाह मआ होते हैं?	28
9. तहारत ज़रासीम कुश है	30
10. वुजू की तारीफ़	32
11. कैसे पानी से वुजू व गुस्ल किया जाए?	32
12. घूष में गर्म हुए पानी से वुजू करना?	41
13. आबे ज़मज़म से वुजू और गुस्ल करना	41
14. बारिश और जारी पानी से वुजू व गुस्ल करना	42
15. जिस हौज़ से वुजू जाइज़ है उसकी पैमाइश	44

- |  |    |
|--|----|
| 16. नापाक हालत में बुजू करने से क्या फाएदा             | 46 |
| 17. क्या कामिल बुजू जरूरी है जबकि रकअत निकल जाए?       | 47 |
| 18. मज्बूरी की वजह से कुल्ली न करना                    | 47 |
| 19. बुजू के होते हुए बुजू करना?                        | 48 |
| 20. मस्जिद के फर्श पर बुजू करना?                       | 48 |
| 21. बुजू खाना की नाली मस्जिद के सेहन में को निकालना    | 49 |
| 22. कब्र पर बुजू करना?                                 | 50 |
| 23. घर से बुजू करके आना अफ़ज़ल है                      | 50 |
| 24. गुस्ल के बाद बुजू करना                             | 52 |
| 25. गुस्ल के दौरान बुजू टूट जाए तो?                    | 53 |
| 26. गर्म पानी से बुजू करना?                            | 54 |
| 27. उज्र की वजह से खड़े हो कर बुजू करना                | 54 |
| 27. बुजू में विग यानी मसूई बालों का हुक्म              | 55 |
| 29. बुजू करते हुए किब्ला की तरफ़ थूकना?                | 55 |
| 30. बुजू में उज्र की वजह से आंजा को खुश्क करते जाना?   | 56 |
| 31. बुजू के आंजा को तीन बार से ज़्यादा धोना?           | 57 |
| 32. हर उज्र को तीन बार धोने की हिक्मत                  | 58 |
| 33. बुजू में मिस्वाक की फ़ज़ीलत                        | 59 |
| 34. मिस्वाक करने में ऑ हज़रत (स.अ.व) का मामूल          | 62 |
| 35. मिस्वाक क्या है और कैसी होनी चाहिए?                | 64 |
| 36. मिस्वाक करने पर खून निकलता है?                     | 66 |
| 37. बुजू के बाद ऐन नमाज़ से पहले मिस्वाक करना कैसा है? | 68 |

48. क्या टूथ बरश मिस्वाक की सुन्नत का बदल है	71
39. वुजू के वाजिब होने की शर्तें	72
40. वुजू के सहीह होने की शर्तें	73
41. वुजू के फराइज	73
42. वुजू के वाजिबात	76
43. वुजू की सुन्नतें	78
44. वुजू के मुस्तहब्बात	82
45. वुजू के मकरूहात	83
46. वुजू का मस्नून और मुस्तहब तरीका	84
47. वुजू के खत्म पर दुआए तौबा पढ़ने का राज	89
48. बतौर इस्तिहाबाब वुजू का बचा हुआ पानी पीने का राज	90
49. वुजू में चेहरे को कहाँ तक धोया जाए?	90
50. वुजू में दाढ़ी और मोँछ से मुतअल्लिक मसाइल	92
51. वुजू में पल्कों के बाल से मुतअल्लिक मसाइल	93
52. वुजू में कुहनियों तक हाथ धोने का राज	95
53. वुजू में कुहनियों से मुतअल्लिक मसाइल	96
54. वुजू में पाँव को टखनों तक क्यों धोते हैं?	98
55. वुजू में पैर और टखनों से मुतअल्लिक मसाइल	98
56. वुजू में सर के मसह से मुतअल्लिक मसाइल	100
57. वुजू में नाक को साफ करने की हिक्मत	103
58. बैठ कर सोने में कौन सी सूरत से वुजू टूट जाता है?	104
59. कहकहा से नमाजे जनाजा टूटने और वुजू न टूटने की वजह क्या है?	106
60. कहकहा और कय से वुजू टूटने का राज	107

61. हंसी से मुतअल्लिक मसाइल	107
62. पेट में कराकर होना या रीह रोकना?	111
63. रीह रोकने से वुजू क्यों टूटती है?	112
64. क्या वरीदी इंजेक्शन नाकिजे वुजू है?	113
65. क्या मस्सूस हिस्सा को छूने से वुजू टूट जाएगा?	115
66. मर्द या औरत अपने खास हिस्सा में जाजिब वगैरह रखें?	118
67. शर्मगाह में उंगली करने पर वुजू का हुक्म	120
68. शर्मगाह के बाहर के हिस्सा पर उंगली लगाने पर वुजू का हुक्म	120
69. नाखुन पालिश के होते हुए वुजू का हुक्म	121
70. मरजे सैलान में हिफाजते वुजू की तदबीर	123
71. बवासीर की रुतूबत बाहर न आए, उसका हुक्म	124
72. पागल और मजनून के वुजू का हुक्म	125
73. वुजू में यर्मी दाने से पानी निकलने का हुक्म	127
74. वुजू करने के बाद कांच निकल आई?	128
75. वुजू में फोड़े और फुंसी से मुतअल्लिक मसाइल	129
76. वुजू में जख्म से मुतअल्लिक मसाइल	131
77. वुजू में आँख से पानी निकलने से मुतअल्लिक मसाइल	133
78. वुजू में कान और दाँत से मुतअल्लिक मसाइल	135
79. वुजू में बाल और नाखुन वगैरह से मुतअल्लिक मसाइल	137
80. वुजू में धूक, बलगम और जुकाम से मुतअल्लिक मसाइल	138
81. वुजू में कय से मुतअल्लिक मसाइल	141
82. वुजू न होने पर मुतअल्लिक मसाइल	144
83. वुजू के मुतफर्रिक मसाइल	147

84. बगैर वुजू कुरआने करीम को हाथ लगाना? 149
85. ताजिरे कुतुब के लिए बिला वुजू कुरआन मजीद को छूना? 152
86. दस्ताने पहन कर बिला वुजू कुरआने पाक छूना? 152
87. माजूर की तारीफ और हुक्म 154
88. काबिले गौर बात 157
89. माजूर कैसे वुजू करे? 158
90. मजी के मरीज के लिए वुजू का हुक्म 159
91. जिसके हाथ पाँव कटे हों या मस्नूई हों वह कैसे वुजू करे? 161
92. क़अदा और सज्दा से वुजू टूट जाता है? 162
93. पेशाब के मरीज के लिए वुजू का हुक्म 163
94. माजूर के कपड़ों का हुक्म 165
95. क्या माजूर इशराक के वुजू से जुहर पढ़ सकता है? 166
96. क्या माजूर वक़्त से पहले वुजू कर सकता है? 166
97. माजूर के वुजू से मुतअल्लिक मसाइल 168
98. वुजू के आज़ा में से कोई ज़ख्मी हो या टूट जाए? 170
99. वुजू दो किसम की चीज़ों से टूटता है 172
100. वुजू में किसी उज़्व को न धोने में शुब्हा हो जाए तो? 174
101. वुजू के बाद रुमाली पर पानी छिड़कना? 176
102. वुजू के पानी को तौलिया बगैरह से ख़ुश्क करना? 176
103. वुजू करने के बाद तहीयतुल-वुजू पढ़ना? 177
104. तयम्मुम क्या है? 178



105. तयम्मुम के बारे में चन्द रिवायात	182
106. तयम्मुम के माना	184
107. तयम्मुम उम्मत मुहम्मदीया के लिए मरसूस है	185
108. पानी न मिलने पर तयम्मुम क्यों?	186
109. वुजू और गुस्ल के लिए न पानी मिले और न तयम्मुम के लिए मिट्टी ?	187
110. तयम्मुम को खलीफ़ वुजू व गुस्ल ठहराने की वजह?	188
111. मिट्टी से तख़सीसे तयम्मुम की वजह?	189
112. तयम्मुम करना भी अल्लाह ही का फ़रमान है	191
113. तयम्मुम में वहम का एतेबार नहीं	191
114. तयम्मुम का हुक़म सबके लिए यक़्सां है	193
115. तयम्मुम में काहिली और सुस्ती का दख़ल नहीं है	195
116. सर्द मुल्कों में तयम्मुम करने का हुक़म,	196
117. तयम्मुम के वाजिब होने की शर्तें	197
118. तयम्मुम के सहीह होने की शर्तें	197
119. तयम्मुम का मस्नून तरीका	199
120. तयम्मुम के फ़राइज़ और वाजिबात	200
121. तयम्मुम के सुनन और मुस्तहब्बात	200
122. पानी के इस्तेमाल से माज़ूर होने की सूर्तें!	202
123. पाँव और सर पर मसहे तयम्मुम मरू न होने की वजह?	204
124. वुजू और गुस्ल के तयम्मुम में फ़र्क़ न होने की वजह?	205
125. तयम्मुम के लिए कितना बड़ा डेला हो?	206
126. एक डेला पर मुतअदद बार तयम्मुम करना?	206

- |   |     |
|---|-----|
| 127. तयम्मुम के ढेला से इस्तिजा करना?                           | 207 |
| 128. जिन चीजों से तयम्मुम जाइज है और जिन से जाइज नहीं!          | 208 |
| 129. तयम्मुम के अहकाम   | 209 |
| 130. तयम्मुम जिन चीजों से टूट जाता है                           | 211 |
| 131. तिलावत की नीयत से तयम्मुम किया तो उससे नमाज पढ़ना कैसा है? | 213 |
| 132. बीमारी में मरीज की तबीअत का एतेबार है या तबीब का?          | 214 |
| 133. वक्त की तंगी के बाइस तयम्मुम करना?                         | 215 |
| 134. बीमार को नजासत लग जाए और पानी नुक्सान करे?                 | 215 |
| 135. बिला नागा एहतिलाम होने पर तयम्मुम करना                     | 216 |
| 136. जिस औरत को गुस्ल करने से तकलीफ होती हो!                    | 217 |
| 137. बुढ़ापे की वजह से तयम्मुम करना?                            | 218 |
| 138. हालते बुखार में तयम्मुम                                    | 219 |
| 139. अन्देशए बुखार में तयम्मुम                                  | 219 |
| 140. रेल व बस में तयम्मुम के शराइत                              | 220 |
| 141. जख्मी और चेचक के मरीज के लिए तयम्मुम का हुक्म              | 221 |
| 142. नमाजे जनाजा और सुन्नते मुअक्कदा के लिए तयम्मुम करना?       | 224 |
| 143. तयम्मुम के भुतफ़रिक् मसाइल                                 | 226 |
| 144. पेशाब का हुक्म और उससे न बचने पर बर्इद!                    | 233 |
| 145. पेशाब की छींटों से न बचने पर अज़ाबे कब्र!                  | 235 |
| 146. इस्तिजा क्या है?   | 238 |

147. इस्तिंजा की तरीफ	239
148. बैतुल-खला शयातीन के अङ्के हैं	240
149. बैतुल-खला में जाने और निकलते वक़्त की दुआ	241
150. इस्तिंजा का हुक्म आम है	243
151. इस्तिंजे से आजिज़ का हुक्म	245
152. बुजू करने के बाद इस्तिंजा करना?	247
153. जिस जगह पेशाब व पाख़ाना करना दुरुस्त नहीं है	247
154. पेशाब व पाख़ाना के वक़्त जिन समूर से बचना चाहिए	249
155. जिन चीज़ों से इस्तिंजा दुरुस्त नहीं है	249
156. जिन चीज़ों से इस्तिंजा बिना कराहत दुरुस्त है	250
157. रफ़ए हाजत में पाबन्दियाँ हैं	252
158. इस्तिंजा के वाजिब समूर	253
159. पानी से इस्तिंजा करने की दो शर्तें	259
160. पहले आगे के मक़ाम को धोए या पीछे के?	260
161. इस्तिंजा में ढेले की जगह और क्या इस्तेमाल कर सकते हैं?	260
162. इस्तिबरा मर्दों के लिए है	262
163. पेशाब के मरीज़ के आप्रेशन का हुक्म	263
164. पेशाब की राह से सफ़ेद पानी निकलने का हुक्म!	264
165. इस्तिंजे में एक ढेला दो मरतबा इस्तेमाल करना?	264
166. सिर्फ़ ढेले से इस्तिंजा करना	265
167. खड़े होकर पेशाब करना?	266
168. इस्तिंजा करने के बाद तरी का निकलना और उसके दूर करने की तरकीब	268
169. पाकी में वसवसा को ख़त्म करने की तरकीब	270

170. रफ़ए हाजत के वक़्त आफ़ताब अगर बादल  
की आड़ में हो? 273
171. कमरा के अन्दर किसी बर्तन में पेशाब करना? 273
172. इस्तिंजे में ढेले का अदद ताक़ होना चाहिए! 274
173. पेशाब व पाख़ाना के तकाज़ा के वक़्त  
नमाज़ न पढ़ने की वजह 276
174. इस्तिंजे से मुतअल्लिक़ मसाइल 277
175. माख़ज़ व मराजेअ 282



“बिस्मिल्लाहिर्रहमानिर्रहीम”

## इतिसाब

मैं अपनी इस काविश (मसाइले वुजू) को जामेअ शरीअत व तरीकत जामेउल-उलूम फकीहुल-उम्मत सैयदी व शैखी व उस्ताजी व मुख्बी हजरत मौलाना मुफ्ती महमूद हसन साहब गंगोही कदसल्ला सिर्रहुल अजीज़, विश्ती, कादिरी, सुहरवदी, नक्शबन्दो साबिक मुफ्तिये आजम दारुल उलूम देवबन्द की तरफ मंसूब करने की सआदत हासिल कर रहा हूँ, जिनका विसाल बउम्र 92 साल 17 / रबीउस्सानी 1417 हिज०, मुताबिक 2 / सितम्बर 1996 ई० को मौसूफ मरहूम के खलीफा व खादिमे खास मौलाना मुहम्मद इब्राहीम साहब दामत बरकातुहुम अफ्रीकी के वतन जुनूबी अफ्रीका के शहर जोहानिस बर्ग में हुआ और वहीं आपकी तदफ़ीन अमल में आई।

अल्लाह तआला अपनी रहमते कामिला से हजरत मुफ्ती साहब मरहूम की मग़िफ़रत फ़रमा कर उनकी क़ब्र को अपने अनवार से भर दे, आमीन।

यके अज़ खुदाम हजरत मुफ्ती साहब मरहूम।

मुहम्मद रफ़अत कासमी

गुफ़िरा लहू मुदरिस दारुल-उलूम

देवबन्द (रजब 1418 हिज.)



(1)

# अर्जे मुअल्लिफ

बिस्मिल्लाहिर्रहमानिर्रहीम

الحمد لله رب العالمين والصلوة والسلام على سيد

الانبياء والمرسلين محمد وعلى آله واصحابه

وازاوجه وسلم .. أما بعد

ख्याल यह था कि "मसाइले वुजू और मसाइले गुस्ल" पर एक मुख्तसर किताब हो जाएगी, इसलिए इसका एलान कर दिया था, लेकिन जरूरी-जरूरी मसाइल काफी तादाद में जमा हो गए इसलिए मसाइले वुजू और मसाइले गुस्ल को अलग-अलग दो किताबों में मुरत्तब कर दिया गया है।

कद्रे ताखीर की वजह से मुन्ताजिरीन व मुख्लिसीन के किताब की तलब में बहुत से खुतूत आए। मैं उन सब हजरात से इल्मी मशगूलियत व मसरूफियत की वजह से मअजिरत ख्वाह हूँ।

अल्हम्दुलिल्लाह चौदहवीं किताब "मुकम्मल व मुदल्लल मसाइले वुजू" पेश है, जिस में फजाइले वुजू और उसकी हिक्मतें, कैसे पानी से और किस जगह वुजू किया जाए, वुजू के सहीह होने की शर्तें, फराइज, वाजिबात, सुनन व मुस्तहब्बाते वुजू, नवाकिजे वुजू हाथ, पैर, मुंह, नाक, कान, सर का मसह, चोट, प्लास्टर, जख्म, मरीज और माजूरों से मुतअल्लिक मसाइले वुजू, नीज बीमार होने या पानी न मिलने पर तयम्मुम क्यों है?

और मुतअल्लिक मसाइल, पेशाब का हुक्म, उससे इहतियात न करने पर अजाबे कब्र की वईद, इस्तिंजे से मुतअल्लिक मसाइल। गर्जेकि वुजू, तयम्मूम और इस्तिंजे से मुतअल्लिक तक्रीबन नौ सौ मसाइल दर्ज हैं।

या अल्लाह! हम सबको इन मसाइल पर अमल करने की तौफीक इनायत फरमा और अपने फज़ल व करम से अहकर की इस काविश को कबूल फरमा कर आइंदा भी दीनी खिदमत का मौका अता फरमा। आमीन

**मुहम्मद रफ़अत कासमी**

खादिमुत्तदरीस दारुल उलूम देवबन्द

यकुम रजब 1418 हिज. मुताबिक 2/नवम्बर 1997 ई0

## तक्रीज

हजरत मौलाना मुफ्ती निजामुद्दीन साहब दामत बरकातुहुम

सदर मुफ्ती दारुल उलूम देवबन्द

باسمه سبحانه

الحمد لله رب العالمين والصلوة والسلام خير خلقه

وخاتم النبیین محمد صلى الله عليه وسلم وعلى آله

وأصحابه وعلى من تبعه بالصدق إلى قيام القيمة

اجمعين. وبعد :

पेशे नज़र किताब मुरत्ताबा हजरत मौलाना मुहम्मद रफ़ात साहब कासमी उस्ताज़ दारुल उलूम देवबन्द चीदा चीदा मकामात से देखा। माशाअल्लाह अच्छा मज्मूआ है। बाज़ जगह जहाँ अहक़र को कुछ तरद्दुद हुआ जाहिर कर दिया और हजरत मौलाना मौसूफ़ ने उसकी दुरुस्तगी की दरख्वास्त को कबूल भी फरमा लिया, इसलिए कवी उम्मीद है कि यह किताब भी हजरत मौलाना मौसूफ़ की साबिका काविशों की तरह मक्बूले अवाम व ख्वास होगी। इसके लिए दिल से दुआ भी करता हूँ कि अल्लाह तआला कबूल फरमाएँ। आमीन

फकत वस्सलाम

कतबहुल—अब्दु निजामुद्दीन

मुअर्रखा 28 रजब 1418 हिज.





## इरशादे गिरामी क़द्र

हजरत मौलाना मुफ्ती मुहम्मद ज़फीरुद्दीन साहब दामत बरकातहुम

मुरत्तिब फ़तावा दारुल-उलूम व मुफ्ती दारुल उलूम देवबन्द

बिस्मिल्लाहिर्रहमानिर्रहीम

الحمد لله وكفى وسلامٌ على عباده الذين اصطفى اما بعد!

काबिले मुबारकबाद हैं मौलाना मुहम्मद रफ़ात साहब कासमी उस्ताजे दारुल उलूम देवबन्द, जो अरसा से उन तमाम मसाइल को जो बिखरे हुए हैं, मुख्तलिफ़ फ़तावा और फ़िकह की किताबों में जमा कर रहे हैं, जिनकी अक्सर दीन दार मुसलमानों को जरूरत रहती है, इससे पहले आपकी तेरह किताबें शाए होकर मकबूले ख़ास व आम हो चुकी हैं, यह आपकी चौदहवीं किताब मसाइले वजू है। इसमें आपने वजू, तयम्मूम और इस्तिंजे के तमाम मसाइल को जमा करने की सई की है, जो फ़तावा की बहुत सी किताबों में हैं, वजू की हिक्मत व जरूरत, इसके फ़ावाइद पर रोशनी डाली गई है। तकरीबन 35 किताबों से हवाला दिया गया है। इस मौजू का शायद ही कोई मरअला रह गया हो और नाजिरीन के लिए बड़ी सुहूलत हो गई है मरअला तलाश करने की, फिर मसाइल के जिम्न में माए-मुस्तामल, ग़ैर मुस्तामल, हौज़ उसकी पैमाइश, मिरवाक के मुतअल्लिक मसाइल, माज़ूर के मसाइल व अहकामात, यह

सारी बहसें उम्दा अन्दाज़ में आ गई हैं और मसाइल का नायाब खज़ाना इस किताब में जमा कर दिया है, कदीम मसाइल के साथ जदीद मसाइल भी आए हैं, जिनकी मौजूदा दौर में काफी ज़रूरत है, जो ढूँढने से जल्दी नहीं मिलते। वह सब यकजा कर दिए हैं।

मसाइले वुजू व तयम्मूम के साथ इस्तिंजा के मसाइल भी तफ़्सील के साथ आ गए हैं, जिनका जानना हर मुसलमान के लिए ज़रूरी है। इस्तिंजा के आदाब और उसकी ज़रूरत का भी ब्यान है, किताब इस उनवान पर बड़ी जामेअ है, हर मुसलमान के लिए काबिले मुतालाआ है। २

हमारी दुआ है कि रब्बुल-आलमीन मौसूफ़ की यह ख़िदमत कबूल फरमाए और उनके लिए ज़ख़ीर-ए-आख़िरत बनाए।  
आमीन।

तालिबे दुआ

मुहम्मद ज़फ़ीरुद्दीन गुफ़िरा लहू

मुफ़्ती दारुल उलूम देवबन्द

(20 रजब 1418 हिज.)



(2)

## तक्रीज

फकीहुन्नफ्स हज़रत मौलाना मुफ़्ती सईद अहमद साहब

मदराज़ ज़िल्लहुल-आली, पालन पूरी

मुहद्दिस कबीर दारुल उलूम देवबन्द

बिस्मिल्लाहिर्रहमानिर्रहीम

الحمد لله وكفى وسلام على عباده الذين اصطفى اما بعد!

इमामुल-हिन्द, हज़रत शाह वलीयुल्लाह मुहद्दिस देहलवी कुद्दसा सिर्रहू ने तहसीले सआदत का मरजा चार ख़स्लतों को बताया है, इनमें से एक तहारत (पाकी) है। पाकी इंसान को मलए आला के मुशाबेह बनाती है, जबिक हदस और नापाकी से शैतानी वस्वसे क़बूल करने का मादरा पैदा होता है, जब तहारत और पाकीज़गी इंसान पर ग़ालिब आती है और वह तहारत की हकीकत से आगाह और बा ख़बर हो जाता है और तहसीले तहारत में हमरा तन मस्रूफ़ हो जाता है तो उसके अन्दर इल्हामाते मलाइका के क़बूल करने की इस्तेदाद पैदा हो जाती है, नीज़ मलाइका को देखने की भी सलाहियत पैदा हो जाती है, इंसान उम्दा-उम्दा ख़्वाब देखने लगता है और उसमें जुहूरे अनवार की क़ुव्वत व सलाहियत पैदा हो जाती है (हुज्जतुल्लाहिल-बालिगा स0 54) और तहारत का एहतिमाम करने के लिए उसके मुतअल्लिका मसाइल का जानना ज़रूरी है। शरीअत की राह नुमाई के बेग़ैर, और वुजू व गुस्ल के

अहकाम जाने बेगैर आदमी सहीह तरीका पर पाकी का एहतिमाम नहीं कर सकता।

मुझे खुशी है कि बिरादरे मुकर्रम जनाब मौलाना मुहम्मद रफ़ात साहब कासमी उस्ताजे दारुल-उलूम देवबन्द ने वुजू व गुस्ल के मुफ़स्सल अहकाम मुस्तब फरमाए हैं और वह बड़ी हद तक अक्ली और नक्ली दलाइल से मुदल्लल भी हैं, मौसूफ़ माशाअल्लाह मुवफ़फ़क़ हैं, मुतअद्द किताबें उनके कलम से वुजूद में आकर कबूलियते आम हासिल कर चुकी हैं।

उम्मीद करता हूँ कि उनकी यह किताब भी बारगाहे खुदावन्दी में कबूलियत का शर्फ़ हासिल करेगी और उम्मत को इससे फ़ैज पहुंचेगा। अल्लाह तआला महज़ अपने फ़ज़ल से इस किताब को कबूलियत का शर्फ़ बख़्शें। आमीन

सईद अहमद

अफ़ल्लाहु अन्हु पार्लन पूरी  
खादिम दारुल-उलूम देवबन्द  
(यकुम शाबान 1418 हिज.)



## (मुकम्मल व मुदल्लल)

## मसाइले वुज्रू

## बिस्मिल्लाहिर्रहमानिर्रहीम

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَ  
امْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ۚ وَإِنْ كُنْتُمْ جُنُبًا فَاطَّهَّرُوا ۚ وَإِنْ كُنْتُمْ  
مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَسْتُمْ عَلَىٰ الْمَسَاءِ فَلَمْ تَجِدُوا مَاءً  
فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِنْهُ ۚ مَا يُرِيدُ اللَّهُ لِيَجْعَلَ عَلَيْكُمْ  
مِّنْ حَرَجٍ وَلَٰكِنْ يُرِيدُ لِيُطَهِّرَكُمْ وَلِيَذِمَّ بَعْضَكُمْ لِبَعْضٍ تَشْكُرُونَ ۝

## खुलास-ए-तफ्सीर :

ऐ ईमान वालो! जब तुम नमाज को उठने लगो (यानी नमाज पढ़ने का इरादा करो और तुमको उस वक्त वुज्रू न हो) तो वुज्रू कर लो, यानी अपने चेहरे को धोओ और अपने हाथों को कुहनियों समेत (धोओ) और अपने सरों पर (भीगा) हाथ फेरो। और अपने पैरों को भी टखनों समेत (धोओ) और अगर तुम जनाबत की हालत में हो तो (नमाज से पहले) सारा बदन पाक कर लो और अगर तुम बीमार हो (और पानी का इस्तेमाल मुजिर हो) या हालते सफर में हो (और पानी नहीं मिलता जैसा आगे आता है, यह तो उज्र की हालत हुई) या (अगर मरज़ व सफर का उज्र भी न हो बल्कि वैसे ही वुज्रू या गुस्ल टूट जाए इस तरह से की मसलन) तुम में से कोई शरख़ा (पेशाब या पाखाना के) इस्तिंजे से (फ़ारिग हो कर) आया हो (जिससे वुज्रू टूट जाता

है) या तुमने बीवियों से कुर्बत की हो (जिससे गुस्ला टूट गया हो) और फिर इन सारी सूरतों में) तुमको पानी के (इस्तेमाल का मौका) न मिले (ख़्वाह बवज्हे ज़रर के या पानी न लिमने के) तो इन सब हालतों में तुम पाक ज़मीनों से तयम्मुम कर लिया करो यानी अपने चेहरों और हाथों पर फेर लिया करो। इस ज़मीन (की जिन्स) पर से (हाथ मार कर) अल्लाह तआला को इन अहकाम के मुक़रर फ़रमाने से) यह मन्ज़ूर नहीं कि तुम पर कोई तंगी डालें (यानी यह मन्ज़ूर है कि तुम पर कोई तंगी न रहे, चुनांचे अहकामे मज़्कूर में खुसूसन और तमाम अहकामे शरईया में उमूमन रियायत, सहूलत व मस्लेहत ज़ाहिर है) लेकिन अल्लाह तआला को यह मन्ज़ूर है कि तुमको पाक साफ़ रखे (इसलिए तहारत के क्वाएद और तुरुक मशरूअ किए और किसी एक तरीक़ पर बस नहीं किया गया कि अगर वह न हो तो तहारत मुम्किन ही न हो, मसलन सिर्फ़ पानी को मुतहिहर रखा जाता तो पानी न होने के वक़्त तहारत हासिल न हो सकती, यह तहारत अब्दान तो ख़ास अहकामे तहारत ही में है। और तहारते कुलूब तमाम ताआत में है, पस यह तत्हीर दोनों को शामिल है। और अगर यह अहकाम न होते तो कोई तहारत हासिल न होती। और यह (मन्ज़ूर है) कि तुम पर अपना इंआम ताम फ़रमा दे।

(इसलिए अहकाम की तक्मील फ़रमाई, ताकि हर हाल में तहारते बदनी व कल्बी जिसका समरह रज़ा व कुर्ब है जो आजम नेअम है हासिल कर सको) ताकि तुम (इस इनायत का) शुक अदा करो (शुक में इम्तिसाल भी दाख़िल है)।  
(मआरिफ़ुल-कुरआन स0 65 जिल्द 3), पारा 6 सूर: माइदा



# फज़ाइले वुजू

नबी करीम सल्लल्लाहु अलैहि व सल्लम ने तहारत को (जिसका एक जुज्व वुजू है) निस्फ ईमान फरमाया है। (तिर्मिजी शरीफ)।

ईमान के दो हिस्से हैं : एतेकाद और अमल, अमल का बड़ा हिस्सा यानी नमाज़, तहारत (पाकी) पर मौकूफ है, इसलिए इसको निस्फ ईमान फरमाया गया।

(1) नबी करीम सल्लल्लाहु अलैहि व सल्लम ने फरमाया कि वुजू करने से अल्लाह तआला सगीरा (छोटे) गुनाहों को मआफ करता है और आखिरत में बड़े मरतबे देता है और वुजू करने से तमाम बदन के गुनाह निकल जाते हैं। (बुखारी व मुस्लिम)

(2) बाज़ अहादीस में है कि मुंह धोने से वह गुनाह मआफ होते हैं जो आंख से हुए थे। और हाथ धोने से वह गुनाह मआफ होते हैं जो हाथ से हुए थे और पैर धोने से वह गुनाह मआफ होते हैं जो पैर से हुए थे, गोया मैल के साथ गुनाह भी धुल जाते हैं, यहां तक कि आदमी वुजू के बाद गुनाहों से पाक हो जाता है। इस हदीस से आंख और पैर हाथ की तरख़ीस से यह गुमान न होना चाहिए कि और आज्ञा के गुनाह मआफ नहीं होते, इसलिए बाद में फरमाया गया है कि वुजू करने के बाद गुनाहों से पाक हो जाता है। और दूसरी हदीसों में बदन का लफ़ज़ है जो तमाम आज्ञा पर बोला जाता है।

(3) नबी करीम सल्लल्लाहु अलैहि व सल्लम ने फरमाया कि

जो कोई मस्नून तरीके से वुजू करे और उसके बाद कलिम-ए-शहादत पढ़े उसके लिए जन्नत के आठों दरवाजे खोल दिए जाएंगे, जिस दरवाजे से चाहे जाए। (मुस्लिम)

(4) नबी करीम सल्लल्लाहु अलैहि व सल्लम ने फरमाया कि क़्यामत के दिन मेरी उम्मत कह कर पुकारी जाएगी, यह इसलिए कि वुजू का पानी जिन आज्ञा पर पड़ता है वह आज्ञा क़्यामत के दिन निहायत चमकदार और रौशन हो जाएंगे।

(बुखारी व मुस्लिम)

बाज सहीह अहादीस में है, सरदारों दो आलम सल्लल्लाहु अलैहि व सल्लम ने फरमाया कि मैं अपनी उम्मत को क़्यामत के दिन पहचान लूंगा। किसी ने मालूम किया कि हज़रत (सल्लल्लाहु अलैहि व सल्लम)! इतने कसीर मज्मा में आप कैसे पहचान लेंगे? इरशाद हुआ, एक पहचान होगी, वह यह कि वुजू की वजह से उनके मुंह, हाथ, पैर चमकते होंगे।

(5) बा वुजू रहने से आदमी शैतान के शर से महफूज़ रहता है। अहादीस में है कि हर वक्त बा वुजू रहना सिवाए मोमिने कामिल के और किसी से नहीं हो सकता।

(6) बा वुजू नमाज़ के लिए मस्जिद में जाने से हर कदम पर गुनाह मआफ़ होते हैं और सवाब मिलता है।

(7) बा वुजू मस्जिद में नमाज़ का इतिज़ार करने से जितना वक्त इतिज़ार में गुजरता है वह सब नमाज़ में शुमार होता है और नमाज़ का सवाब मिलता है। (इल्मुल-फिक्ह स0 52, जिल्द अब्बल, बुखारी स025, जिल्द अब्बल, मुस्लिम स0 127



जिल्द अब्बल, तिर्मिजी स0 33 जिल्द अब्बल)।

आँ हजरत सल्लल्लाहु अलैहि व सल्लम ने फरमाया। अगर तुम ताकत रखते हो हर वक्त वुजू से रहने की तो ऐसा करो। (हर वक्त वुजू से रहना मुस्तहब है)। पस जिसको मौत इस हालत में आए कि वह बा वुजू हो तो उसे शहादत (का सवाब) मरहमत होगा। (बहिश्ती ज़ेवर स0 92, जिल्द अब्बल)।

आँ हजरत सल्लल्लाहु अलैहि व सल्लम ने फरमाया जिन हालतों में नफ्स को नागवारी हो, ऐसी हालत में वुजू अच्छी तरह करने से गुनाह धुल जाते हैं। (नागवारी कभी सुस्ती से होती है कभी सर्दी से) नागवारी की हालत में वुजू करने से बहुत से सगीरा गुनाह बहुत कसरत से मआफ होते हैं।

आँ हजरत सल्लल्लाहु अलैहि व सल्लम ने बाज़ लोगों को देखा कि वह वुजू कर चुके थे मगर एड़ियां कुछ खुश्क रह गई थीं तो आप सल्लल्लाहु अलैहि व सल्लम ने फरमाया "बड़ा अज़ाब है एड़ियों को दोज़ख का। (बहिश्ती ज़ेवर, स0 29, जिल्द 7)।

(खुश्की की वजह से खाल में सख्खी पैदा हो जाती है, खास तौर पर सर्दी में खुश्की बढ़ जाती है इसलिए धोने में एहतियात ज़रूरी है कि बाल बराबर भी खुश्क न रहने पाए। (रफ़अत कासमी))



## वुजू के फवाइद और हिक्मते

(1) वुजू इंसान को जाहिरी व बातिनी गुनाहों और गफलत तर्क करने पर आगाह करता है, अगर नमाज़ बेगैर वुजू के पढ़नी मशरूअ होती तो इंसान इसी तरह पर्दा-गफलत में सरशार रहता और गाफिलाना नमाज़ में दाखिल हो जाता, दुनियावी हुमूम व शवागिल में पड़ कर नशीले आदमी की तरह हो जाता, लिहाजा इस नशाए गफलत को उतारने के लिए वुजू मशरूअ हुआ ताकि इंसान बा खबर व बा हुजूर हो कर खुदा के आगे खड़ा हो।

(2) तिब्बी मशाहिद हैं कि इंसान के अन्दरूनी जिस्म के जहरीले मवाद अतराफे बदन से खारिज होते रहते हैं और वह हाथ, पांव या अतराफे मुंह व सर पर आ कर ठहर जाते हैं और मुख्तलिफ अक्साम के जहरीले फोड़े फुन्सियों की शकल में जाहिर होते हैं। और अतराफे बदन को धोने से वह गन्दे मवाद दफा होते रहते हैं, या तो जिस्म के अन्दर ही अन्दर उनका जोश पानी से बुझ जाता है, या खारिज होता रहता है।

(3) तजरबा से शहादत मिलती है कि हाथ पांव के धोने से और मुंह और सर पर पानी छिड़कने से नफ्स पर बड़ा असर पड़ता है और आज्ञा-ए-रईसा में तक्वियत व बेदारी पैदा हो जाती है, गफलत और ख्वाब और निहायत बेहोशी इस फेअल से दूर हो जाती है, इस तजरबा की तस्दीक हाजिक अतिब्बा से हो

सकती है, क्योंकि जिसको ग़शी हो, या इस्हाल आते हों या किसी के फ़स्द ली गई हो उसेक आज़ाए मज़कूरा पर पानी छिड़कना तज्बीज़ करते हैं, यही वजह है कि इंसान को हुक्म हुआ अपने नफ़्स को काहिली और पज़्मुर्दगी व सुस्ती व कसाफ़त को वुजू के ज़रीआ दूर करे ताकि खुदा तआला के हुज़ूर में खड़े होने के लाइक हो सके। क्योंकि अल्लाह तआला सदा होशियार और बेदार है। "لَا تَأْخُذْهُ سِنَةٌ وَلَا نَوْمٌ" (अल्लाह तआला को ग़फ़लत व नींद नहीं पकड़ती)। पस गाफ़िल व काहिल उसके हुज़ूर में खड़े होने के काबिल नहीं हो सकते, यही वजह है कि नशा और मस्ती की हालत में नमाज़ पढ़ना मशरूअ नहीं है। किसी नशा बाज़ को किसी ज़ाहिरी बादशाह के दरबार में नशा की हालत में जाने की इजाज़त नहीं दी जाती, पस जब नशा बाज़ और शराबी बहालते नशा व ग़फ़लत एक दुनियावी हाकिम के दरबार में बारयाब नहीं हो सकता तो जो शख्स नशा बाज़ व गाफ़िल जैसी हालत बनाए हुए हो, उसको अहकमुल-हाकिमीन के दरबार में कब शरफ़े बारयाबी अता हो सकता है?

(4) जब तहारत की कैफ़ियत नफ़्स में रासिख हो जाती है तो हमेशा के लिए नूरे मलकी का एक शोअबा उसमें ठहर जाता है और बहीमीयत की तारीकी का हिस्सा मग़्लूब हो जाता है।

(5) गुनाहों और कसल के बाइस जो रुहानी नूर व सुरूर आज़ा से सत्त्व हो चुका वुजू करने से दोबारा उनमें औद (लौट) कर आता है, यही रुहानी नूर क़यामत में आज़ाए वुजू में नुमायां तौर पर चमकेगा। आं हज़रत सल्लल्लाहु अलैहि व सल्लम ने

फरमाया "क्यामत के दिन मेरी उम्मत जब आएगी तो वुजू के आसार से उनके हाथ पांव और चेहरे रौशन होंगे, इसलिए तुम में से जो कोई अपनी रौशनी बढ़ा सके वह बढ़ाए। (अल-मसालेहुल-अक्लीयह स0 12, तफ्सील मुलाहजा हो "असरारे शरीअत। हुज्जतुल्लाहिल बालिगा")।



## वजू के जरीआ कौन से गुनाह मआफ़ होते हैं?

وعن عثمان رضى الله عنه قال قال رسول الله صلى الله عليه وسلم من توضأ فأحسن الوضوء خرجت خطاياها من جسده حتى تخرج من تحت اظفاره. (مسلم)

हजरत उस्मान रजि अल्लाहु अन्हु रिवायत फरमाते हैं कि रसूलुल्लाह सल्लल्लाहु अलैहि व सल्लम ने फरमाया जिसने वुजू किया और अच्छी तरह से किया, तो उसके जिस्म के तमाम गुनाह दूर हो जाते हैं, यहां तक कि नाखुनों के नीचे तक गुनाह साफ़ हो जाते हैं। (मुस्लिम)

**तशरीह :** जिस्म और रुह का एक निहायत कारीबी तअल्लुक है जिसका लाज़मी नतीजा यह है कि किसी एक पर जो कैफ़ियत तारी होगी दूसरे का कुदरती तौर पर उससे मुतअस्सिर होना नागुज़ीर है। घुनांचे नेकी और बदी का तअल्लुक बिला शुब्हा रुह से है, नेक आमाल से नूरानियत व जिला और बद अमलियों से जुल्माती असरात रुह ही पर पड़ते हैं, लेकिन लाज़मी तौर पर जिस्म भी उन चीज़ों के अच्छे और बुरे असरात से जरूर मुतअस्सिर होता है। यही वजह है कि वुजू एक नेकी है और इसका तअल्लुक असलन रुह से है, इस वुजू के जरीआ बद अमलियों के उन जुल्माती असरात की सफ़ाई हो जाती है जो रुह के तवस्सुत से जिस्म पर भी आए होते हैं। (हदीस शरीफ़ में) यह पल्कों की जड़ों और नाखुनों के नीचे तक के अल्फाज़ (वुजू से गुनाह धुल जाते हैं) इस बात की दलील हैं कि

गुनाह सिर्फ़ रूह ही को पलीद और नापाक नहीं करता बल्कि जिस्म पर भी रूह का यह मैल जिस्मानी मैल की तरह जम जाता है, जिसको वुजू और इसी तरह दूसरी नेकियां धोती हैं। इरशादे बारी तआला है : **إِنَّ الْحَسَنَاتِ يُذْهِبْنَ السَّيِّئَاتِ** (बिला शुबह नेकियां गुनाहों को मिटी देती हैं। (सूर: हूद)

लेकिन जिस तरह हम देखते हैं कि मामूली गर्द व गुबार तो ज़रा झाड़ने झटकने या थोड़ा सा पानी बहा देने से साफ़ हो जाता है, लेकिन जो मैल ज़्यादा गहरा जमा होता है उसके लिए रगड़ना, मसलना, साबुन वगैरह लगाना ज़रूरी होता है, इसी तरह गुनाहों के भी मुख़लिफ़ दरजात हैं, मामूली दर्जे के छोटे गुनाह तो दिन व रात की इबादतों और वुजू नमाज़ वगैरह के ज़रीआ मआफ़ हो जाते हैं लेकिन बड़े गुनाहों की सफ़ाई के लिए यह चीज़ें काफी नहीं होतीं। इन्हें धोने के लिए तौबा, इस्तिग़फ़ार और नदामत व शर्मिन्दगी के आंसुओं के चन्द कतरों की ज़रूरत पड़ती है।

चुनांचे उलमा-ए-इस्लाम ने कुरआन व सुन्नत की रौशनी में यही फैसला किया है कि मुख़लिफ़ आमाले सालेहा पर जो गुनाहों की मआफी की बशारत होती है उस से छोटे-छोटे गुनाह मुराद होते हैं, और बड़े गुनाहों के लिए खुदा के सामने तौबा करना भी ज़रूरी है। इसलिए आमाले सालेहा के साथ-साथ तौबा व इस्तिग़फ़ार का भी एहतिमाम करना चाहिए।

(अतरगीबु वतरहीबु स0 340, जिल्द अब्वल, तफ़सीली फज़ाइल देखिए मज़ाहिरे हक़ स038, जिल्द अब्वल)।

## तहारत जरासीम कुश है

इस्लाम ने जिन्दगी के हर शोअबे में तहारत (पाकी) काइम करने को बड़ा अहम करार दिया है, क्योंकि सफाई और तहारत इंसानी जिन्दगी का एक लाजमी जुज्व है, इसलिए इस्लाम ने अपने मानने वालों को जिस्म व लिबास, घर व बार, गली व बाज़ार, जज्बात व ख्यालात, मस्जिद व मक्तब गोया कि इंसान का जिस चीज़ से भी तअल्लुक है उसे पाक साफ रखने का हुक्म दिया है, लेकिन जिस्म व लिबास और जगह की तहारत का मेअयार जो इस्लाम ने काइम किया है वह दुनिया के किसी और मज्हब में नहीं है। यही वजह है कि शरीअत में कदम-कदम पर पाकी पर जोर दिया गया है। बल्कि कुरआने करीम और अहादीस शरीफ में जा बजा ताकीद की गई है, इसकी वजह यह है कि इंसानी जिन्दगी का अस्ल मक्सद इबादते इलाही और इताअत है और यह दोनों हुक्म यानी इबादत और इताअत उसी वक्त इंसान पर लागू होते हैं जब इंसान तन्दुरुस्त व तवाना हो और जब इंसानी जिस्म लागुर और मअज़ूर होगा तो उस पर शरीअत ने नर्मी का उसूल रखा है, या कवाएद और जवाबित की गिरफ्त से मुस्तसना करार दिया है।

सेहत व तन्दुरुस्ती की बका के लिए पाकी बहुत जरूरी है, अगर इंसान अपने जिस्म, लिबास, खूराक, रहने सहने और इबादत करने की जगह को पाक साफ न रखेगा तो वह आए दिन तरह-तरह की बीमारियों का शिकार हो कर कमज़ोर व लागुर हो जाएगा और इबादत के काबिल नहीं रहेगा, इसलिए

इस्लाम ने वुजू, गुस्ल, आदाबे रफ़े हाजत और नजासतों से पाकीजगी के अहकाम दिए हैं, ताकि इंसान अपनी सेहत व तन्दुरुस्ती को बरकरार रख सके और ख़बीस बीमारियों से बचा रहे।

इंसान का जिस्म एक मशीन की तरह है, अगर मशीन को गर्द व गुबार से साफ़ न किया जाए तो कुछ अरसा बाद मशीन गन्दगी की वजह से काम करना छोड़ देगी। ऐसे ही मुसलसल मेहनत और काम काज करने से इंसान का जिस्म गन्दा हो जाता है या किसी और वजह से जिस्म पर गन्दगी लग जाती है, अगर उसको साफ़ न किया जाए तो जिस्म से बदबू आने लगेगी और मुख़्तलिफ़ किस्म के जरासीम पैदा होकर इंसान बीमारियों का शिकार हो जाएगा, अगर मुंह की सफ़ाई का ख़्याल न करें तो मेअदे, जिगर और गले की बहुत सी बीमारियां जिस्म में पैदा हो जाएंगी, अगर दांतों की सफ़ाई न की जाए तो इंसान पाइरिया वगैरह के ख़बीस और मूजी अमराज़ का शिकार बन जाएगा।

अगर नाक को मवादे गुलीज़ा और उसकी रेज़िश से साफ़ न रखा जाए तो ज़ेहन की बलादत, अक्ल की सुक्की वगैरह की शिकायात रूनुमा हो जाएंगी। हाथ, मुंह न धोएं तो गर्द व गुबार जमा हो कर उसका रंग व रूप बिगाड़ देंगे, खून में फ़साद पैदा हो जाएगा और इंसान फोड़े व फुंसी वगैरह का हमेशा शिकार रहेगा। गर्ज़कि जिस्मानी सेहत व तन्दुरुस्ती के लिए उन आज्ञा को बार-बार धोना, उन पर पानी बहाना और तर रखना जरूरी है जो गुबार आलूदा होते रहते हैं। (अहकामे तहारत स0 32)



## वुजू की तारीफ़

लुगत की रू से इस लफ़्ज़ के माना ख़ूबी और पाकीज़गी के हैं और इस लफ़्ज़ (वुजू) के शरई माना एक ख़ास तरीक़ पाकीज़गी के हैं, जिसके बजा लाने से जाहिरी, हिस्सी और बातिनी मानवी पाकीज़गी हासिल होती है।

शरीअत की इस्तिलाह में वुजू से मुराद ख़ास-ख़ास आज़ा मसलन चेहरा और हाथ वगैरह पर ख़ास तरीक़े से पानी का इस्तेमाल करना है। (किताबुल-फ़िक्ह स0 74, जिल्द अब्बल)।

## कैसे पानी से वुजू व गुस्ल किया जाए ?

मस्अला : आसमान से बरसे हुए (बारिश के) पानी और नदी, नाले, चश्मे और कुँवें और तालाब और दरियाओं के पानी से वुजू और गुस्ल करना दुरुस्त है चाहे मीठा पानी हो या खारा पानी हो।

(बहिश्ती ज़ेवर स0 58; जिल्द अब्बल बहवाला शरह अतन्वीर स0 192)

मस्अला : किसी फल या दरख़्त या पत्तों से निचोड़े हुए अर्क से वुजू करना दुरुस्त नहीं है, इसी तरह जो पानी तरबूज़ से निकलता है उस से और गन्ने वगैरह के रस से वुजू व गुस्ल दुरुस्त नहीं है।

मस्अला : जिस पानी में कोई और चीज़ मिल गई हो या पानी में कोई चीज़ पकाई गई हो और ऐसा हो गया कि अब बोल चाल में उसको पानी नहीं कहते, बल्कि उसका कुछ और नाम हो गया, तो इससे वुजू और गुस्ल दुरुस्त नहीं जैसे शर्बत, शीरा, शोरबा (सालन) सिरका, अर्क गुलाब, गावज़बॉ, वगैरह कि इन से वुजू दुरुस्त नहीं है।

**मस्अला :** जिस पानी में कोई पाक चीज़ पड़ गई और पानी के रंग या मज़ा या बू में कुछ फर्क आ गया लेकिन वह चीज़ पानी में पकाई नहीं गई और न पानी के पतले होने में कुछ फर्क आया जैसे कि बहते हुए पानी में कुछ रेत मिली होती है, या पानी में जाफरान मिल गई और उसका बहुत ही हल्का सा रंग आ गया, या साबुन पड़ गया, या इसी तरह कोई चीज़ पानी में मिल गई तो इन सब सूरतों में वुजू व गुस्ल दुरुस्त है। (बहिश्ती ज़ेवर स0 58, जिल्द अव्वल बहवाला दुर्रे मुख्तार स0 182, जिल्द अव्वल व किताबुल-फ़िक्ह स0 57 जिल्द अव्वल)।

**मस्अला :** और अगर कोई चीज़ पानी में डाल कर पकाई गई, इस से रंग व मज़ा वगैरह बदला तो इस पानी से वुजू दुरुस्त नहीं है, अल्बत्ता कोई ऐसी चीज़ पानी में डाल कर पकाई गई जिससे मैल कुचैल ख़ूब साफ़ हो जाता है और उसके पकाने से पानी गाढ़ा न हुआ तो इससे वुजू दुरुस्त है, जैसे मुर्दा को नहलाने के लिए बेरी की पत्तियां पकाते हैं इससे कुछ हरज नहीं है, अल्बत्ता अगर इतनी ज़्यादा डाल दें कि पानी गाढ़ा हो गया हो तो इससे वुजू व गुस्ल दुरुस्त नहीं है। (बहिश्ती ज़ेवर स0 59 जिल्द अव्वल बहवाला फ़तावा हिन्दीया स0 13, जिल्द अव्वल)

**मस्अला :** कपड़ा रंगने के लिए जाफरान घोला तो उससे वुजू दुरुस्त नहीं। (मुनिया स0 33)

**मस्अला :** अगर पानी में दूध मिल गया तो अगर दूध का रंग अच्छी तरह पानी में आ गया तो वुजू दुरुस्त नहीं। और अगर दुध बहुत कम था कि रंग नहीं आया तो वुजू दुरुस्त है।

मस्अला : धूप में टंकी गर्म हुई। उससे पानी गर्म हो गया तो वह धूप के जले हुए पानी के हुक्म में नहीं है। इससे वुजू व गुस्ल दुरुस्त है। (सईद अहमद)

मस्अला : धूप के जले हुए पानी से सफेद दाग हो जाने का अन्देशा है, इसलिए उससे वुजू व गुस्ल न करना चाहिए। यानी बा एतेबारे तिब बेहतर नहीं है, यानी इसमें सवाब व गुनाह कुछ नहीं है। (बहिश्ती जेवर स0 61 जिल्द अब्वल बहवाला शामी स0182 जिल्द अब्वल)

मस्अला : समुन्द्र का पानी पाक है। जानवरों के पीने या किररी और चीज़ से वह नापाक नहीं होता। (आपके मसाइल स0 45, जिल्द 2)।

मस्अला : नापाक जगह वुजू करना दुरुस्त नहीं है।

(इल्मुल-फिक्ह स0 83, जिल्द अब्वल)।

मस्अला : नलों के जरीआ बदबूदार पानी आता है और फिर साफ़ पानी आने लगता है, इस बारे में जब तक बदबूदार पानी की हकीकत मालूम न हो या रंग और बू से नापाकी का पता न चलता हो, उस वक्त तक उसके नापाक होने का हुक्म नहीं दिया जाएगा, क्योंकि पानी का बदबूदार होना और चीज़ है और नापाक होना दूसरी चीज़ है। और अगर तहकीक हो जाए कि यह पानी गटर का (आमेज़िश शुदा) है तो नल खोल देने के बाद वह "जारी पानी" के हुक्म में हो जाएगा और पाक हो जाएगा। (जब साफ़ हो जाए) बस बदबूदार पानी निकाल दिया जाए, बाद में आने वाले साफ़ पानी से वुजू और गुस्ल सहीह है। (आपके मसाइल स0 46, जिल्द 2)।

मस्अला : टंकी में परिन्दा गिर कर फूल जाए और मर जाए तो इसमें दो कौल हैं एक यह कि अगर जानवर फूला फटा हुआ पाया जाए तो उसको तीन दिन का समझा जाएगा और तीन दिन की नमाजें लौटाई जाएंगी। दूसरा कौल यह है कि जिस वक़्त इल्म हुआ उसी वक़्त से नजासत का हुक्म किया जाएगा। पहले कौल में एहतियात है और दूसरे में आसानी है।

(आपके मसाइल स0 47, जिल्द 2)।

मस्अला : कुँवें में कीड़े मारने की दवा डालने से कुँवों नापाक नहीं होता, वह पानी पाक है। (फतावा दारुल-उलूम स0 227, जिल्द अव्वल बहवाला आलमगीरी स0 20, व फतावा महमूदिया स0 48, जिल्द 9)

मस्अला : साइंस के जरीआ से नापाक गन्दी नालियों के पानी को साफ़ शफ़ाफ़ बना देने से पानी साफ़ तो हो जाएगा, पाक नहीं होगा। साफ़ और पाक में बड़ा फर्क है। (आपके मसाइल स0 46, जिल्द 2)।

मस्अला : तवाइफ़ के बनाए हुए कुँवें से वुजू और गुस्ल कर सकते हैं (फतावा दारुल-उलूम स0 219, जिल्द बहवाला गुनया स0 86)।

मस्अला : हराम माल से जो कुँवाँ तैयार हुआ उसके पानी से वुजू करके नमाज़ अदा की जाए तो नमाज़ हो जाएगी। (फतावा दारुल-उलूम स0 197, जिल्द अव्वल)।

मस्अला : गेंद कुँवें में गिर जाए तो जब तक उस गेंद के नजिस होने का यकीन न हो और नसाजत लगना उस पर खास तौर से देखा न गया हो उस वक़्त तक कुँवें के पानी को नापाक

न कहा जाएगा, शक से हुक्मे नजासत न किया जाएगा।

(फतावा दारुल-उलूम स0 204, जिल्द 1)।

**मस्अला :** ऐसे नापाक पानी का इस्तेमाल जिस में तीनों वस्फ़ यानी मज़ा, बू और रंग नजासत की वजह से बदल गए हों किसी तरह दुरुस्त नहीं है, न जानवरों को पिलाना दुरुस्त है और न मिट्टी (सीमेंट) वगैरह में डाल कर गारा बनाना जाइज है, और अगर तीनों वस्फ़ नहीं बदले तो उसका जानवरों को पिलाना, मिट्टी में मिला कर गारा बनाना और मकान में छिड़काव करना दुरुस्त है, मगर ऐसे पानी के गारे को मस्जिद में न लगाएं। (बहिश्ती जेवर स0 6, जिल्द अब्बल बहवाला आलमगीरी स0 24, जिल्द अब्बल)।

**मस्अला :** दरिया, नदी और वह तालाब जो किसी की जमीन न हो और वह कुँवाँ जिसको बनाने वाले ने वक्फ़ कर दिया हो तो इस तमाम पानी से आम लोग फ़ाएदा उठा सकते हैं, किसी को यह हक़ नहीं कि किसी को उसके इस्तेमाल से मना करे, या उसके इस्तेमाल में ऐसा तरीका इस्तियार करे जिससे आम लोगों को नुक़सान हो।

**मस्अला :** किसी शख्स की मम्लूक जमीन में कुँवाँ, पानी का चश्मा या हौज़ या नहर हो, तो दूसरे लोगों को पानी पीने से, या जानवरों को पानी पिलाने से, या वुजू व गुस्ल वगैरह करने से मना नहीं कर सकता। (तनवीरुल-अबसार स0 257)।

**मस्अला :** लोगों के पीने के लिए जो पानी रखा हुआ हो जैसे गर्मियों के मौसम में रख देते हैं, इससे वजू, गुस्ल दुरुस्त

मस्अला : धूप में टंकी गर्म हुई। उससे पानी गर्म हो गया तो वह धूप के जले हुए पानी के हुक्म में नहीं है। इससे वुजू व गुस्ल दुरुस्त है। (सईद अहमद)

मस्अला : धूप के जले हुए पानी से सफेद दाग हो जाने का अन्देशा है, इसलिए उससे वुजू व गुस्ल न करना चाहिए। यानी बा एतेबारे तिब बेहतर नहीं है, यानी इसमें सवाब व गुनाह कुछ नहीं है। (बहिश्ती जेवर स0 61 जिल्द अव्वल बहवाला शामी स0182 जिल्द अव्वल)

मस्अला : समुन्द्र का पानी पाक है। जानवरों के पीने या किरसी और चीज से वह नापाक नहीं होता। (आपके मसाइल स0 45, जिल्द 2)।

मस्अला : नापाक जगह वुजू करना दुरुस्त नहीं है।

(इल्मुल-फिक्ह स0 83, जिल्द अव्वल)।

मस्अला : नलों के जरीआ बदबूदार पानी आता है और फिर साफ पानी आने लगता है, इस बारे में जब तक बदबूदार पानी की हकीकत मालूम न हो या रंग और बू से नापाकी का पता न चलता हो, उस वक्त तक उसके नापाक होने का हुक्म नहीं दिया जाएगा, क्योंकि पानी का बदबूदार होना और चीज है और नापाक होना दूसरी चीज है। और अगर तहकीक हो जाए कि यह पानी गटर का (आमेज़िश शुदा) है तो नल खोल देने के बाद वह "जारी पानी" के हुक्म में हो जाएगा और पाक हो जाएगा। (जब साफ हो जाए) बस बदबूदार पानी निकाल दिया जाए, बाद में आने वाले साफ पानी से वुजू और गुस्ल सहीह है। (आपके मसाइल स0 46, जिल्द 2)।

मस्अला : टंकी में परिन्दा गिर कर फूल जाए और मर जाए तो इसमें दो कौल हैं एक यह कि अगर जानवर फूला फटा हुआ पाया जाए तो उसको तीन दिन का समझा जाएगा और तीन दिन की नमाजें लौटाई जाएंगी। दूसरा कौल यह है कि जिस वक्त इल्म हुआ उसी वक्त से नजासत का हुक्म किया जाएगा। पहले कौल में एहतियात है और दूसरे में आसानी है।

(आपके मसाइल स0 47, जिल्द 2)।

मस्अला : कुँवें में कीड़े मारने की दवा डालने से कुँवाँ नापाक नहीं होता, वह पानी पाक है। (फतावा दारुल-उलूम स0 227, जिल्द अब्वल बहवाला आलमगीरी स0 20, व फतावा महमूदिया स0 48, जिल्द 9)

मस्अला : साइंस के जरीआ से नापाक गन्दी नालियों के पानी को साफ़ शफ़ाफ़ बना देने से पानी साफ़ तो हो जाएगा, पाक नहीं होगा। साफ़ और पाक में बड़ा फर्क है। (आपके मसाइल स0 46, जिल्द 2)।

मस्अला : तवाइफ़ के बनाए हुए कुँवें से वुजू और गुस्ल कर सकते हैं (फतावा दारुल-उलूम स0 219, जिल्द बहवाला गुनया स0 86)।

मस्अला : हराम माल से जो कुँवाँ तैयार हुआ उसके पानी से वुजू करके नमाज़ अदा की जाए तो नमाज़ हो जाएगी। (फतावा दारुल-उलूम स0 197, जिल्द अब्वल)।

मस्अला : गेंद कुँवें में गिर जाए तो जब तक उस गेंद के नजिस होने का यकीन न हो और नसाजत लगना उस पर ख़ास तौर से देखा न गया हो उस वक्त तक कुँवें के पानी को नापाक

न कहा जाएगा, शक से हुक्मे नजासत न किया जाएगा।

(फतावा दारुल-उलूम स0 204, जिल्द 1)।

**मस्अला :** ऐसे नापाक पानी का इस्तेमाल जिस में तीनों वस्फ यानी मज़ा, बू और रंग नजासत की वजह से बदल गए हों किसी तरह दुरुस्त नहीं है, न जानवरों को पिलाना दुरुस्त है और न मिट्टी (सीमेंट) वगैरह में डाल कर गारा बनाना जाइज़ है, और अगर तीनों वस्फ नहीं बदले तो उसका जानवरों को पिलाना, मिट्टी में मिला कर गारा बनाना और मकान में छिड़काव करना दुरुस्त है, मगर ऐसे पानी के गारे को मस्जिद में न लगाएं। (बहिश्ती ज़ेवर स0 6, जिल्द अब्बल बहवाला आलमगीरी स0 24, जिल्द अब्बल)।

**मस्अला :** दरिया, नदी और वह तालाब जो किसी की ज़मीन न हो और वह कुँवाँ जिसको बनाने वाले ने वक्फ़ कर दिया हो तो इस तमाम पानी से आम लोग फ़ाएदा उठा सकते हैं, किसी को यह हक़ नहीं कि किसी को उसके इस्तेमाल से मना करे, या उसके इस्तेमाल में ऐसा तरीक़ा इख्तियार करे जिससे आम लोगों को नुक़सान हो।

**मस्अला :** किसी शख्स की मम्लूक ज़मीन में कुँवाँ, पानी का चश्मा या हौज़ या नहर हो, तो दूसरे लोगों को पानी पीने से, या जानवरों को पानी पिलाने से, या वुजू व गुस्ल वगैरह करने से मना नहीं कर सकता। (तनवीरुल-अबसार स0 257)।

**मस्अला :** लोगों के पीने के लिए जो पानी रखा हुआ हो जैसे गर्मियों के मौसम में रख देते हैं, इससे वजू, गुस्ल दुरुस्त



नहीं है, हां अगर पानी ज़्यादा हो तो मुज़ाइका नहीं है और जो पानी वुजू के लिए रखा हो उसको पीना दुरुस्त है। (बहिश्ती ज़ेवर स0 7, जिल्द अव्वल बहवाला दुर्रे मुख्तार स0 45, जिल्द अव्वल)।

**मसअला :** मुबाह पानी के इस्तेमाल करने का वह शख्स ज़्यादा हक़दार है जिस पर गुस्ल फर्ज है, उसको हाइज़ा औरत, बे वुजू शख्स और मैयत के गुस्ल पर तरजीह हासिल है, इसकी वजह यह है कि जनाबत (नापाकी) ज़्यादा अहम है। लिहाज़ा उसका दूर करना भी इतना ही अहम होगा। और अगर वह पानी उन में से एक की मिल्कियत है तो वह मालिक सबसे मुकद्दम है, यानी सबसे पहले उसको इस्तेमाल का हक़ है ख़्वाह उसको जिसकी ज़रूरत हो (मसलन जुनुबी, बेवुजू और हाइज़ा तीन शख्स थे और पानी उनमें से किसी एक का मख्सूस है, तो पानी वाला ही ज़्यादा हक़दार है)। और अगर वह पानी तीनों में मुश्तरक है, तो मुनासिब यह है कि उसे मैयत के गुस्ल में खर्च किया जाए। (कश्फुल-असरार स0 25, जिल्द 2)।

**मसअला :** औरत के वुजू और गुस्ल के बचे हुए पानी से मर्द को वुजू और गुस्ल न करना चाहिए (जबकि शहवत और बुरे ख़्याल का अन्देशा हो) गो हमारे नज़्दीक इस पानी से वुजू वगैरह जाइज़ है। (बहिश्ती ज़ेवर स0 10, जिल्द 11 बहवाला दुर्रे मुख्तार स0 24)।

**मसअला :** वुजे के बकिया पानी से इस्तिंजा और इस्तिंजे के बचे हुए पानी से वुजू करना दुरुस्त है। (फतावा दारुल-उलूम स0 175, जिल्द 1, व अग़लातुल-अवाम स0 39)।

हो तो इस पानी से वुजू और गुस्ल जाइज है। अगरचे पानी में रंग की बू या जाएका आ जाए। (अहसनुल-फतावा स0 44, जिल्द 2)।

**मस्अला :** अगर हाथ नापाक हों और पानी में बेगैर हाथ डाले हुए वुजू करना मुम्किन न हो, यानी कोई ऐसा शख्स न हो जो हाथ धुलवाए, या पानी निकाल कर दे दे और न कोई ऐसा कपड़ा वगैरह है कि जिसको पानी में डाल कर हाथ धोए, तो इस सूरत में वुजू न करना चाहिए। (इल्मुल-फिक्ह स0 83, जिल्द अब्बल)।

### धूप में गर्म हुए पानी से वुजू करना

**मस्अला :** धूप से गर्म हुए पानी के इस्तेमाल की कराहत अहनाफ के हां मुख्तलफ फीह है। राजेह यह है कि मकरूहे तन्जीही है। और यह कराहत भी तब है कि गर्म इलाका में हो और गर्म वक़्त में हो और सोने और चांदी के सिवा किसी दूसरी धातु के बर्तन में हो और गर्म होने की हालत में ही इस्तेमाल करे। (अहसनुल-फतावा स0 44, जिल्द 2, बहवाला रदुल-मुह्तार स0 167, जिल्द अब्बल)।

**मस्अला :** वुजू करने की हालत में या वुजू करने के बाद अगर वुजू का पानी (मुस्तामल पानी की छींटें वगैरह) जिस्म पर या कपड़े वगैरह पर गिर जाए तो उस पानी से मुफ़्ता बिही कौल के मुवाफ़िक न जिस्म नापाक होता है और न कपड़ा। (फतावा महमूदिया स0 45, जिल्द 9, बहवाला बहर स0 98, जिल्द अब्बल)।

### आबे ज़मज़म से वुजू और गुस्ल करना

**मस्अला :** जो शख्स बा वुजू और पाक हो वह अगर महज़ बरकत के लिए आबे ज़मज़म से वुजू या गुस्ल करे तो जाइज है,

इसी तरह किसी कपड़े को बरकत के लिए ज़मज़म से भिगोना भी दुरुस्त है। लेकिन बेवुजू आदमी का ज़मज़म से वुजू करना या किसी जुनुबी (नापाक) का उससे गुस्ल करना मक्रूह है। इसी तरह अगर बदन या कपड़े पर नजासत लगी हो उसको ज़मज़म से धोना भी मक्रूह है और यही हुक्म ज़मज़म से इस्तिंजा करने का है। खुलासा यह कि ज़मज़म निहायत मुतबर्क पानी है, उसका अदब ज़रूरी है। उसका पानी मुजिबे बरकत है लेकिन नजासत दूर करने के लिए उसको इस्तेमाल करना नार्वा है। (आपके मसाइल स0 30, जिल्द 2)।

**मस्अला :** हाँ अगर मज्बूरी हो कि पानी एक मील से पहले न मिले और ज़रूरी पाकी किसी-और तरह से भी हासिल न हो तो यह सब बातें ज़मज़म के पानी से जाइज़ हैं। (बहिश्ती ज़ेवर स0 10, जिल्द 1, बहवाला कबीरी स0 618)

**मस्अला :** गुस्ले जनाबत बवक्ते अशद ज़रूरत जाइज़ है ज़मज़म से। (फतावा रहीमिया स0 223, जिल्द 5, बहवाला दुर्रे मुख्तार स0 352, जिल्द अव्वल)।

## बारिश और जारी पानी से वुजू व गुस्ल करना

**मस्अला :** अगर कोई बहते हुए पानी या बड़े हौज़ या बारिश में इतनी देर ठहरा रहे जितना वक़्त गुस्ल और वुजू करने में लगता है तो उसने गुस्ल की सुन्नतें अदा कर दीं, यानी उसकी सुन्नतें खुद बखुद अदा हो जाएंगी (जबकि गुस्ल व वुजू की नीयत भी हो) जारी पानी और बारिश में पानी का बार-बार बदन से होकर गुज़रना तीन मरतबा बहाने के काइम मक़ाम हो

जाएगा, इसी वजह से बड़े हौज में भी बाज़ उलमा ने कहा है कि जारी पानी मुराद है, ठहरा हुआ और रुका हुआ पानी इस हुक्म में नहीं है, ख़्वाह जितना ज़्यादा भी हो, और बाज़ ने कहा कि ठहरे हुए (पाक) पानी में एक जगह से दूसरी जगह मुन्तकिल होने से यह सुन्नत अदा हो जाएगी। बल्कि नहाने वाले का सिर्फ़ हरकत करना ही काफी होगा।

अल्लामा इब्ने हजर रह. ने लिखा है कि ठहरे हुए (पाक) पानी में तमाम बदन का तीन भरतबा हिला देना काफी है अगरचे पाँव एक जगह से दूसरी जगह की तरफ़ मुन्तकिल न हों, इस वजह से कि हरकत में हर दफ़ा नया पानी बदन से मिलेगा।

(कश्फ़ुल—असरार स0 27, जिल्द 1)

मस्ख़ला : गुस्ल में एक हिस्सा बदन का पानी दूसरे हिस्सा की तरफ़ इस शर्त के साथ ले जाना दुरुस्त है कि वह टपके, लेकिन यह एक उज्व का पानी दूसरे उज्व के वास्ते ले जाना उज्व के अन्दर सहीह नहीं है, जिसकी वजह यह है कि गुस्ल में सारा बदन एक उज्व के हुक्म में है बख़िलाफ़ वुजू के कि इसमें हर उज्व अलाहिदा अलाहिदा शुमार होता है।

(कश्फ़ुल—असरार स0 30, जिल्द अब्वल)।

(मतलब यह है कि वुजू में जिस उज्व को एक पानी से धो रहे हैं उसी उज्व के पानी से दूसरे उज्व का धोना दुरुस्त नहीं है बल्कि उसके लिए दूसरा नया पानी लेना होगा, हां गुस्ल में चूँकि तमाम बदन एक उज्व के हुक्म में है इसलिए एक उज्व के पानी को मुन्तकिल करके दूसरे उज्व की तरफ़ ले जाने में कोई

क़बाहत नहीं है, अल्बत्ता यह शर्त ज़रूर है कि पानी इतना हो कि वह जाकर दूसरे उज्ज से टपके, ताकि हुक्मन उस पर धोने का इतलाक़ हो सके। (मुहम्मद रफ़अत कासमी गुफ़िरा लहू)।

**मसअला :** वुजू और गुस्ल में पानी की मिक्दार मुद और साअ़ आई है वह तहदीद नहीं है इसलिए कमी ज़्यादती जाइज़ है और इसराफ़ करना मक्रूह है। (फ़तावा दारुल-उलूम स० 129, जिल्द 1 स० 133, जिल्द 1, मिश्कात स० 48, जिल्द अब्वल)।

वुजू और गुस्ल के लिए हदीस शरीफ़ में मज़कूरा मिक्दार पानी वाजिब नहीं है लेकिन मस्नून यह है कि इस मिक्दार से कम न हो (वुजू में तक्रीबन एक किलो और गुस्ल में चार पांच किलो पानी) अगर किसी का वुजू या गुस्ल मज़कूरा मिक्दार से कम में हो जाता है या मज़कूरा मिक्दार से ज़्यादा लेना पड़ता है तो हदीस में मज़कूरा मिक्दार से ज़्यादा पानी से भी उसका वुजू या गुस्ल जाइज़ होगा। (मज़ाहिरे हक़ स० 414, जिल्द अब्वल व स० 406, जिल्द अब्वल व फ़तावा रशीदिया स० 284 जिल्द अब्वल)।

## जिस हौज़ से वुजू जाइज़ है उसकी पैमाइश

**मसअला :** हौज़ की लम्बाई व चौड़ाई दस गज़ होना मुवाफ़िक़े फ़तवा फ़ुक़हाए मुतअख़िख़रीन के ज़रूरी है। गहराई का ज़्यादा होना कुछ मुफ़ीद नहीं, गहराई ख़्वाह कितनी ही हो ज़्यादा या कम इसका एतेबार नहीं है। तूल व अर्ज़ दस गज़ होना ज़रूरी है और गज़ शरई की मिक्दार गज़ मुरब्वजा बज्ज़ाज़ान से देखी गई है, तक्रीबन दस साढ़े गिरह का होता

है जो करीब दो फिट के होगा या कद्रे कम। (फतावा दारुल-उलूम स0 193, जिल्द अव्वल बहवाला दुर्रे मुख्तार स0 177, जिल्द अव्वल बाबुल-मियाह। फतावा दारुल-उलूम स0 188, जिल्द अव्वल)। (गज़ शरई 46 प्वाइंट 2 सैन्टी मीटर यानी साढ़े अठ्ठारह इंच का होता है)। (सईद अहमद)

मस्अला : हौज़ का तूल व अर्ज यक्सां होना ज़रूरी नहीं है। कमी व बेशी की गुंजाइश है, जिस तरह दस हाथ लम्बा और दस हाथ चौड़ा शरई हौज़ है उसी तरह पांच हाथ चौड़ा और बीस हाथ लम्बा, या चार हाथ चौड़ा और पच्चीस हाथ लम्बा और दो हाथ चौड़ा और पच्चास हाथ लम्बा भी शरई हौज़ है।

और अगर हौज़ मुदव्वर (गोल) है तो उसका मुहीत (घेराव) छत्तीस गज़ हो (और बकौल साहबे मुहीत: एहतियात इसमें है कि 48 गज़ हो) और अगर हौज़ मुसल्लस (तीन गोशा वाला) हो तो हर जानिब से साढ़े पन्द्रह गज़ होना चाहिए। गहराई कम अज़ कम इतनी ज़रूरी हो कि चुल्हू से पानी लिया जाए तो ज़मीन नज़र न आए। (फतावा रहीमिया स0 255, जिल्द 4, बहवाला तहतावी अलल-मराकी स0 17 व शामी स0 178 जिल्द अव्वल)।

मस्अला : हौज़ के अन्दर कोई जानवर गिर कर मर गया और गल सड़ गया, अगर उसके गल सड़ जाने से पानी का रंग या बू मज़ह बदल गया हो तो हौज़ का पानी नापाक हो जाएगा। और अगर उन तीनों औसाफ़ में से कोई भी न बदला

हो तो चूँकि हौज का पानी माए कसीर यानी ज्यादा है इसलिए वह नापाक न होगा।

और जब उसका रंग या मज़ा बदल गया तो पानी नापाक होगा। उससे वुजू गुस्ल, इस्तिंजा करना सहीह नहीं है, अगर किया जाए तो तहारत (पाकी) हासिल न होगी, लिहाजा अगर उस नापाक पानी से इस्तिंजा करने के बाद (चाहे वह इस्तिंजा दीदा दानिस्ता किया हो या अदमे वाकिफीयत की वजह से किया हो) वुजू करके नमाज़ पढ़ाई हो (या पढ़ी हो) तो नमाज़ न होगी, उसका एआदा जरूरी है। (फतावा रहीमिया स० 278, जिल्द 4। तफ़सील देखिए हौज शामी स० 129 जिल्द अब्वल, शामी स० 130, शरह तन्वीरुल-अबसार, अहसनुल-फतावा स० 45 जिल्द 2, हिदाया स० 42, जिल्द अब्वल, व फतावा दारुल-उलूम स० 175, जिल्द 1)।

### नापाक हालत में वुजू करने से क्या फाएदा ?

सवाल : गुस्ले जनाबत में अब्वल वुजू करने में क्या फाएदा है?

क्या नापाकी दूर किए बेगैर वुजू हो जाता है? सहाबए किराम रज़ि. का अमल रहा कि मुबाशरत के बाद वुजू करके सोए। यह नापाकी में वुजू कैसा? समझ में नहीं आता।

जवाब : हालते जनाबत में वुजू करने से पाकी (तहारत) तो हासिल नहीं होती मगर हदस (नापाकी) में कुछ तख्फ़ीफ़ हो जाती है। अगर किसी हुक्मे शरई की हिक्मत समझ में न आए तो क्या हरज है?

मसअला : अगर रात को किसी वजह से गुस्ल की हाजत

हुई और उसी वक्त गुस्ल करने में दिक्कत है तो बेहतर तो यह है कि गुस्ल करे लेकिन अगर गुस्ल न करे तो इस्तिंजा और वुजू करके सो जाए, यह तरीका मस्नून और पसन्दीदह है।

(अल-जवाबुल-मतीन स0 10)।

मस्अला : रात को सोते वक्त वुजू करना (यानी वुजू के साथ सोना) अफ़ज़ल है (आप के मसाइल स0 36, जिल्द 2)।

मस्अला : अयादत के लिए जाने के वास्ते वुजू कर के जाना सुन्नत है। (मज़ाहिरे हक स0 353, जिल्द अब्वल)

(गालिबन उसकी वजह यह भी हो सकती है कि अयादत करना भी इबादत है और यह जाहिर है कि वुजू से इबादत कामिल और अफ़ज़ल होती है।) (मुहम्मद रफ़ात)

## क्या कामिल वुजू ज़रूरी है जबकि रकअत निकल जाए

मस्अला : जमाअत हो रही हो तब भी कामिल वुजू करे, सुनने वुजू का पूरा करना ज़रूरी है, अगरचे जमाअत ख़त्म हो जाए। (फ़तावा दारुल-उलूम स0 131, जिल्द अब्वल बहवाला मिर्कात स0 121, जिल्द 1)

मस्अला : एक हाथ से वुजू करना दुरुस्त है मगर खिलाफ़े सुन्नत है, बिला ज़रूरत ऐसा न करना चाहिए। (फ़तावा दारुल-उलूम स0 132, जिल्द अब्वल)।

## मज्बूरी की वजह से कुल्ली न करना ?

सवाल : एक शख्स अगर कुल्ली करता है, तो उसके मुंह से खून निकलता है, कुछ देर के बाद बन्द हो जाता है, चूँकि



कुल्ली करने में वुजू टूटने का अन्देशा है, इसलिए अगर वह कुल्ली न करे और नमाज़ पढ़ ले तो सहीह है या नहीं?

जवाब : ऐसी हालत में कुल्ली न करना दुरुस्त है, बेगैर कुल्ली के नमाज़ सहीह है। (फतावा दारुल-उलूम स0 129, जिल्द अब्बल बहवाला रहुल-मुह्तार स0 145 जिल्द अब्बल किताबुत्तहारह सुननुल-गुस्ल)।

### वुजू के होते हुए वुजू करना

मसला : अगर किसी ने जुहर की नमाज़ के लिए वुजू किया और फिर वुजू नहीं टूटा तो अगली नमाज़ का वक्त आने पर नया वुजू करना वाजिब नहीं है, (उसी वजू से नमाज़ पढ़ सकता है जब तक वुजू न टूटे)। (किताबुल-फिक्ह स0 81, जिल्द अब्बल)।

मसअला : अगर वुजू होने पर दोबारा वुजू करे तो बहुत सवाब मिलता है। (बहिश्ती जेवर स0 48, जिल्द अब्बल, कबीरी स0 36, आपके मसाइल स0 31, जिल्द 2)।

मसअला : वुजू के दौरान कोई अग्र मुनाफी-ए-वुजू पेश आ जाए यानी वुजू करने में कोई वुजू तोड़ने वाली चीज़ पेश आ गई मसलन अगर मुंह और दोनों हाथ धोले फिर वुजू टूट गया तो जरूरी होगा कि दोबारा फिर से वुजू करे, लेकिन माज़ूर होने की हालत इससे मुस्तस्ना है। (किताबुल-फिक्ह स0 81, जिल्द अब्बल, फतावा दारुल-उलूम स0 141 जिल्द अब्बल बहवाला रहुल-मुह्तार स0 70 जिल्द अब्बल)।

### मस्जिद के फर्श पर वुजू करना :

मसअला : मस्जिद में जहां पर नमाज़ पढ़ी जाती है (जो

जगह नमाज़ के लिए मुतएयन है) वुजू करना दुरुस्त नहीं है, हां अगर इस तरह वुजू करे कि पानी मस्जिद में न गिर तो जाइज़ है। (इल्मुल-फिक्ह स० 83, जिल्द अब्बल)।

**मस्अला :** मस्जिद के फर्श पर जो नमाज़ के लिए मुकर्रर है वुजू करना जाइज़ नहीं है। अगर नाली वुजू के लिए मौजूद हो तो वहां वुजू करें, वरना मस्जिद के फर्श से अलाहिदा जा कर वुजू करें। गरज़ कि वुजू का मुस्तामल पानी मस्जिद के फर्श पर डालना मना है। (फतावा महमूदिया स० 137, जिल्द 10 बहवाला शामी स० 133, जिल्द 2 बाबुल-एतिकाफ)।

**मस्अला :** मस्जिद के वुजू खाना का पानी वुजू के लिए मख्सूस है, उसका ले जाना दुरुस्त नहीं है, अल्बत्ता अगर मुहल्ला वालों ने यह नल (टंकी वगैरह) रिफाहे आम के लिए लगाया हो, और ले जाने की इजाज़त हो तो जाइज़ है। (आपके मसाइल स० 145, जिल्द 3)।

**वुजू खाना की नाली मस्जिद के सेहन में को निकालना :**

**सवाल :** मस्जिद के बरामदे के मुत्तसिल दाएं जानिब वुजू करने की नाली है और वह नाली बाहर मस्जिद के सेहन के नीचे को निकाली गई है और बाहर वाली वुजू की नाली पर आकर मिल जाती है, तो क्या वुजू का पानी मस्जिद के सेहन के नीचे को गुज़ार सकते हैं? और नमाज़ में कुछ फर्क नहीं आता?

**जवाब :** अगर मस्जिद बनाते वक़्त नाली की यही सूरत रखी गई है तो शरअन दुरुस्त है, इससे नमाज़ में फर्क नहीं आता, लेकिन अगर उस नाली का रुख (आसानी से) किसी

दूसरी तरफ बदला जा सकता है तो वह ज्यादा मुनासिब है।

(फतावा महमूदिया स0 198, जिल्द 10)।

**मस्अला :** वुजू करने के बाद मस्जिद में दाखिल होते वक़्त मस्जिद के फर्श पर जो वुजू के पानी के कतरे गिरते हैं वह नापाक नहीं होते हैं। नीज हौज़ से वुजू करते वक़्त एहतियात से काम लेना चाहिए, कि हौज़ में छींटें न गिरें। लेकिन इन छींटों से हौज़ नापाक नहीं होता है। (आपके मसाइल स0 85, जिल्द 3)।

**मस्अला :** वुजू करके तर पांव ऐसी जगह रखे जहां जूते रखे थे और फिर मस्जिद की सफ़ पर फेरा तो इस सूरत में उसके पैर नापाक नहीं हुए, लिहाज़ा सफ़ें सब पाक हैं और वुजू और नमाज़ सब की सहीह है। (फतावा दारुल-उलूम 373, जिल्द अब्बल बहवाला रदुल-मुहत्तार स0 324, जिल्द अब्बल)।

### कब्र पर वुजू करना ?

**मस्अला :** रिवायात से मालूम होता है कि जो मआमला किसी के साथ जिन्दगी में तकलीफ़ देह साबित हो, मरने के बाद भी वही हुक्म है और जाहिर है कि अगर जिन्दगी में किसी जिन्दा शख्स के पास बैठ कर इस तरह वुजू करें कि उस पर वुजू के पानी की छींटें पड़ें तो उसको तकलीफ़ होगी।

(इम्दादुल-फतावा स0 39, जिल्द अब्बल)।

**मस्अला :** वुजू का पानी यानी ऐसी जगह वुजू करना जहां पर वुजू का पानी कब्र पर गिरे जाइज़ नहीं है।

(इम्दादुल-फतावा स0 730, जिल्द अब्बल)।

### घर से वुजू करके आना अफ़ज़ल है :

**मस्अला :** घर से वुजू करके मस्जिद में आना अफ़ज़ल है,

घर से वुजू करके मस्जिद की तरफ आने की फजीलत अहादीस में आई है। अक्लन भी घर से वुजू करके मस्जिद की तरफ चलने की फजीलत जाहिर है, इसलिए कि इसमें मस्जिद और जमाअत का एहतेराम है। कोई शख्स किसी दरबार में हाजिर होना चाहे तो उसकी अजमत का तकाज़ा है कि घर से साफ सुथरा हो कर चले, न यह कि दरबार में पहुंच कर पानी तलाश करे, यह दरबार की अजमत के खिलाफ है। जैसा कि हरम में दाखिल हाने वाले के लिए मवाकीत से एहराम बांधने के हुक्म से भी बैतुल्लाह की अजमत का इज़हार मक्सूद है।

(अहसनुल-फतावा स0 11, जिल्द 2)।

मस्अला : आज कल भी जो शख्स वुजू करके मकान से चले उसको ज्यादा सवाब हासिल होता है। लेकिन मस्जिद के लिए वुजू खाना और गुस्लखाना वगैरह बना देना मूजिबे सवाब और मस्नून व मुस्तहब है। (अल-जवाबुल-मतीन स010)।

हदीस शरीफ में है कि आं हज़रत सल्लल्लाहु अलैह व सल्लम ने फरमाया जो शख्स फर्ज अदा करने के लिए वुजू करके अपने घर से निकलता (और मस्जिद को जाता) है तो उसको उसी तरह सवाब मिलता है जिस तरह हज करने वाले, एहराम बांधने वाले को सवाब मिलता है।

तशरीह : जिस तरह हज करने वाले, एहराम बांधने वाले को सवाब मिलता है।" गोया वुजू तो एहराम के मुशाबेह है और नमाज़ हज के मुशाबेह है। और मुशाबहत इस ज़ेहत से ब्यान हुई है कि नमाज़ी नमाज़ के लिए मस्जिद को जाने के वास्ते जब

घर से निकलता है तो नमाज़ से फ़ारिग हो कर जब तक घर वापस नहीं आ जाता तब तक बराबर सवाब पाता रहता है, जैसा कि हाजी जब हज के लिए घर से निकलता है तो जब तक हज से फ़ारिग हो कर घर वापस नहीं आ जाता तब तक बराबर सवाब पाता रहता है। लिहाज़ा यह बात ज़ेहन में रहनी चाहिए कि हदीस शरीफ़ में जो मुशाबहत ब्यान हुई है वह सिर्फ़ इस जुज़्वी मुमासलत से है न कि जमीअ वजूह सवाब में बराबरी के एतेबार से, क्योंकि हज का सवाब अगर बस इतना ही माना जाए जितना मज़कूरा नमाज़ी को मिलता है तो फिर हज करना ही अबस होगा।

फ़र्ज नमाज़ पढ़ने वाले को हज करने वाले के साथ मुशाबहत दी गई और नफ़ल यानी चारुत वगैरह की नमाज़ पढ़ने वाले को उम्रह करने वाले के साथ मुशाबहत दी गई है।

(मज़ाहिरे हक स० 618, जिल्द अब्वल)।

## गुस्ल के बाद वुजू करना ?

मस्अला : वुजू नाम है तीन आज़ा (मुंह, हाथ और पांव) के धोने और सर के मसह करने का। और जब किसी आदमी ने गुस्ल कर लिया तो उसके जिम्न में वुजू भी हो गया। गुस्ल से पहले वुजू कर लेना सुन्नत है लेकिन अगर किसी ने गुस्ल से पहले वुजू नहीं किया तब भी गुस्ल हो जाएगा। और गुस्ल के जिम्न में वुजू भी हो जाएगा। मसह के माना तर हाथ सर पर फेरने के हैं। जब सर पर पानी डाल कर मल लिया तो मसह से बढ़ कर गुस्ल हो गया। बहरहाल अवाम का यह तर्ज अमल

कि वह गुस्ल के बाद फिर बुजू करते हैं, बिल्कुल गलत है, बुजू गुस्ल से पहले करना चाहिए, ताकि गुस्ल की सुन्नत अदा हो जाए गुस्ल के बाद बुजू करने का जवाज नहीं।

(आपके मसाइल स0 28, जिल्द 2)।

**मस्अला :** गुस्ल के बाद जब तक बुजू न टूटे दोबारा बुजू करने की जरूरत नहीं है। (आपके मसाइल स0 28, जिल्द 2 व अहसुनल-फतावा स0 9, जिल्द 2, बहवाला रदुल-मुहत्तार स0 99, जिल्द अव्वल)।

## गुस्ल के दौरान बुजू टूट जाए तो ?

**सवाल :** गुस्ल करने से पहले बुजू किया लेकिन गुस्ल के दौरान बुजू टूट जाए तो गुस्ल के बाद दोबारा बुजू करना चाहिए?

**जवाब :** अगर बुजू टूटने के बाद गुस्ल किया और उससे बुजू के आज्ञा दोबारा धुल गए उसके बाद बुजू तोड़ने वाली कोई चीज पेश नहीं आई तो उसका बुजू हो गया। नमाज भी पढ़ सकता है।

**मस्अला :** और यह जो मशहूर है कि बरहना (नंगा) होने से बुजू टूट जाता है या यह कि बरहना होने की हालत में बुजू नहीं होता, यह महज गलत है। (आपके मसाइल स0 31, जिल्द2)।

**मस्अला :** नमाजे जनाजा वाले बुजू से दूसरी नमाज पढ़ सकते हैं मगर नमाजे जनाजा के लिए जो तयम्मुम किया जाए उससे दूसरी नमाजें नहीं पढ़ सकते। (आपके मसाइल स0 31, जिल्द 2)।

**मस्अला :** नमाजे जनाजा या सज्द-ए-तिलावत के लिए

वुजू किया तो इससे दूसरी नमाज़ें पढ़ना जाइज हैं, बल्कि पानी न मिलने या मरज की वजह से नमाज़े जनाज़ा के लिए तयम्मूम किया हो तो उससे भी दूसरी नमाज़ पढ़ना जाइज है। (अहसनुल-फतावा स0 18, जिल्द 2, बहवाला रदुल-मुह्तार स0 226, जिल्द अब्बल व फतावा दारुल-उलूम स0 137, जिल्द अब्बल व फतावा दारुल-उलूम स0 150, जिल्द 1)

मस्अला : जनाज़ा उठाने से कब्ल वुजू कर लें ताकि नमाज़े जनाज़ा फौत न हो जाए और यह हुक्म भी इस्तिहबाबन है।

(मज़ाहिरे हक स0 482, जिल्द अब्बल)।

## गर्म पानी से वुजू करना ?

मस्अला : गर्म पानी से वुजू करने में कोई हरज नहीं है।

मस्अला : अगर वुजू के दौरान कोई हिस्सा खुश्क रह जाए तो दोबारा वुजू करने की ज़रूरत नहीं है सिर्फ उतने हिस्से को धो लेना काफी है। लेकिन उस खुश्क हिस्सा पर पानी बहाना ज़रूरी है। सिर्फ गीला हाथ फेर लेना काफी नहीं है। (आपके मसाइल स0 32, जिल्द 2 अहसनुल-फतावा, स0 29, जिल्द 2। आपके मसाइल स0 34, जिल्द 2, व अहसनुल-फतावा स0 25, जिल्द 2, बहवाला रदुल-मुह्तार स0 121, जिल्द 1)

## उज़्र की वजह से खड़े हो कर वुजू करना ?

मस्अला : खड़े होकर वुजू करने में छींटे पड़ने का एहतेमाल है। इसलिए जहां तक हो सके बैठ कर वुजू करना चाहिए, लेकिन अगर मजबूरी हो तो खड़े हो कर वुजू करने में भी कोई ग़ाइब नहीं है।

**मस्अला :** आज कल घर में वाश बेसन लगे हुए हैं, लोग खड़े हो कर बेसन से वुजू कर लेते हैं, वुजू तो इस तरह भी हो जाता है लेकिन अफ़ज़ल यह है कि किब्ला रुख बैठ कर वुजू करे।

**मस्अला :** अगर बैठने का मौका नहीं है तो खड़े होकर वुजू करने में कोई हरज नहीं। लेकिन छींटों से परहेज करना चाहिए। (आपके मसाइल स0 33, जिल्द 2)।

**मस्अला :** बैठे हुए वुजू करके अगर बैठ कर पांव धोने में दिक्कत हो या खड़े हो कर मुस्तामल पानी से हिफाज़त होती हो तो खड़े हो कर पांव धोने में कोई मुज़ाइका नहीं, बल्कि इस्तेमाल शुदा पानी से हिफाज़त के लिए खड़े हो कर पांव धोना बेहतर है। (आदाबुल-वुजू, दुर्रै मुख्तार स0 86, जिल्द अब्बल, फ़तावा महमूदिया स0 16, जिल्द 7)।

## वुजू में विग यानी मस्नूई बालों का हुक्म

**सवाल :** अगर कोई शख्स बवज्हे मज्बूरी सर पर "विग" (मस्नूई बालों) का इस्तेमाल करता है तो वह शख्स वुजू के दौरान सर का मसह विग पर ही कर सकता है या नहीं?

**जवाब :** मस्नूई बालों का इस्तेमाल जाइज़ नहीं और न उसके इस्तेमाल में कोई मज्बूरी है, सर का मसह उनको उतार कर करना चाहिए। अगर उन पर मसह किया तो वुजू नहीं होगा।

(आपके मसाइल स0 36, जिल्द 2)

## वुजू करते हुए किब्ला की तरफ़ थूकना

**सवाल :** किब्ला रुख बैठ कर वुजू करते हैं तो इस सूरत में थूकते भी हैं, वैसे किब्ला की तरफ़ थूकने से मना करते हैं, इसकी क्या हैसियत है?



**जवाब :** किब्ला की तरफ थूकना मकरूह है। अगर किब्ला की तरफ मुंह हो मगर नीचे जमीन की तरफ थूके तो इसमें कोई कराहत नहीं। चुनांचे हदीस शरीफ में है कि नमाज में अगर थूकने की जरूरत पेश आ जाए तो पांव के नीचे थूक दे, हालांकि उस वक्त नमाजी किब्ला रुख है, इसके बावजूद नीचे की तरफ थूकने की इजाजत दी गई है। (अहसनुल-फतावा स0 17, जिल्द 2)। (अपनी जाए नमाज वगैरह के नीचे थूक सकता है, मस्जिद की जाए नमाज पर नहीं)।

## बुजू में उज्र की वजह से आज्ञा को खुश्क करते जाना ?

**मसअला :** बुजू और गुस्ल में बला सुन्नत है, यानी इतनी ताखीर न करे कि मोतदिल हवा में दूसरा उज्व धोने से कब्ल पहला उज्व खुश्क हो जाए, इसी तरह मसह के बाद और तयम्मूम में इतनी ताखीर (देर) करना कि उस वक्त अगर कोई उज्व धोया होता तो वह खुश्क हो जाता खिलाफे सुन्नत है। (अहसनुल-फतावा स0 14, जिल्द 2, बहवाला रदुल-मुह्तार स0 114, जिल्द 2)।

**मसअला :** आज्ञाए बुजू में मवालात सुन्नत है, फर्ज नहीं। लिहाजा दूसरे उज्व को पहले उज्व का पानी खुश्क होने पर धोना मकरूह है, सुन्नत यह है कि मसलन चेहरा धो लिया तो फौरन ही हाथों (कुहनियों) को धोया जाए, और कुहनियों के खुश्क होने से पहले सर का मसह किया जाए वगैरह। पस अगर चेहरा धो कर इतना तवक्कुफ किया कि चेहरे पर जो बुजू

का पानी था वह खुश्क हो गया तो वुजू तो सहीह हो जाएगा लेकिन कराहत के साथ। (किताबुल-फिक्ह स0 101, जिल्द अब्बल)।

मस्अला : वुजू के आज्ञा में तरतीब का मल्हूज़ रखना सुन्नत है फर्ज़ नहीं है। (किताबुल-फिक्ह स0 99, जिल्द अब्बल)।

मस्अला : अस्नाए वुजू उज़्र की वजह से आज्ञा का खुश्क करते जाना बिला कराहत जाइज़ है और वुजू उसका कामिल है और नमाज़ उससे दुरुरत है। और बिला उज़्र ऐसे करना यानी वुजू के दौरान आज्ञा को खुश्क करते जाना अल्बत्ता ख़िलाफ़े सुन्नत है, नमाज़ फिर भी उस वुजू से सहीह है। (फ़तावा दारुल-उलूम स0 147, जिल्द अब्बल, बहवाला रद्दुल-मुह्तार सुननुल-वुजू स0 114, जिल्द अब्बल)।

मस्अला : वजू में जिस हिस्सए उज़्व पर पानी नहीं पहुंचा और खुश्क रह गया उस पर पानी बहा दे फिर वुजू सहीह हो जाएगा। और अगर कोई उज़्व या हिस्सा धुलने और तर होने के बाद खुश्क हो गया, तो इससे वुजू में कोई ख़लल नहीं आया, वुजू सहीह है। (फ़तावा दारुल-उलूम स0 147, जिल्द अब्बल, बहवाला रद्दुल-मुह्तार स0 147, जिल्द अब्बल)।

मस्अला : वुजू करते वक़्त एड़ी पर या किसी और जगह पर पानी नहीं पहुंचा तो वजू करने के बाद मालूम हुआ तो वहां पर फ़क़त गीला हाथ फेरना काफी नहीं है बल्कि पानी पहुंचाना यानी पानी बहाना ज़रूरी है। (मराक़ियुल-फ़लाह स0 36, जिल्द अब्बल)

**वुजू के आज्ञा को तीन बार से ज़्यादा धोना ?**

मस्अला : वुजू में बाज़ लोग तीन बार कुहनी तक हाथ

धो कर फिर तीन बार पानी बहाते हैं तो यह छे हो गया। अगर तीन से ज़ाइद इस एतेकाद से धो रहा है कि यह सवाब या सुन्नत है तो मकरूहे तहरीमी है। और अगर यह एतेकाद नहीं मगर बिदून किसी दाइया के कर रहा है तो अबस होने की वजह से मकरूहे तंजीही है, और अगर कभी इज़ालए शक और तमानीनते कल्ब की ख़ातिर तीन बार धो लिया तो कोई कराहत नहीं। अल्बत्ता मस्जिद और मदरसा के वक्फ़ पानी से ज़्यादा धोना हराम है। (अहसनुल-फ़तावा स0 15, जिल्द 2, बहवाला रदुल-मुह्तार स0 123, जिल्द अव्वल व मज़ाहिरे हक़ स0 406, जिल्द अव्वल)।

**मस्अला :** वुजू में दोनों हाथ तीन मरतबा धोने चाहिएँ, यही सुन्नत है, बाकी तर करने के लिए एक बार हाथ फेरने में कुछ हरज नहीं है, बल्कि अच्छा है, ताकि तीन मरतबा पूरी तरह पानी बह जाए, नीज़ पानी हाथ पर उंगली की तरफ़ से बहाए और उंगलियों में खिलाल धोते वक़्त करे, या बाद में, हर तरह दुरुस्त है। (फ़तावा दारुल-उलूम स0 128, जिल्द अव्वल बहवाला रदुल-मुह्तार स0 105, जिल्द अव्वल किताबुतहारत)।

## हर उज़्व को तीन बार धोने की हिक्मत

**मस्अला :** वुजू में तीन मरतबा हर उज़्व को धोना आं हज़रत सल्लल्लाहु अलैहि व सल्लम के मुबारक अमल से साबित है। (अहसुनल-फ़तावा स0 9, जिल्द 2)।

हर उज़्व को तीन बार धोने का हुक्म इसलिए हुआ कि तीन से कम धोने में नफ़स पर पूरा-पूरा असर पैदा नहीं होता और यह अम्र तफ़रीत में दाख़िल है और ज़्यादा धोने में इफ़रात व

इस्साफ है। क्योंकि अगर धोने में एक हद मुतऐयन न होती ता ज़त्री और वट्मी लोग सारा दिन हाथ पांव ही धोने में गुज़ार देते और उनकी नमाज़ का वक़्त भी गुज़र जात, यही वजह है कि एक सहाबी रज़ि. ने आप सल्लल्लाहु अलैहि व सल्लम से मालूम किया कि क्या वुजू में भी इस्साफ़ है?

आप सल्लल्लाहु अलैहि व सल्लम ने फ़रमाया "हां बेशक वुजू में इस्साफ़ होता है ख़्वाह (वुजू करने वाला) जारी नहर के किनारे पर बैठ कर वुजू करे। (अल-मसालेहुल-अक्लीया स० १९)।

## वुजू में मिस्वाक की फज़ीलत

हज़रत आइशा रज़ि अल्लाहु तआला अन्हा फ़रमाती हैं कि रसूलुल्लाह सल्लल्लाहु अलैहि व सल्लम ने फ़रमाया "मिस्वाक मुंह की सफ़ाई और पाकीजगी का ज़रीआ और परवरदिगार की रज़ा व खुशनूदी का वसीला है।

और उम्मुल-मुमिनीन हज़रत आइशा रज़ि से रिवायत है कि नबी करीम सल्लल्लाहु अलैहि व सल्लम जब भी सो कर उठते, ख़्वाह रात में सोते ख़्वाह दिन में तो वुजू करने से पहले मिस्वाक करते।

आप रज़ि. से ही रिवायत है कि रसूलुल्लाह सल्लल्लाहु अलैहि व सल्लम ने फ़रमाया "जिस नमाज़ (के वुजू) के लिए मिस्वाक की गई, वह नमाज़ उस नमाज़ पर सत्तर दरजा फज़ीलत ज़्यादा रखती है जिसके लिए मिस्वाक न की गई हो।

(मज़ाहिरे हक़ स० ३८१, जिल्द अब्वल)।

हज़रत आइशा रज़ि ब्यान करती हैं कि नबी करीम सल्लल्लाहु अलैहि व सल्लम मिस्वाक करने के बाद (अपनी वह मिस्वाक)

मुझको दे दते ताकि मैं उसको धो दूं। चुनांचे पहले तो मैं उससे मिस्वाक करती और उसको धो कर आं हजरत सल्लल्लाहु अलैहि व सल्लम को देती थी। (अबू दाऊद)।

तशरीह : "ताकि मैं उसको धो दूं।" इसमें इस बात की दलील है कि मिस्वाक करने के बाद उस मिस्वाक का धो लेना मुस्तहब है। और अल्लामा इब्ने हुमाम रह. ने लिखा है यह मुस्तहब है कि मिस्वाक तीन बार की जाए और हर बार उसको पानी से धोया जाए, और यह कि मिस्वाक नर्म होनी चाहिए।

"और पहले तो मैं उससे मिस्वाक करती।" यानी आप सल्लल्लाहु अलैहि व सल्लम मिस्वाक करने के बाद अपनी वह मिस्वाक मुझे धोने के लिए देते थे, मगर मैं उसको धोने से पहले अपने मुंह में लेकर उससे मिस्वाक करती थी। और हजरत आइशा रजि. ऐसा इसलिए करती थीं कि इस मिस्वाक में आं हजरत सल्लल्लाहु अलैहि व सल्लम का जो लुआब लगा होता था वह उन (हजरत आइशा रजि.) के मुंह में आ जाए जिससे उनको बरकत हासिल हो। और फिर उसको धोने के बाद वह मिस्वाक हजरत आइशा रजि. आं हजरत सल्लल्लाहु अलैहि व सल्लम को इसलिए देती थीं कि अगर मिस्वाक करनी बाकी रह गई हो तो उसको आं हजरत पूरा कर लें।

बहरहाल इससे यह मालूम हुआ कि किसी की मिस्वाक को अपने मुंह में लेना और उससे खुद मिस्वाक करना मकरूह नहीं है, अगर मिस्वाक करने वाले की रजामन्दी हासिल हो। और दूसरी बात यह मालूम हुई कि सुलहा के लुआब वगैरह से बरकत

हासिल करना अच्छी चीज है। (और तीसरी यह कि औरतों के लिए भी मिस्वाक करना सुन्नत है)। (मज़ाहिरे हक जदीद) स0 380 जिल्द अब्बल। (मुहम्मद रफ़ात कासमी गुफिरा लहू)।

वुजू के आदाब व सुन्नत में से कोई अमल ऐसा नहीं है जिसकी ताकीद रसूलुल्लाह सल्लल्लाहु अलैहि व सल्लम ने इतनी की हो जितनी मिस्वाक के मुतअल्लिक की है। और आप ने खुद भी इसका बेहद एहतिमांम फरमाया। इसकी बड़ी वजह यह है कि मुँह के सिवा बैरुने जिस्म में कोई और हिस्सा ऐसा नहीं है जहाँ इस कदर रुतूबत और गिज़ा के बकिया अजज़ा जमा रहते हों और हवा न लगने की वजह से चूँकि मुँह में बदबू पैदा हो जाती है इसलिए आदमी बदबूदार और गन्दे मुँह से जब तिलावते कुरआन करता है और नमाज़ पढ़ता है तो यह बात खुदा तआला को भी ना पसन्द है और पाकीज़ा मख्लूक फरिश्ते भी इससे तक्लीफ़ पाते हैं। मिस्वाक में जिस्मानी सेहत के लिए बेशुमार फ़ाएदों के अलावा एक अहम फ़ाएदा यह है कि यह खुदा को राज़ी करने वाली है और इबादतों के अज़्र व सवाब में इज़ाफ़ा करने वाली है। (अत्तरगीब वत्तरहीब स0 346, जिल्द अब्बल)।

(मिस्वाक में अगरचे मेहनत कुछ भी नहीं है, लेकिन नमाज़ की खूबी व उम्दगी में इज़ाफ़ा होता है और इंसान बारगाहे खुदावन्दी में जिस मुँह से हम कलामी करने वाला है उसे पाक साफ़ करके तैयार हो जाता है। (मुहम्मद रफ़ात कासमी गुफिरा लहू)।

हदीस शरीफ़ में है कि आं हज़रत सल्लल्लाहु अलैहि व सल्लम ने फ़रमाया "अगर मुझे उम्मत वालों पर ज़्यादा बोझ

पड़ने का ख्याल न होता तो उनको यह हुक्म देता कि इशा की नमाज़ ताखीर से पढ़ा करें, और हर नमाज़ के लिए मिस्वाक किया करें। (बुखारी व मुस्लिम)।

**तशरीह :** "अपनी उम्मत वालों पर ज्यादा बोझ पड़ जाने का ख्याल न होता।" यानी अगर मुझे यह डर न होता कि मेरी उम्मत के लोग दुश्वारी में पड़ जाएंगे और उन पर गिरां गुजरेगा तो मैं एक बात तो यह लाज़िम करार देता कि इशा की नमाज़ तिहाई रात तक या आधी रात तक तीखीर करके पढ़ी जाए। और दूसरी बात यह लाज़िम करता कि हर नमाज़ के लिए यानी हर नमाज़ के वजू के वक्त मिस्वाक ज़रूर की जाए। यह दोनों बातें बहुत मुस्तहब हैं और बड़ी फज़ीलत रखती हैं। (मजाहिरे हक स० 374, जिल्द अब्बल)।

### मिस्वाक करने में आं हज़रत स० का मामूल

हज़रत आइशा रज़ि अल्लाहु अन्हा फ़रमाती हैं कि रसूलुल्लाह सल्लल्लाहु अलैहि व सल्लम जब घर में तशरीफ़ लाते तो सबसे पहले मिस्वाक किया करते। (मुस्लिम)

**तशरीह :** आं हज़रत सल्लल्लाहु अलैहि व सल्लम के मिज़ाजे मुबारक में नज़ाफ़त व पाकीज़गी और लताफ़त का जौहर जिस कमाल दर्जा का था, यह उसी का असर था कि आप घर में तशरीफ़ लाते तो सबसे पहले मिस्वाक करते थे। और उसकी वजह यह एहसास होता था कि बाहर मज्लिस में ज्यादा चुप रहने या लोगों से कलाम व गुप्तगू करने के सबब शायद मुंह में कुछ तगैयुर आ गया हो तो वह इस मिस्वाक करने से जाता रहे, लेकिन अगर हकीकत के एतेबार से देखा

जाए तो आपका यह मुबारक अमल उम्मत के लोगों को यह बताने और सिखाने के लिए था कि अपने घर के अपराध के दरमियान निहायत पाकीजगी और नज़ाफ़त व लताफ़त के साथ रहन सहन रखना चाहिए, यहां तक कि आपस में बात चीत और इख़्तिलात के वक़्त कोई शख्स मुंह के तगैयुर (मसलन बदबू) वगैरह की सूरत में तुम से कराहत व बेज़ारी और तकलीफ़ महसूस न करे, इसलिए पहले मिस्वाक कर लिया करो। और अल्लामा इब्ने हजर लिखते हैं कि इस हदीस शरीफ़ में हर शख्स के लिए ताकीद है कि जब अपने घर में दाख़िल हो तो सबसे पहले मिस्वाक करे। क्योंकि इसकी वजह से मुंह निहायत पाकीज़ा और खुशबूदार हो जाता है। और यह बात घर वालों के साथ निहायत खुशगवार और बेहतरीन सुलूक व तअल्लुकात का बाइस बनती है।

(और इस हदीस से उन लोगों के लिए भी ग़ौर व फ़िक्र करने का मक़ाम है जो घर में घर वालों के साथ निहायत ही गन्दा जेहनी या मैले कुचैले कपड़ों वगैरह के साथ रहते हैं और बाहर निहायत एहतिमाम से निकलते हैं, बेशक घर से निकलने में भी एहतिमाम सफ़ाई व सुथराई का हो लेकिन घर में भी कुछ कम न हो, क्योंकि जिस तरह से मर्द अपनी बीवी को अच्छी हालत में देखना चाहता है औरत भी शौहर को.....)

उलमा ने लिखा है कि मिस्वाक करने के सत्तर फाएदे हैं और उनमें सबसे कम दरजा का फाएदा यह है कि मिस्वाक करने की आदत रखने वाला मौत के वक़्त कलिमए शहादत को



याद रखेगा। (मजाहिरे हक स0 374, जिल्द अब्बल)।

(नीज मिस्वाक की पाबन्दी और एहतिमाम करने वाला इशाअल्लाह खास कर मुंह के कैंसर में मुब्तला न होगा।)

(मुहम्मद रफ़अत कासमी गुफिरा लहू)।

## मिस्वाक क्या है और कैसी होनी चाहिए ?

"सिवाक" ("मिस्वाक") का लफ़्ज़ सौकुन से बना है जसके माना हैं, मलना, रगड़ना, इस्तिलाह में सिवाक (यानी मिस्वाक करने) का मतलब होता है दांतों को मल कर साफ करना। और यह दांतों और मुंह की सफ़ाई अगरचे हर उस चीज़ से हासिल की जा सकती है जो सख़्त और खर खरी हो और दांतों का मैल और जर्दी दूर कर दे, लेकिन इस काम के लिए शरई तौर पर जो चीज़ अस्ल है, और जिस चीज़ के साथ सुन्नत व इस्तेहबाब की फज़ीलत व बरकत वाबस्ता है वह लकड़ी है जिसको मिस्वाक कहा जाता है।

तमाम उलमा का इस बात पर इतिफ़ाक़ है कि मिस्वाक करना सुन्नत है। ताहम इमाम आजम अबू हनीफ़ा रह. के मसलक में तो यूँ है कि बिल-खुसूस जब भी वुजू किया जाए तो मिस्वाक की जाए। और हज़रत इमाम शाफ़ई के मसलक में यह है कि बिल-खुसूस जब भी वुजू किया जाए और जब भी नमाज़ पढ़ी जाए तो मिस्वाक की जाए। गोया कोई शख्स अगर एक वुजू से मसलन चार नमाज़ें पढ़ना चाहे तो इमाम शाफ़ई रह. के मसलक के मुताबिक़ चार ही मरतबा (हर नमाज़ के वक़्त) मिस्वाक करना मस्नून होगा। वाज़ेह रहे कि फ़ज्र और

जुहर की नमाज़ से पहले मिस्वाक करने की और ज्यादा ताकीद है।

मुंह की सफाई और पाकीजगी परवरदिगार को पसन्द है। और आँ हज़रत सल्लल्लाहु अलैहि व सल्लम इसका बहुत ज्यादा एहतिमाम रखते थे।

उलमा ने लिखा है कि मिस्वाक की फज़ीलत में चालीस हदीसों मन्कूल हैं, जिन से मुंह की सफाई व पाकीजगी के लिए मिस्वाक करने की अहमियत वाजेह होती है। अलावा अज़ीं न सिर्फ़ दांतों और मुंह के लिए, बल्कि पूरी जिस्मानी सेहत व तन्दुरुस्ती के लिए। मिस्वाक करने में बहुत बड़े-बड़े फ़ाएदे हैं, लिहाज़ा मिस्वाक करना हर हालत में मुस्तहब और अच्छा है। खुसूसन वुजू करते वक़्त, तिलावते कुरआन के वक़्त, जब दांत ज़र्द हो गए हों, या सो जाने, या ख़ामोश रहने, या भूखा रहने की वजह से, या बदबू दार चीज़ खाने और पीने की वजह से, मुंह का मज़ा बिगड़ गया हो और मुंह में बदबू आती हो तो इस सूरत में मिस्वाक करना बहुत ही मुस्तहब और निहायत ही अच्छा है।

मिस्वाक किसी कड़वे दरख़्त (मसलन नीम वगैरह) की होनी चाहिए। और अगर पीलो के दरख़्त की हो तो बहुत बेहतर है क्योंकि हदीस शरीफ़ में पीलो के दरख़्त की मिस्वाक का ज़िक्र आया है। मिस्वाक की लकड़ी ऐसी होनी चाहिए जो मोटाई में छंगलिया उंगली के बक़्द्र (कम अज़ कम) हो, और लम्बाई में एक बालिशत के बराबर हो। नीज़ मिस्वाक करते वक़्त यह ख़्याल रखना चाहिए कि दांतों की चौड़ान पर हो, न कि लम्बान

पर, क्यों कि दांतों की लम्बान पर मिस्वाक करने से मसोढ़े छिल जाते हैं। और जैसा कि अक्सर उलमा ने लिखा है कि वुजू में मिस्वाक उस वक्त की जाए जब कुल्ली की जाती है, और बाज़ हज़रात ने यह लिखा है कि वुजू शुरू करने से पहले मिस्वाक कर लेनी चाहिए। (दोनों तरह जाइज हैं)।

**मस्अला :** किसी मज्लिस में या लोगों के सामने इस तरह मिस्वाक करना कि राल टपकती जाए मकरूह है, खुसूसन उलमा और बुजुर्गाने उम्मत के सामने इस तरह मिस्वाक करने से बचना चाहिए।

**मस्अला :** अगर कोई शख्स मिस्वाक न रखता हो या जिस शख्स के दांत टूटे हुए हों, या हिलते हों और मिस्वाक न कर सकता हो, तो वह अपने दाएं हाथ की उंगली से दांत मल कर मुंह साफ़ कर सकता है।

**मस्अला :** मुस्तहब है कि दांतों पर दाईं तरफ से मिस्वाक करना और मलना शुरू किया जाए। इमाम नौवी रह. लिखते हैं। मुस्तहब यह है कि पीलो की लकड़ी से मिस्वाक की जाए, अगर मिस्वाक को नर्म बनाना मुम्किन न हो तो इस सूरत में किसी मोटे और खर खरे कपड़े या उंगली से मल कर दांतों को साफ़ कर लिया जाए, जिससे मुंह का और दांतों का मैल वगैरह दूर किया जा सके। (मज़ाहिरे हक स0 373, जिल्द अब्बल)।

## मिस्वाक करने पर खून निकलता है ?

**सवाल :** एक शख्स अगर वुजू करते वक़्त मिस्वाक करता है तो मुंह वगैरह धोने के बाद तक उसके दांतों से खून आता रहता है, क्या वह दोबारा वुजू करे?

जवाब : ऐसी हालत में वुजू दोबारा करना चाहिए। (फतावा दारुल-उलूम स0 136, जिल्द 1 बहवाला रद्दुल-मुह्तार स0 128, जिल्द अब्बल बाबबुल-वुजू)।

मस्अला : मिस्वाक को वुजू करने के लोटे (बर्तन) में तर होने के लिए डाल दें तो उस पानी से वुजू करने में कुछ कराहत नहीं है, लेकिन बेहतर यह है कि मिस्वाक पानी से धो कर नर्म कर ली जाए, लोटे में डालने की जरूरत नहीं है। (फतावा दारुल-उलूम स0 184, जिल्द अब्बल बहवाला रद्दुल-मुह्तार स0 105, जिल्द अब्बल)।

(क्योंकि दूसरे हजरात को उस लोटे से वुजू करने में तकल्लुफ होगा और बाज हजरात को मुंह की बीमारी वगैरह होती है इसकी वजह से लोगों को ईजा होगी।)

(मुहम्मद रफ़अत कासमी गुफिरा लहू)।

मस्अला : वुजू के वक़्त मिस्वाक करने के बाद मिस्वाक को पैर की उंगली और अंगूठे से पकड़ना मस्नून नहीं है, इसकी कोई सनद नहीं है। (फतावा महमूदिया स0 41, जिल्द 2)।

(अगर जरूरत हो तो पकड़ सकते हैं लेकिन सुन्नत समझ कर नहीं पकड़ना चाहिए। (रफ़अत कासमी)

मस्अला : मिस्वाक करना औरत और मर्द दोनों के लिए मस्नून है। (इम्दादुल-फतावा स0 29, जिल्द अब्बल)।

अस्ल सुन्नत दरख्त की मिस्वाक है, वह न मिले या दांत न हों या दांत व मसोढ़े की खराबी की वजह से मिस्वाक से तक्लीलफ होती हो तो जरूरतन हाथ की उंगलियों या मोटे

खुरदुरे कपड़े या मंजन, दूध पेस्ट या बरश से मिस्वाक का काम लिया जा सकता है, मगर मिस्वाक के होते हुए मज्कूरा चीज़ें मिस्वाक की सुन्नत के अदा करने के लिए काफी नहीं और मिस्वाक की सुन्नत का पूरा अज्र हासिल न होगा। (फ़तावा रहीमिया स० 126, जिल्द 3 बहवाला शामी स० 107, जिल्द व कबीरी स० 32, व हिदाया स० 6 जिल्द अब्वल व सगीरी स० 14 व बहर स० 21, जिल्द 1 व आलमगीरी स० 7, जिल्द 1)

**मस्अला :** मिस्वाक एक बालिशत से जाइद न रखी जाए। इब्तिदाअन एक बालिशत हो तो बेहतर है, कम में भी मुजाइका नहीं, फिर जिस कदर छोटी हो कर इस्तेमाल के काबिल रहे इस्तेमाल की जाए। (फ़तावा महमूदिया स० 29, जिल्द 2 बहवाला शामी स० 78, जिल्द अब्वल)।

**मस्अला :** मिस्वाक का एक बालिशत का होना मुस्तहब है।

**मस्अला :** शुरू ही से एक बालिशत से कम मिस्वाक बनाना खिलाफ़े इस्तिहबाब है इस्तेमाल के बाद कम हो जाए तो कुछ हरज नहीं है। (असहनुल—फ़तावा स० 15, जिल्द 2, बहवाला रदुल—महतार स. 107 जिल्द अब्वल)।

## वुजू के बाद ऐन नमाज़ से पहले मिस्वाक करना कैसा है?

**सवाल :** मैंने रियाज़ में देखा कि लोग सफ़ों में बैठे हुए मिस्वाक कर रहे हैं और जब मुकब्बिर ने तक्बीर कहनी शुरू की तो उन्होंने पहले मिस्वाक की और खड़े हो कर नमाज़ पढ़नी शुरू कर दी। जब नमाज़ ख़त्म हुई तो मैंने दरयाफ़्त किया कि

इस तरह मिस्वाक करना जाइज़ है? तो इमाम साहब ने फरमाया। हदीस शरीफ में है कि नमाज़ शुरू करने से पहले और वुजू करने से पहले मिस्वाक कर लिया करो। तफ़सील फरमाएं।

जवाब : उन इमाम साहब ने जिस हदीस पाक का हवाला दिया है वह यह है "अगर अन्देशा न होता कि मैं अपनी उम्मत को मशक्कत में डाल दूंगा तो उनको हर नमाज़ के वक़्त मिस्वाक का हुक्म करता।

इस हदीस के रावियों के अल्फ़ाज़ के नक़ल करने में इख़्तिलाफ़ है। बाज़ हज़रात **عَنْدَ كُلِّ صَلَاةٍ** के अल्फ़ाज़ नक़ल करते हैं और बाज़ इसके बजाए **عَنْدَ كُلِّ صَلَاةٍ** नक़ल करते हैं।

(सहीह बुख़ारी स0 259, जिल्द)

यानी हर वुजू के वक़्त मिस्वाक का हुक्म करता। इन दोनों अल्फ़ाज़ के पेशे नज़र हज़रत इमाम अबू हनीफ़ा रह. के नज़्दीक हदीस शरीफ़ का मतलब यह निकलता है कि हर नमाज़ से पहले वुजू करे और हर वुजू की इब्तिदा मिस्वाक से करने की तर्गीब दी गई है और हर नमाज़ के वक़्त मिस्वाक का हुक्म देने से मक्सूद यह है कि हर नमाज़ के वुजू से पहले मिस्वाक की जाए, ऐन नमाज़ के लिए खड़े होने के वक़्त मिस्वाक की तर्गीब मक्सूद नहीं, अगर अब्बले नमाज़ के लिए खड़े होते वक़्त मिस्वाक करे तो अन्देशा है कि दांतों से खून निकल आए जिससे वुजू साक़ित हो जाएगा और जब वुजू न रहा तो नमाज़ भी न होगी। इसलिए इमाम अबू हनीफ़ा फरमाते हैं कि हर नमाज़ के वुजू से पहले मिस्वाक करना सुन्नत है। ऐन नमाज़ के वक़्त मिस्वाक नहीं की जाती।

अलावा अर्जी मिस्वाक मुंह की नज़ाफ़त और सफ़ाई के लिए की जाती है और यह मक्सूद उसी वक़्त हासिल हो सकता है जबकि वुजू करते हुए मिस्वाक की जाए और पानी से कुल्ली करके मुंह अच्छी तरह साफ़ कर लिया जाए। नमाज़ के लिए खड़े होते वक़्त बेग़ैर पानी और कुल्ली के मिस्वाक करने से मुंह की नज़ाफ़त और सफ़ाई हासिल नहीं होती जो मिस्वाक से मक्सूद है।

सऊदी हज़रात चूँकि इमाम अहमद बिन हंबल रह. के मुकत्तिद हैं और उनके नज़दीक खून निकल आने से वुजू नहीं टूटता, इसलिए वह नमाज़ के लिए खड़े होते वक़्त मिस्वाक करते हैं। और हदीस शरीफ़ का यह ही मंशा समझते हैं।

(आपके मसाइल स0 35, जिल्द 2)।

**मस्अला :** हन्फीया के नज़दीक रमज़ान शरीफ़ में भी हर एक वजू में मिस्वाक करना मुस्तहब है और वह खलूफ़ जो अल्लाह को पसन्द है मिस्वाक के बाद भी रहता है। (फ़तावा दारुल-उलूम स0 130, जिल्द अब्दल बहवाला हिदाया स0 203, जिल्द अब्बल)।

**मस्अला :** वुजू करते वक़्त मिस्वाक करना सुन्नत है, ख़्वाह वुजू पर वुजू किया जाए और खाने के बाद मिस्वाक करना एक अलग सुन्नत है।

**मस्अला :** मिस्वाक ख़्वातीन के लिए भी सुन्नत है लेकिन अगर उनके मसोढ़े मिस्वाक के मुतहम्मिल न हों तो उनके लिए दंदासा का इस्तेमाल भी मिस्वाक के काइम मक़ाम है, जब कि मिरु क की नीयत से उसका इस्तेमाल करें। (आपके मसाइल

स0 34, जिल्द 2 व नमाज़ मस्नून स0 77)

**मस्अला :** दांत पर मैल आ जाने के वक़्त, सो कर उठने के बाद, मुंह में बदबू आ जाने के वक़्त, खानए कअबा में दाख़िल होने के वक़्त, किसी मजलिस और मज्मा में जाने के वक़्त और कुरआन शरीफ पढ़ने के लिए मिस्वाक करना मुस्तहब है, इसी तरह कोई एक वुजू से दूसरे वक़्त की नमाज़ पढ़े तो उसको भी मिस्वाक करना मुस्तहब है। (इल्मुल-फ़िक्ह स0 83, जिल्द अब्बल व किताबुल-फ़िक्ह स0 119 जिल्द अब्बल)।

**क्या दूध बरश मिस्वाक की सुन्नत का बदल है ?**

**मस्अला :** बेहतर तो यही है कि अदाए सुन्नत के लिए मिस्वाक का इस्तेमाल किया जाए, बरश इस्तेमाल करने से बाज़ अहले इल्म हज़रात के नज़्दीक मिस्वाक की सुन्नत अदा हो जाती है और बाज़ के नज़्दीक नहीं होती। (आपके मसाइल स0 35, जिल्द 2)।

(बरश में सिर्फ़ सफ़ाई की सुन्नत अदा होगी, बाकी सुन्नतें रह जाएंगी मसलन पीलो या कड़वे दरख़्त, लम्बाई व मोटाई वगैरह।)

(मुहम्मद रफ़अत कासमी गुफ़िर लहू)।

**मस्अला :** बरश इस्तेमाल कर सकता है बशर्तेकि हराम बालों का बना हुआ न हो। लेकिन सुन्नत इससे अदा न होगी।

(नमाज़ मस्नून स0 77)।

**मस्अला :** कुछ दांत वगैरह गिर जाने की वजह से अगर मिस्वाक का इस्तेमाल न हो सके तो किसी भी मंजन या पेस्ट वगैरह से बवज़हे मज्बूरी मिस्वाक का सवाब मिलेगा। वरना मिस्वाक का सवाब न मिलेगा। (निज़ामुल-फ़तावा स0 43, जिल्द अब्बल)।



## वुजू के वाजिब होने की शर्तें

- (1) मुसलमान होना, काफिर पर वुजू वाजिब नहीं (क्योंकि वुजू इबादत है और काफिरों को इबादत का हुक्म नहीं)।
- (2) बालिग होना। नाबालिग पर वुजू वाजिब नहीं।
- (3) आकिल होना, दीवाना, मस्त और बेहोश पर वुजू वाजिब नहीं।
- (4) पानी के इस्तेमाल पर कादिर होना, जिस शख्स को पानी के इस्तेमाल पर कुदरत न हो उस पर वुजू वाजिब नहीं (कुदरत न होने की सूरतें तयम्मुम के ब्यान में आएंगी)।
- (5) नमाज़ का इस कदर बाकी रहना कि जिसमें वुजू और नमाज़ की गुंजाइश हो। अगर किसी शख्स को इतना वक़्त न मिले तो उस पर वुजू वाजिब नहीं है। मसलन कोई काफिर ऐसे तंग वक़्त में इस्लाम लाया कि वुजू और नमाज़ दोनों की गुंजाइश नहीं। या कोई नाबालिग ऐसे तंग वक़्त में बालिग हुआ। (इल्मुल-फिक्ह स0 53, जिल्द अब्बल व किताबुल-फिक्ह, स0 80 जिल्द अब्बल)।

**मसला :** अगर कोई नाबालिग वुजू करे तो वुजू सहीह मुतसौवर होगा। चुनांचे अगर मसलन बालिग होने से कुछ पहले वुजू किया और फिर बालिग हो गया, तो उसका वुजू बहाल रहेगा, उसके लिए जाइज़ है कि उस ही वुजू से नमाज़ पढ़ ले। यह सूरतें हाल अगरचे नादिरुल-वकूअ में है, लेकिन मुसाफिरों के लिए और सहाराओं में जहाँ पानी की किल्लत हो, ज़िन्दगी बसर करने वालों के लिए मुफीद है। (किताबुल-फिक्ह स0 78, जिल्द 1)

## वुजू के सहीह होने की शर्तें

(1) तमाम आजा पर पानी का पहुंच जाना, अगर कोई जगह बाल बराबर भी खुश्क रह जाए तो वुजू न होगा।

(2) जिस्म पर ऐसी चीज का न होना जिसकी वजह से जिस्म पर पानी न पहुंच सके। मिसाल वुजू के आजा पर चर्बी (घी, तेल वगैरह) या खुश्क मोम लगा हुआ हो। या उंगली में तंग अंगूठी हो।

(3) जिन हालतों में वुजू जाता रहता है और जो चीजें वुजू को तोड़ती हैं वुजू की हालत में उन चीजों का न होना, बशर्तेकि वह शख्स माजूर न हो। (माजूर का वुजू इन हालतों के साथ भी सहीह हो जाता है जैसे किसी को पेशाब का मरज हो कि हर वक्त पेशाब जारी रहता है तो उसका वुजू उसी हालत में दुरुस्त है।) हैज या निफास वाली औरत वुजू करे तो वुजू दुरुस्त नहीं। जुनुबी (जिसको गुस्ल की हाजत हो) वुजू करे तो वुजू न होगा। पेशाब व पाखाना करते वक्त वुजू करे तो वुजू न होगा। (इल्मुल-फिक्ह स0 53, जिल्द अब्वल व किताबुल-फिक्ह स0 82, जिल्द अब्वल)।

मस्अला : अगर हैज की हालत में वुजू किया और फिर हैज से पाक हो गई तो उसके वुजू का एतेबार नहीं है क्योंकि वह सिर से दुरुस्त ही न था। (किताबुल-फिक्ह स0 83, जिल्द अब्वल)।

**वुजू के फराइज :** वुजू में चार फर्ज हैं।

(1) मुंह का धोना। (2) दोनों हाथों का धोना (3) सर का मसह करना (4) दोनों पैरों का धोना। इन्हीं चार चीजों का नाम कुपू है।

**पहला फर्ज :** तमाम मुँह का एक बार धोना, ख्वाह वुजू करने वाला खुद धोए, या कोई दूसरा धुलवाए, या खुद बखुद धुल जाए, जैसे कोई शख्स दरिया में गोता लगाए, या बारिश का पानी चेहरे पर पड़ जाए और तमाम मुँह धुल जाए। तमाम मुँह से मुराद वह सतह है जो इब्तिदाए पेशानी से ठोढ़ी तक और दोनों कानों के बीच में है। और धोना फुकहा के नज्दीक इसका नाम है कि पानी एक मक़ाम से दूसरे मक़ाम पर बह जाए और कम से कम दो कतरे उज्व से धोने के बाद फौरन टपक जाए।

(2) आंख का जो गोशा नाक के करीब है उसका धोना फर्ज है और अक्सर उस पर मैल आ जाता है उसको दूर करके पानी पहुंचाना चाहिए।

(3) जो सतह रुख़्सारों (कल्लों) और कान के दरमियान में है उसका धोना फर्ज है ख्वाह दाढ़ी निकली हो या नहीं।

(4) ठोढ़ी का धोना फर्ज है बशर्तकि दाढ़ी के बाल उस पर न हों, या हों तो इस क़दर कम हों कि जिल्द नज़र आ जाए।

(5) होंठ का जो हिस्सा होंठ बन्द होने के बाद दिखलाई देता है उसका धोना फर्ज है।

**दूसरा फर्ज :**

(1) दोनों हाथों का कुहनियों तक एक मरतबा धोना ख्वाह वुजू करने वाला खुद धोए या कोई दूसरा धुलवाए, या और किसी तरीका से धुल जाए, दोनों एक मरतबा मिला कर धोए या अलाहिदा—अलाहिदा।

(2) उंगलियों की घाई में बेगैर खिलाल के पानी न पहुंचे तो खिलाल करना फर्ज है।

(3) किसी शख्स के एक जानिब में पूरे दो पैर या दो हाथ हों तो वह अगर दोनों हाथों में हर एक से काम लेता है यानी चीजों को पकड़ सकता है और उठा सकता है, दोनों हाथों का धोना फर्ज है। इसी तरह अगर दोनों पैरों में हर एक से पैर का काम लेता है, चल सकता है तो दोनों पैरों का धोना फर्ज है। और अगर दोनों से काम नहीं ले सकता तो अगर दोनों जुड़े हुए अंगूठे हों तब भी दोनों का धोना फर्ज है और अगर मिले हुए न हों बल्कि जुदा हों तो सिर्फ उसी का धोना फर्ज है जो काम देता है।

हाथ पैर के दरमियान से अगर दूसरा हाथ पैर जमा हो तो उसका धोना फर्ज है, बशर्तेकि उस मकाम से जमा हो जिसका धोना वुजू में फर्ज है, मसलन हाथ में कुहनी या कुहनी के नीचे जमा हो, पैर में टखने के नीचे से जमा हो। और अगर कुहनी या टखने के ऊपर से जमा हो तो इस कदर हिस्सा का धोना फर्ज है जो कुहनी या टखने के नीचे के हिस्सा के मुकाबला में हो।

**तीसरा फर्ज :** सर के किसी जुज्व का मसह।

**चौथा फर्ज :** दोनों पैरों का टखनों तक एक मरतबा धोना बशर्तेकि (चमड़े का) मोजा पहने हुए न हो, अगर उंगलियों की घाई में बेगैर खिलाल के पानी न पहुंचे तो खिलाल भी फर्ज है। (इल्मुल-फिक्ह स0 58, जिल्द 1, शरह वकाया स0 51, जिल्द अब्वल, हिदाया स0 4 जिल्द अब्वल, मराकियुल-फलाह स0 18, कबीरी स0 17, शरह नकाया स0 4, अबू दाऊद स0 20 जिल्द अब्वल, कुरआन करीम, माइदा पारह 6)।

मस्अला : वुजू में पैरों का धोना फ़र्ज है और नस्से कतई **مُسَحَّاهٌ** से साबित है, मसह उस सूरत में है कि पैरों पर घमड़े के मोजे पहने हों। मसह में शीओं का जो कौल है वह हरगिज़ दुरुस्त नहीं है। (फ़तावा दारुल-उलूम स० 127, जिल्द अब्वल बहवाला रद्दुल-मुह्तार स० 86 व मुन्या स० 15)।

## वुजू के वाजिबत

मस्अला : वुजू में चार वाजिब हैं।

(1) भवें या दाढ़ी या मोंछ अगर इस क़दर घनी हों कि उनके नीचे की जिल्द छुप जाए और नज़र न आए तो ऐसी सूरत में इस क़दर बालों का धोना वाजिब है जिनसे जिल्द छुपी हुई है, बाकी बाल जो जिल्द के आगे बढ़ गए हैं उनका धोना वाजिब नहीं।

(2) कुहनियों का धोना। अगर एक ही जानिब किसी के दो हाथ हों तो उसे दूसरे हाथ की कुहनियां धोना भी वाजिब है, बशर्तकि दोनों से काम ले सकता हो, वरना अगर दोनों हाथ मिले हुए हों तब भी दूसरे हाथ की कुहनी का धोना वाजिब है और अगर मिले हुए न हों तो सिर्फ़ उसी हाथ की कुहनी का धोना वाजिब है जो काम देता है। हाथ के दरमियान से अगर दूसरा हाथ निकला हो तो उसके कुहनी, या हिस्सा का जो कुहनी के मुकाबिल हो धोना वाजिब है।

(3) चौथाई सर का मसह करना वाजिब है, अगर सर पर बाल हों तो सिर्फ़ उन्हीं का मसह करना वाजिब है जो चौथाई सर पर हों।

(4) दोनों पैरों के टखनों का धोना वाजिब है, अगर चमड़े के मोजे न हों। अगर एक ही जानिब में किसी शख्स के दो पैर हों तो उसमें भी वही तफसील है जो कुहनी के ब्यान में गुजरी है।

(इल्मुल-फिक्ह स0 59, जिल्द अब्बल)।

**मस्अला :** दाढ़ी या मोंछ या भवें अगर इस कदर घनी हों कि खाल नजर न आए तो उस खाल का धोना जो उससे छुपी हो फर्ज नहीं है। बल्कि वह बाल ही काइम मकाम खाल के हैं उन पर से पानी बहा देना काफी है, ऐसी सूरत में इस कदर बालों का धोना वाजिब है जो हद्दे चेहरा के अन्दर हैं, बाकी बाल जो हद्दे चेहरा मजकूर से आगे बढ़ गए हों उनका धोना वाजिब नहीं है। (बहिश्ती जेवर स0 13, जिल्द 11 बहवाला दुर्रे मुख्तार स0 9 जिल्द अब्बल व फतावा दारुल-उलूम स0 126, जिल्द अब्बल)।

**मस्अला :**

(1) आँख, नाक, मुँह के अन्दर का धोना फर्ज नहीं है।

(2) दाढ़ी या मोंछ या भवें अगर इस कदर घनी हों कि जिल्द न नजर आए तो उस जिल्द का धोना जो उस से छुपी हुई है फर्ज नहीं।

(3) वुजू में जिन आज़ा का धोना फर्ज है अगर उन पर कोई चीज़ लग जाए जो पानी को पहुंचने से मना न करे तो उसका छुड़ाना फर्ज नहीं है, मसलन मुँह या हाथ या पैर पर मिट्टी वगैरह लग जाए ता उसका छुड़ाना फर्ज नहीं है। (जबकि पानी पहुंच जाए) (इल्मुल-फिक्ह स0 58, जिल्द अब्बल)।

**नोट :** अगरचे फुकहाए किराम ने वुजू और गुस्ल के

अहकाम में फर्ज और वाजिब की तफ्सील नहीं की है, दोनों को एक ही जगह जमा कर दिया है, बल्कि बाज ने वाजिबात को भी फर्ज ही के उनवान से ब्यान किया है और बाज ने यह भी लिख दिया है कि वुजू और गुस्ल में कोई वाजिब नहीं है, मगर इसकी खास वजह यह है कि वुजू और गुस्ल में वाजिब और फर्ज दोनों अमल में यक्सां है, जैसे फर्ज के तर्क (छूटने) से वुजू और गुस्ल नहीं होता वैसे ही वाजिब के तर्क होने से भी नहीं होता, मगर नाजिरीन की सुहूलत के लिए फराइज को अलाहिदा ब्यान किया है और वाजिबात को अलाहिदा मसलन फुकहाए किराम रह. ने दोनों हाथों का कुहनियों समेत धोना फर्ज लिखा है, हमने फराइज में सिर्फ हाथों को धोना लिखा है। कुहनियों का धोना वाजिबात में लिखा है। (हाशिया इल्मुल-फिक्ह स0 59, जिल्द अब्वल)।

## वुजू की सुन्नतें

(1) वुजू की नीयत करना, और नीयत यह नहीं है कि ज़बान से कुछ कहे बल्कि महज यह इरादा करे कि मैं वुजू महज सवाब और खुदा की खुशी के लिए करता हूँ न कि अपने हाथ पैर मुंह साफ करने के लिए। (दुर्र मुख्तार)।

(2) بِسْمِ اللَّهِ الْعَظِيمِ وَالْحَمْدُ لِلَّهِ عَلَى دِينِ الْإِسْلَامِ

पढ़ कर वुजू शुरू करना।

(3) मुंह धोने से पहले दोनों हाथों का गट्टों समेत एक बार धोना, और जब हाथों को कुहनियों तक धोए तो हाथ को फिर यहीं से धोना चाहिए।

(4) तीन बार कुल्ली करना लेकिन पानी हर बार नया हो और मुंह भर कर हो और कुल्ली में इस कदर मुबालगा करे कि पानी हलक के करीब तक पहुंच जाए बशर्ते कि रोजादार न हो, अगर रोजादार हो तो इस कदर मुबालगा न करना चाहिए।

(5) कुल्ली करते वक्त मिस्वाक करना, मिस्वाक करने का तरीका यह है कि मिस्वाक दाहिने हाथ में इस तरह ले कि मिस्वाक के एक सिरे के करीब अंगूठा और दूसरे सिरे के नीचे आखिर की उंगली और दरमियान में और ऊपर की जानिब और उंगलियां रखे और मुट्ठी बांध कर न पकड़े और पहले ऊपर के दांतों के तूल में दाहिनी तरफ करे फिर बाई तरफ इसी तरह फिर नीचे के दांतों में इसी तरह। एक बार मिस्वाक करने के बाद मिस्वाक को मुंह से निकाल कर निचोड़े और नए पानी से भिगो कर फिर करे, इसी तरह तीन बार करे, इसके बाद मिस्वाक को धोकर दीवार वगैरह से खड़ी करके रख दे, जमीन पर वैसे ही न रख दे, दांतों के अर्ज में मिस्वाक न करनी चाहिए (यानी मिस्वाक को दांतों पर दाएं बाएं चलाना चाहिए न कि ऊपर नीचे)। मिस्वाक ऐसी खुश्क और सख्त लकड़ी की न हो जो दांतों को नुक्सान पहुंचाए और न ऐसी तर और नर्म हो कि मैल को साफ न कर सके, बल्कि मुतवस्सित दर्जे की हो, न बहुत सख्त और न बहुत नर्म। जहरीले दरख्त की भी न हो। पीलो या जैतून या किसी कड़वे दरख्त मसलन नीम वगैरह की हो तो बेहतर है। लम्बाई में एक बालिश्त की होना चाहिए, इस्तेमाल से तराशते तराशते अगर कम हो जाए तो मुजाइफा नहीं, और



मोटाई में अंगूठे से ज्यादा न हो, सीधी हो, गिरह दार न हो, अगर मिस्वाक न हो या दांत न हों तो कपड़े या उंगली से मिस्वाक का काम लेना चाहिए।

(6) नाक में तीन बार पानी लेना और हर बार नया पानी हो और इस कदर मुबालगा क्या जाए कि पानी नथुनों की जड़ तक पहुंच जाए बशर्तकि रोजादार न हो।

(7) तीन बार उस शख्स को मुँह धोने के बाद जो मोहरिम न हो। (यानी जो हज या उमरे के इरादे से एहराम बांधे। और यह शर्त इसलिए कि खिलाल करने में बाल टूटने का अन्देशा है और एहराम बांधने वाले को बाल तोड़ना मना है।) दाढ़ी का खिलाल करना बशर्तकि दाढ़ी घनी हो, खिलाल करने का तरीका यह है कि दाहिने चुल्लू में पानी लेकर थोड़ी के नीचे बालों की जड़ों में डाले और हाथ की पुश्त गर्दन की जानिब करके उंगलियां बालों में डाल कर नीचे से ऊपर की जानिब ले जाए।

(8) हाथों को उंगलियों की तरफ से धोना, कुहनियों की तरफ न धोना चाहिए।

(9) कुहनियों तक तीन बार धोने के बाद हाथों की उंगलियों का तीन बार खिलाल करना, हाथ की उंगलियों का खिलाल उस वक्त मस्नून है कि जब उंगलियों की घाई में पानी पहुंच जाए और अगर पानी न पहुंचे तो पानी पहुंचाना फर्ज है और यही कैफियत पैर की उंगलियों के मसह की भी है और इसका तरीका यह है कि एक हाथ की पुश्त दूसरे हाथ की हथेली पर रख कर ऊपर के हाथ की उंगलियां नीचे के हाथ की उंगलियों में डाल कर खींच ले।

(10) तीन बार पैर के धोने के वक्त पैर की उंगलियों का हर बार खिलाल करना, पैर की उंगलियों का खिलाल बाएं हाथ की छोटी उंगली से करना चाहिए, इस तरह कि दाहने पैर की उंगली से शुरू करे और बाएं पैर की छोटी उंगली पर खत्म करे।

(11) पूरे सर का एक बार मसह करना। इसका तरीका यह है कि दोनों हाथ मअ उंगलियों के और हथेलियों के तर करके सर के आगे के हिस्सा पर रख कर आगे से पीछे ले जाए और फिर पीछे से आगे लाए।

(12) सर के मसह के बाद कानों का मसह करना, लेकिन कानों के मसह के लिए अज सरे नौ (नए पानी से) हाथों को तर न करे, बल्कि सर के मसह के लिए तर करना उसके लिए भी काफी है, हां अगर सर के मसह के बाद अमामा या टोपी या ऐसी चीज़ छूए जिससे हाथों की तरी जाती रहे तो फिर दोबारा तर कर ले। कानों के मसह का तरीका यह है कि छोटी उंगली को कान के सूराख में डाल कर हरकत दे और शहादत की उंगली से कान के अन्दरूनी हिस्से को और अंगूठे से उनकी पुश्त पर मसह करे। (बहरुर्राइक)।

(13) हर उज्व का तीन बार इस तरह धोना कि हर बार पूरा धुल जाए और अगर एक बार आधा और फिर दूसरी बार बाकी धोया तो यह दोबारा न समझा जाएगा बल्कि एक बार ही समझा जाएगा।

(14) बुजू उसी तर्तीब से करना जिस तर्तीब से लिखा गया यानी पहले कुल्ली करना फिर नाक में पानी लेना फिर मुंह

धोना फिर दाढ़ी का खिलाल करना फिर हाथों का धोना फिर उंगलियों का खिलाल करना फिर सर का मसह करना, फिर कानों का मसह फिर पैरों का धोना फिर पैर की उंगलियों का खिलाल।

(15) दाहने उज्व को बाएं उज्व से पहले धोना।

(16) एक उज्व के धोने के बाद दूसरे उज्व के धोने में इस कदर देर न करना कि पहला उज्व बावजूद हवा और जिस्म के मोतदिल होने के खुश्क हो जाए, हां अगर किसी ज़रूरत की वजह से इस कदर देर हो जाए तो मुज़ाइका नहीं। (यानी बिला ज़रूरत इतना वक्फा न हो कि पहला उज्व खुश्क हो जाए।)

(17) धोने के वक्त आज्ञा को हाथ से मलना और हाथ का आज्ञा पर फेरना। (इल्मुल-फिक्ह स0 61, जिल्द अब्वल, हिदाया स0 5 जिल्द अब्वल, कबीरी स0 33, शरह वकाया स0 9 जिल्द अब्वल व किताबुल-फिक्ह स0 105 ता 112 जिल्द अब्वल)।

## वुजू के मुस्तहब्बात

वुजू में चौदह मुस्तहब हैं :

(1) वुजू करने के लिए किसी ऊंचे मुकाम पर बैठना ताकि इस्तेमाल शुदह पानी जिस्म और कपड़ों पर न पड़े।

(2) वुजू करते वक्त कब्ला रू होकर बैठना।

(3) वुजू का बर्तन मिट्टी का होना। (कांसा, पीतल वगैरह के बर्तन व लोटे से भी जाइज़ है) (फ़तावा दारुल-उलूम स0 129 जिल्द अब्वल बहवाला रद्दुल-मुह्तार स0 300 जिल्द अब्वल)।

(4) वुजू करने में किसी से मदद न लेना यानी दूसरे शख्स से आज्ञाए वुजू को न धुलवाना (जबकि कोई माज़ूरी व मज्बूरी न हो।) बल्कि खुद ही धोना और अगर कोई दूसरा शख्स

पानी देता जाए और आजाए वुजू को खुद ही धोए तो कोई मुजाइका नहीं।

(5) आजा को जहाँ तक धोना फर्ज या वाजिब है, उससे थोड़ा सा ज्यादा धो डालना।

(6) दाहने हाथ से कुल्ली करना और नाक में पानी डालना।

(7) बाएं हाथ से नाक साफ करना।

(8) अंगूठी वगैरह अगर ऐसी हो कि जिस्म तक पानी पहुंचने से मना करे तो हरकत देना।

(9) कानों के मसह के वक्त छोटी उंगली का दोनों कानों के सूरख में डालना।

(10) पैर धोते वक्त दाहने हाथ से पानी डालना और बाएं हाथ से मलना।

(11) सर्दियों के मौसम में पहले हाथ पैरों को तर हाथ से मलना ताकि तमाम उज्व धोते वक्त पानी आसानी से पहुंच जाए। (क्योंकि बाज मरतबा पैर फटे हुए होते हैं पानी का पहुंचना मुश्किल होता है।)

(12) हर उज्व धोते वक्त या मसह करते वक्त बिस्मिल्लाह और कलिमा—ए—शहादत पढ़ना और इबादत की नीयत करना।

(13) वुजू में और वुजू के बाद जो दुआएं अहादीस शरीफ में आई हैं उनका पढ़ना। (यह दुआएं वुजू के मस्नून तरीका में हैं)।

(14) वुजू के बचे हुए पानी का खड़े होकर पीना। (इल्मुल—फिक्ह स0 62, जिल्द अव्वल व किताबुल—फिक्ह स0 123, जिल्द अव्वल)।

### वुजू के मक्रहात :

(1) जो चीजें वुजू में मुस्तहब हैं उनके खिलाफ करने से वुजू मक्रूह हो जाता है।

- (2) पानी जरूरत से ज्यादा खर्च करना।
- (3) पानी का इस कदर कम खर्च करना कि जिससे आज्ञा के धोने में नुकसान हो।
- (4) हालते वुजू में कोई दुनिया की बात बिला उज़्र करना।
- (5) बिला उज़्र दूसरे आज्ञा का वुजू में धोना।
- (6) मुंह और दूसरे आज्ञा पर जोर से छीटा मारना।
- (7) तीन बार से ज्यादा उज़्व को धोना।
- (8) नए पानी से तीन बार मसह करना।
- (9) वुजू के बाद हाथों का पानी झटकना।

(इल्मुल-फिक्ह स0 63, जिल्द अब्बल व नूरुल-ईजाह स0 8, व किताबुल-फिक्ह स0 123, जिल्द अब्बल)

### वुजू का मस्नून व मुस्तहब तरीका

वुजू के लिए किसी मिट्टी (वगैरह) के बर्तन में पानी लेकर ऊंचे मकाम पर किब्ला रु हो कर बैठे और दिल में यह इरादा करे कि मैं यह वुजू खालिस अल्लाह तआला की खुशी और सवाब के लिए करता हूँ। बदन का साफ करना, मुंह हाथ धोना بِسْمِ اللَّهِ الْعَظِيمِ وَالْحَمْدُ لِلَّهِ عَلَىٰ دِينِ الْإِسْلَام पढ़ कर दाहिने चुल्लू में पानी ले और दोनों हाथों को गट्टों तक मल-मल कर धोए, इसी तरह तीन बार करे फिर दाहिने हाथ के चुल्लू में पानी लेकर कुल्ली करे और मिस्वाक को दाहिने हाथ में इस तरह पकड़े कि छोटी उंगली मिस्वाक के एक सिरे पर और अंगूठा मिस्वाक के दूसरे सिरे के करीब और बाकी उंगलियां मिस्वाक के ऊपर हों, और ऊपर के दांतों के तूल में दाहनी तरफ से

मलता हुआ बाईं तरफ़ लाए फिर इसी तरह नीचे के दांतों को मले फिर मिस्वाक को मुंह से निकाल कर निचोड़ डाले और धो कर फिर उसी तरह मले इस तरह तीन बार मले और उसके बाद दो कुल्लियां और करे। ताकि तीन कुल्लियां पूरी हो जाएं, तीन से ज़्यादा भी न हों। कुल्ली इस तरह करे कि पानी हलक तक पहुंच जाए यानी गर गरह करे अगर रोज़ादार न हो।

कुल्ली करते वक़्त बाद बिस्मिल्लाह कलिम—ए—शहादत के यह दुआ पढ़ता जाए :

اللَّهُمَّ اَعِنِّي عَلَى تِلَاوَةِ الْقُرْآنِ وَذِكْرِكَ وَشُكْرِكَ وَحُسْنِ عِبَادَتِكَ.

नाक में पानी लेते वक़्त बिस्मिल्लाह और कलिमा—ए—शहादत के बाद यह दुआ पढ़ता जाए।

”اللَّهُمَّ اِرْحِنِي رَاحَةَ الْجَنَّةِ وَلَا تَرَحِّنِي رَاحَةَ النَّارِ.”

फिर दाहने हाथ के चुल्लू में पानी लेकर नाक में इस तरह ले कि नथुनों की जड़ तक पानी पहुंच जाए अगर रोज़ादार न हो और बाएं हाथ से नाक साफ़ करे, इस तरह तीन बार करे और हर बार नया पानी हो, फिर दोनों चुल्लुओं में पानी लेकर तमाम मुंह को मल कर धोए, इस तरह कि कोई जगह बाल बराबर भी छूटने न पाए, फिर अगर मुहरिम (एहराम न बांधा) न हो तो दाढ़ी का खिलाल करे, इस तरह कि दाहने चुल्लू में पानी लेकर दाढ़ी की जड़ तक तर करे और हाथ की पुश्त गर्दन की तरफ़ करके, उंगलियां बालों में डाल कर नीचे से ऊपर की जानिब ले जाए, इसी तरह दो मरतबा और मुंह धोए और दाढ़ी का खिलाल करे ताकि तीन मरतबा मुंह धुल जाए और तीन बार

दाढ़ी का खिलाल हो जाए, तीन बार से ज्यादा होने न पाए। और मुंह धोते वक़्त, बाद बिस्मिल्लाह और कलिम—ए—शहादत के यह दुआ पढ़ता जाए :

“اَللّٰهُمَّ بَيِّضْ وَجْهِيْ يَوْمَ تَبْيِضُ وُجُوْهُ وَتَسْوَدُّ وُجُوْهُ”

फिर दाहने चुल्लू में पानी लेकर कुहनियों तक बहा दे और मल कर धोए कि एक बाल बराबर भी खुश्क न रह जाए, अगर हाथ में अंगूठी हो तो उसको हरकत दे दे, अगरचे अंगूठी ढीली हो। और इसी तरह औरत अपने छल्लों (कान में जो पहने हुए हो) आरसी कंगन, चूड़ी वगैरह को हरकत दे। इसी तरह दोबारा दाहने हाथ को धोए, फिर इसी तरह तीन बार बाएं हाथ को धोए और दाहना हाथ धोते वक़्त बिस्मिल्लाह और कलिम—ए—शहादत के बाद यह दुआ पढ़ता जाए :

“اَللّٰهُمَّ اَعْطِنِيْ كِتَابِيْ بَيِّضِيْ وَخَاسِبِيْ حَسَابًا يَّسِيْرًا”

और बायां हाथ धोते वक़्त बाद बिस्मिल्लाह और कलिम—ए—शहादत के यह दुआ पढ़े :

“اَللّٰهُمَّ لَا تُعْطِنِيْ كِتَابِيْ بِشِمَالِيْ وَلَا مِنْ وَرَاءِ ظَهْرِيْ”

फिर दोनों हाथों को तर करके पूरे सर का मसह इस तरह करे कि दोनों हथेलियां मअ उंगलियों के सर के अलगे हिस्से पर रख कर आगे से पीछे ले जाए। और फिर पीछे से आगे ले आए और इन्हीं हाथों से अगर खुश्क न हो गए हों और अगर खुश्क हो गए हों तो दूसरी दफा तर करके कानों का मसह करे, इस तरह कि छोटी उंगली दोनों कानों के सूराख में डाले और सर का मसह करते वक़्त बाद बिस्मिल्लाह और कलिम—ए—शहादत के यह दुआ पढ़े :

“اللَّهُمَّ أَظْلَنِي تَحْتَ عَرْشِكَ يَوْمَ لَا ظِلَّ إِلَّا ظِلُّكَ”

और सर का मसह एक ही बार करे और कानों के मसह के वक़्त बाद बिस्मिल्लाह और कलिम-ए-शहादत के यह दुआ पढ़े :

“اللَّهُمَّ اجْعَلْنِي مِنَ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ”

फिर दाहने हाथ से पानी डाले और बाएं हाथ से पहले दाहना पैर तीन बार धोए और हर बार उसकी उंगलियों का बाएं हाथ की छोटी उंगली से खिलाल करता जाए, खिलाल दाहने पैर की छोटी उंगली से शुरू करे फिर बायां पैर तीन बार धोए और हर बार उसकी उंगलियों को भी बाएं हाथ की छोटी उंगली से खिलाल करता जाए, बाएं पैर का खिलाल बाएं पैर के अंगूठे से शुरू करे। दाहना पैर धोते वक़्त बाद बिस्मिल्लाह और कलिम-ए-शहादत के यह दुआ पढ़े :

“اللَّهُمَّ تَبِّتْ قَدَمِي عَلَى الصِّرَاطِ الْمُسْتَقِيمِ يَوْمَ تَرَى الْأَقْدَامَ”

और बायां पैर धोते वक़्त बाद बिस्मिल्लाह और कलिम-ए-शहादत के यह दुआ पढ़े :

“اللَّهُمَّ اجْعَلْ ذَنْبِي مَغْفُورًا وَسَعْيِي شُكُورًا وَتَجَارَتِي لَنْ تَبُورًا”

अब वुजू तमाम हो चुका है, और वुजू खुद ही करे, (बेगैर किसी मजबूरी व माज़ूरी के) किसी दूसरे से न कराए और एक उज्ज धोने के बाद फौरन दूसरा उज्ज धो डाले कि पहला उज्ज बावजूद हवा और जिस्म के मोतदिल होने के ख़ुश्क न होने पाए अगर वुजू से कुछ पानी बच जाए। (प्यास हो तो) खड़े हो कर पी ले और कलिम-ए-शहादत पढ़ कर यह दुआ पढ़े :



”اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ  
وَاجْعَلْنِيْ مِنْ عِبَادِكَ الصّٰلِحِيْنَ وَاجْعَلْنِيْ مِنَ الَّذِيْنَ لَا خَوْفَ  
عَلَيْهِمْ وَلَا هُمْ يَحْزَنُوْنَ ॥

यही वह वुजू है कि जिसकी निस्बत नबी करीम सल्लल्लाहु अलैहि व सल्लम का इरशादे मुबारक है कि अगर कोई मेरे जैसा वुजू करे तो उसके अगले गुनाह बख्श दिए जाएंगे (इल्मुल—फिक्ह स0 56, जिल्द अब्वल, मुस्लिम शरीफ, स0 122, जिल्द अब्वल व किताबुल—फिक्ह स0 124, जिल्द अब्वल, तिर्मिजी शरीफ, स0 34, जिल्द अब्वल, बहिश्ती जेवर, स0 48, जिल्द अब्वल)।

मस्अला : वुजू करने के बाद बाज हजरात **إِنَّا أَنْزَلْنَاهُ** पूरी सूरत पढ़ते हैं, इसका किसी सहीह रिवायत में जिक्र नहीं है, बाज मशाइखे किराम रह. के मामूलात में इसका और दीगर अदइया के पढ़ने का जिक्र अगरचे मिलता है, लेकिन सहीह अहादीस में इसका सुबूत नहीं, जो रिवायात इस सिलसिला में जिक्र की जाती हैं, वह काबिले एतेबार नहीं, इसका इत्तिजाम करना और इसको मुस्तहब जानना खिलाफे सुन्नत है। (नमाज मस्नून स0 82, तफसील देखिए इम्दादुल—फतावा जदीद स0 32, जिल्द अब्वल)।

(वैसे पढ़ने में तो सवाब है लेकिन मुस्तहब व मस्नून समझ कर न पढ़े।) (रफअत)

हन्फीया इन दुआओं को सुन्नत में शुमार नहीं करते, बल्कि वह कहते हैं कि यह मुस्तहब या मन्दूब हैं। (किताबुल—फिक्ह स0 125, जिल्द अब्वल)।

मस्अला : वुजू करने के बाद कलिम-ए-शहादत पढ़ते वक़्त आसमान की तरफ़ देखना हुज़ूर सल्लल्लाहु अलैहि व सल्लम से साबित है :

سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ  
وَأَتُوبُ إِلَيْكَ وَأَشْهَدُ أَنَّ مُحَمَّدًا عَبْدُكَ وَرَسُولُكَ.

(असनहुल-फ़तावा स0 17, जिल्द 2 बहावाला रदुल-मुहतार स0 95, जिल्द अब्वल व फ़तावा रहीमिया स0 140, जिल्द 7, व शामी स0 119, जिल्द अब्वल व फ़तावा महमूदिया, स0 27, जिल्द अब्वल 2)।

(यानी वुजू के बाद आसमान की तरफ़ देखते हुए यह दुआ पढ़े, यह महज़ आदाब में से है।) (रफ़अत कासमी गुफ़िरा लहू)।

जो शख्स वुजू करते वक़्त मज्कूरा दुआएं पढ़ता है उसके लिए (मग़्फ़िरत का) एक पर्चा लिख कर और फिर उस पर मुहर लगा कर रख दिया जाता है, क़्यामत के दिन तक उसकी मुहर न तोड़ी जाएगी (और मग़्फ़िरत का हुक्म बरकरार रहेगा)।

(हिस्ने हिसीन अरबी स0 68)।

## वुजू के ख़तम पर दुआए तौबा पढ़ने का राज़

वुजू में सातों अंदाओं को धोना सात किस्म के गुनाहों के तर्क की तरफ़ ईमा (इशारा) है और रुजू इलल्लाह की सूरत और सफ़ाई जाहिर व बातिन की इस्तिदआ और ज़बाने हाल की दुआ है। इसके बाद दुआए तौबा को ज़बाने काल से पढ़ना रहमत इलाही को ज़प्ब करने के लिए बहुत ही मुनासिब व मुअक्कद मुद्आ है, क्योंकि जब इंसान का ज़ाहिर पानी से पाक हो जाता है तो यह उसकी फ़ितरत का तकाज़ा है कि उसका

दिल भी उसी तरह पाक व साफ हो जाए मगर वहां तो दस्ते कुदरते इलाही के सिवा किसी और की दस्तरस नहीं हो सकती।

(अल-मसालेहुल-अक्लीया, स015)।

**बतौर इस्तिस्बाब वुजू का बचा हुआ पानी पीने का राज :**

वुजू का बचा हुआ पानी पीने में यह राज है कि जिस तरह इंसान जाहिरी अंदामों पर पानी डाल कर जाहिरी अंदामों के गुनाहों से ताइब और तालिबे मग़फ़िरत होता है ऐसे ही वुजू करने वाले की तरफ से वुजू का बकिया पानी पीने से यह इशारा होता है कि मेरे खुदा जिस तरह तूने मेरे जाहिर को पाक किया, उसी तरह मेरे बातिन को पाक व साफ कर।

(अल-मसालेहुल-अक्लीया स0 17)

वुजू के पानी में एक खास तरह की बरकत और नेक तासीर पैदा हो जाती है, इसलिए वुजू के बचे हुए पानी को (अगर ख़्वाहिश हो तो) पी लेना चाहिए। और यह पानी खड़े होकर पीना भी जाइज़ है। (मजाहिरे हक़ जदीद स0 396, जिल्द अब्बल)।

**वुजू में चेहरे को कहां तक धोया जाए ?**

वुजू के फराइज़ चहारगाना की तफ़्सील जो हन्फीया रह के नज़दीक मोतबर है :

पहला फ़र्ज़ चेहरा का धोना है, इसके मुतअल्लिका चार मसाइल यह हैं :

अब्बल चेहरे की हुदूदे अरबआ, लम्बाई और चौड़ाई में क्या हैं?

दोम यह कि दाढ़ी, मोछ और पल्कों के बाल को कहां तक धोना चाहिए?

सोम यह कि आंखों का जाहिरी और बातिनी कौन सा हिस्सा धोना वाजिब है और कौन सा वाजिब नहीं है?

चहारुम यह कि नाक के नथुनों को कहां तक धोना चाहिए।

चेहरे के हुदूदे अरबा यह हैं : बे-रीश (बेगैर दाढ़ी के) आदमी का चेहरा लम्बाई में उस जगह से जहां से बिल-उमूम बाल उगते हैं, ठोढ़ी के नीचे तक है।

बाल उगने की जगह पेशानी के ऊपर है, जिसे "आमा या कूरा कहते हैं, पस बिल-उमूम इंसान का चेहरा पेशानी के उस किनारे से शुरू होता है जहाँ बाल उगते हैं। बाल उगने की गैर मामूली सूरत यह है कि या तो इंसान "अस्लअ" होगा, या "अफ़रअ" (यानी माथा नंगा होगा या कोताह पेशानी)। अस्लअ (चौड़े माथे वाला) वह शख्स है जिसके सर के बाल आगे की जानिब से उड़ गए हों, यहां तक कि वह ऐसा हो जाए कि गोया उसके बाल पैदा ही नहीं हुए। ऐसी सूरत में यह हुक्म है कि वह तमाम जगह जहां गंज है (जो बालों से खाली जगह है) धोना वाजिब नहीं है, बल्कि सिर्फ वहां तक धोना वाजिब है जहां तक बिल-उमूम सर के बाल पैदा होते हैं, यानी पेशानी से किसी कदर ऊपर का हिस्सा।

"अफ़रअ" (यानी कोताह पेशानी) वह शख्स है जिसके बाल इतने बढ़ जाते हैं कि उसकी पेशानी पर आ जाएं। और बाज़ लोगों का ख्याल है कि वह पल्कों के करीब तक पहुंच जाते हैं उसको "अगम" (यानी बादल की तरह छाए हुए बाल वाला) कहते हैं। ऐसी सूरत में वही हुक्म है जो "अस्लअ" का है यानी उसको भी पेशानी से किसी कदर ऊपर तक धोना वाजिब है।

क्योंकि अक्सर अशखास के सर के बाल इसी जगह पैदा होते हैं। ऐसी सूरत में अक्सरीयत ही की पैरवी की जाएगी।

अगर कोई शख्स खिल्की (पैदाइशी) तौर पर बेश्तर इंसानों से मुख्तलिफ हो तो उस शख्स पर आम इंसानों से हट कर कोई हुक्म आइद नहीं किया जाता।

अब समझना चाहिए कि चौड़ाई में चेहरे की हद एक कान की जड़ से दूसरे कान की जड़ तक है, जिसको बाज़ लोग वतद कहते हैं। (वतद कान की लौ के ऊपर छोटा सा उभरा हुआ हिस्सा या पर्दे गोश)।

वाजेह हो कि ठोढ़ी और कान के दरमियान की जो खाली जगह है वह भी कुदरती तौर पर चेहरे में शामिल है, लिहाजा उसका धोना भी वाजिब है।

हन्फीया रह. के नज़दीक चेहरे की तारीफ उसकी लम्बाई और चौड़ाई के एतेबार से यही है। (किताबुल-फिक्ह स0 88, जिल्द अब्बल व इम्दादल-फतावा स0 31, जिल्द अब्बल)।

## वुजू में दाढ़ी और मोंछ से मुतअल्लिक मसाइल

मसअला : चेहरे पर जो बाल होते हैं उनमें सबसे ज्यादा काबिले जिक्र दाढ़ी और मोंछ के बाल हैं। दाढ़ी के बाल के मुतअल्लिक यह हुक्म है कि चेहरे की जिल्द के साथ जो बाल हैं ऊपर से लेकर ठोढ़ी की निचली जिल्द तक, जिनको बिश्रह कहते हैं, उनका धोना वाजिब है। और जो उसके आगे बढ़े हुए बाल हैं, उनका धोना वाजिब नहीं है। लिहाजा ऐसे अशखास जिनकी दाढ़ियां लम्बी हैं उन्हें सिर्फ वह बाल जो चेहरे की जिल्द

पर हैं और वह बाल जो ठोढ़ी की ऊपरी सतह पर हैं धोना वाजिब हैं। इसके अलावा जाएद बालों का धोना वाजिब नहीं है।

अगर बाल छोटे हैं कि चेहरे की जिल्द की सतह पर पानी पहुंचाया जा सके तो उसमें खिलाल करना (यानी हाथ की उंगलियों से कंधी की तरह चलाना) वाजिब है, बसूरते दीगर बालों को ऊपर ही से धोना काफी है।

मोँछ के बालों के मुतअल्लिक मसाइल में इख़िलाफ़ है। बाज कहते हैं कि अगर मोँछें गुंजान और घनेरी हों कि पानी डालने से जिल्द तक न पहुंचे, तो वुजू बातिल होगा। और बाज कहते हैं कि वुजू बातिल न होगा बल्कि दाढ़ी की तरह ऊपर से धो लेना काफी है। जहां तक वुजू का तअल्लुक है कौल मुफ़्ता बिही यही है कि बातिल न होगा, लेकिन गुस्ल के बाब में घनेरी मोँछों को यह रिआयत नहीं है (यानी अगर सिर्फ़ ऊपर से धो लेने पर इक्तिफ़ा किया तो गुस्ल बातिल हो जाएगा।)

गालिबन इसका सबब यह है कि आं हज़रत सल्लल्लाहु अलैहि व सल्लम ने मोँछें बढ़ाने से मना फरमाया, क्योंकि इसमें गिज़ा की कसाफ़त चिमट कर रह जाती है, इसलिए सख़्ती के साथ हुक्म है कि इसको धोया जाए और बेफ़ाएदा इसको (मोँछ को) बढ़ने न दिया जाए।

## वुजू में पल्कों के बाल से मुतअल्लिक मसाइल

अब रहे वह बाल जो पल्कों के ऊपर होते हैं (यानी भूए अबरू या भवें) तो उसकी बाबत हुक्म यह है कि अगर बाल छोटे हों कि पानी सतहे जिल्द तक पहुंच जाए तो उसका हिलाना वाजिब है ताकि पानी उसके नीचे पहुंच जाए। अगर घनेरे हों तो

खिलाल करना वाजिब नहीं है।

नाक की बाबत यह हुक्म है कि उसकी तमाम नुमायां सतह को धोना चाहिए, क्योंकि वह चेहरे का एक हिस्सा है। अगर ज़रा सा हिस्सा भी ख़्वाह कितना ही छोटा हो धोने से रह गया तो वुजू फ़ासिद हो जाएगा।

दोनों नथुनों के दरमियान जो पर्दा है उसका निचला हिस्सा नाक में शामिल है, हन्फ़ीया रह. के नज़्दीक नाक के अन्दरूनी हिस्सा का धोना फ़र्ज नहीं है, अल्बत्ता अगर चेहरा पर ज़ख़्म हो और गहराई तक उसका असर हो तो उसमें पानी पहुंचाना वाजिब है। (जबकि ज़ख़्म में तक्लीफ़ न हो) जिस तरह चेहरे के तकामीश यानी झुर्रियों में पानी पहुंचाना वाजिब है।

मस्अला : वुजू करने के बाद अगर दाढ़ी मुंडवाई (कटवाई) तो वुजू बातिल नहीं होगा। (किताबुल-फ़िक्ह स0 85 जिल्द अब्बल व अहसनुल-फ़तावा स0 16, जिल्द 2 व इम्दादुल-फ़तावा स0 30, जिल्द अब्बल)

मस्अला : बेग़ैर नाक में पानी डाले हुए वुजू दुरुस्त है। मगर ख़िलाफ़े सुन्नत है। (फ़तावा दारुल-उलूम स0 125, जिल्द 1, बहवाला रदुल-मुह्तार स0 107, जिल्द अब्बल)।

मस्अला : गुस्ल में नाक में हड़्डी के अन्दर पानी पहुंचाना ज़रूरी नहीं है, बल्कि हड़्डी जहां शुरू होती है वहां तक पानी पहुंचाना फ़र्ज है, जो मामूली एहतिमाम से बसहूलत हो सकता है। (पानी दिमाग़ की तरफ़ सांस के ज़रीआ खींचने की ज़रूरत नहीं सिर्फ़ जिस तरह वुजू में नाक में पानी डालते हैं वह सहीह है)। (अहसनुल-फ़तावा स0 38, जिल्द 2, व कश्फुल-असरार स0 19, जिल्द अब्बल व फ़तावा महमूदिया स0 25, जिल्द 2)।

## बुजू में कुहनियों तक हाथ धोने का राज़

(1) तक्वियत व तस्फियए खूने दिल व जिगर के लिए हाथों का धोना बहुत मुफीद है, हाथों की वह रंगें जो बवास्ता और बेगैर वास्ता दिल व जिगर को पहुंचती हैं वह धोने में शामिल हो जाएं और जो रंगें दिल व जिगर तक पहुंचती हैं वह कुछ हाथों की उंगलियों से और कुछ कफ़े दस्त व साइद (हथेली और बाजू) से और कुछ कुहनियों से शुरू होती हैं, इसी वजह से कुहनियों तक हाथों का धोना मुकर्रर हुआ ताकि तमाम रंगें धोने में शामिल हो जाएं। हाथों के और मुंह के धोने से दिल और जिगर को तक्वियत पहुंचती है और पानी का असर रंगों के जरीआ से अन्दर जाता है।

जो लोग फून्ने सरजरी के माहिर हैं वह इस बात से खूब वाकिफ़ हैं कि अक्हल रंग जिसका दूसरा नाम नहरुल इज़ाम और तीसरा नाम नहरुल-बदन है, जब कभी दिली व जिगरी व जिल्दी बीमारियों के दूर करने के लिए और तस्फियए खून के लिए उस रंग का खून निकालना तजवीज़ करते हैं तो कुहनियों के बराबर से ही उस रंग पर नश्तर लगा कर खून निकाला करते हैं, क्योंकि उस जगह में यह रंग जाहिर व बाहिर भी होती है।

नीज़ अलावा दिल व जिगर के उसका असर सारे बदन पर हावी भी है, पस हाथों का धोना कुहनियों तक भी इसलिए मुकर्रर हुआ कि नहरुल-बदन के जरीए पानी का असर पूरा-पूरा अन्दर चला जाए।

(2) जबकि बुजू में अस्ल अतराफ़े बदन का धोना मुकर्रर है तो हाथों का कुहनियों तक धोना इसलिए ठहरा कि उससे कम का



असर नफ़से इंसानी पर कुछ महसूस नहीं होता, क्योंकि कुहनी से कम उज्ज्व ना तमाम है। (अल-मसालेहुल-अक्लीया स0 22, जिल्द 1)

## वुजू में कुहनियों से मुतअल्लिक मसाइल

**मस्अला :** फ़राइजे वुजू में से दूसरा फ़र्ज कुहनियों तक दोनों हाथों का धोना है। कुहनी से मुराद जोड़ की वह उभरी हुई हड्डी है जो हाथ के निचले सिरे पर होती है। उसके मुतअल्लिक चन्द मसाइल हैं। एक यह कि अगर इंसान की उंगलियां पांच से ज़ाइद हों तो उनका धोना वाजिब है, लेकिन अगर पूरा हाथ ज़्यादा हो और वह ज़ाइद हाथ उसके कुदरती हाथ के बराबर हो, तो उसे धोना वाजिब है, अगर उससे निकला हुआ है तो सिर्फ़ वहां तक धोना वाजिब है जहां तक बराबर है और ज़ाइद हिस्सा का धोना वाजिब नहीं है, लेकिन मुस्तहब यही है कि उसे भी धो लिया जाए।

**दूसरा मस्अला :** यह है कि अगर हाथ में कोई चीज़ चिपक जाए या नाखुनों में कोई चीज़ मसलन मिट्टी या आटा जम जाए तो लाजिम है कि पहले उसको निकाल दिया जाए और पानी नाखुनों की जड़ तक पहुंचाया जाए, वरना वुजू बातिल हो जाएगा। नाखुनों की जड़ से मुराद वह हिस्सा है जो उंगलियों के गोश्त से पैवस्ता (चिपका हुआ) है।

**मस्अला :** अगर नाखून इतना बढ़ा हुआ है कि उंगली से आगे निकल गया है तो उसका धोना वाजिब है, वरना वुजू बातिल हो जाएगा। और वह मेल कुचैल जो नाखुनों के नीचे हो उसकी बाबत कौल मुफ़्ता बिही यह है कि उससे वुजू में कोई खलल नहीं पड़ता (जबकि पानी पहुंच जाए और तर हो जाए)

ख्वाह वुजू करने वाला शहरी हो या दिहाती बाशिन्दा, यह हुक्म दुश्वारी से बचाने के लिए है। लेकिन अहले तहकीक हन्फीया रह के नज़्दीक यह ज़रूरी है कि बड़े हुए नाखुनों के नीचे जो मैल कुचैल चिमट गया हो उसको धो डालना चाहिए। अगर यह न किया तो वुजू बातिल हो जाएगा (जबकि खुश्की रह जाएगी)।

यूँ भी यह काम पसन्दीदा है, क्योंकि नाखुन के नीचे जो बहुत सी गन्दगी जम रह जाती है वह मरज़ का बाइस होती है। ताहम रोटी पकाने वालों को जिनके नाखुन लम्बे हों और उनके नीचे कुछ आटा जम कर रह जाए, उनके पेशे के तकाज़ों के पेशे नज़र मआफ़ करार दिया गया है।

मस्अला : मेंहदी लगाने या रंगने से जो रंग लगा रह जाए उससे वुजू में ख़लल नहीं आता, अल्बत्ता मेंहदी अगर हाथ पर जमी रह गई तो उससे वुजू में ख़लल पड़ेगा क्योंकि वह जिस्म पर पानी पहुंचने से मानेअ होती है।

मस्अला : किसी शख्स के हाथ का कुछ हिस्सा कटा हुआ है तो वाजिब है कि जो हिस्सा बाकी है उसको धोया जाए, अगर वह पूरा उज्व जिसका धोना फ़र्ज था कट गया तो उसका धोना भी साकि्त हो गया। (किताबुल-फ़िक्ह स० 90 जिल्द अब्बल)।

मस्अला : वुजू में हाथों की उंगलियों का ख़िलाल हाथों को कुहनियों तक धोने के बाद किया जाए, और पांव की उंगलियों का ख़िलाल उनको धोने के बाद किया जाए, अफ़ज़ल यही है। (मज़ाहिरे हक़ स० 395, जिल्द अब्बल)।

मस्अला : रंगरेज़ जो कपड़ा रंगने का काम करते हैं उनके हाथों पर जो रंग लगा होता है उसको उतारने की ज़रूरत नहीं।

अल्बत्ता लकड़ी और लोहे वगैरह पर करने का चिपकने वाला रोगन अगर जम गया हो तो उसको उतारे बेगैर वुजू न होगा। हां अगर ऐसे रोगन की तह नहीं जमी सिर्फ रंग नज़र आता हो तो वुजू हो जाएगा, इसलिए कि यहां पानी के पहुंचने से कोई मानेअ नहीं है। (अहसनुल-फतावा स० 20, जिल्द 2, बहवाला रहुल-मुहत्तार स० 143, जिल्द अब्बल)।

### वुजू में पांव को टखनों तक क्यों धोते हैं

(1) पांव को टखनों तक धोने में यह राज है कि वह रगें जो पांव से दिमाग को पहुंचती हैं वह कुछ पांव की उंगलियों से शुरू होती हैं और उन सबको शामिल कर लेने से दिमाग के बुखाराते रद्दीया बुझ जाते हैं। यही वजह है कि पांव का धोना टखनों तक वुजू में मुकर्रर हुआ है।

(2) चूंकि पांव अक्सर टखनों तक नंगे (खुले) रहते हैं और उन पर अजरामे मूजिया और गर्द व गुबार पड़ता रहता है लिहाजा पांव को टखनों तक धोने का हुक्म हुआ है।

(3) पांव को टखनों तक धोने में यह राज भी है कि इससे कम ना तमाम उज्व हैं लिहाजा सारे उज्व का धोना मुकर्रर हुआ ताकि उसके धोने का असर बिल-इस्तीआब हो।

(अल-मसालेहुल-अक्लीया स० 24)।

### वुजू में पैर और टखनों से मुतअल्लिक मसाइल

फराइजे वुजू में से तीसरा फर्ज दोनों पैरों को टखनों तक धोना है। टखना उस हड्डी को कहते हैं जो पिंडली के निचले किनारे पर पैर के ऊपर उभरी हुई होती है। वुजू करने वाले पर

वाजिब है कि ऐड़ी के ढलवान की तरफ ख़ास ध्यान दे, इसी तरह क़दम के निचले हिस्सा में जो फटन हो उसके धोने की तरफ ख़ास तवज्जोह दी जाए।

अगर पैर का तमाम हिस्सा या तमाम का तमाम हिस्सा कट जाए तो उसका हुक्म वही है जो कटे हुए हाथ के मुतअल्लिक ऊपर ब्यान हुआ है।

**मस्अला :** अगर हाथ या पैर में तेल लगाया और फिर वुजू किया, पानी उसके ऊपर से बह गया और चिकनाई के बाइस उज्ज में ज़ब्ब न हुआ तो उससे वुजू में कोई ख़लल नहीं होगा।

**मस्अला :** अगर पांव फट गया है और उस पर मरहम या वासलीन वगैरह लगाया और उसके नीचे पानी पहुंचाना नुक्सान देह है तो धोना वाजिब नहीं है। अगर नुक्सान देह न हो तो लाजिम है कि उस पट्टी वगैरह को उतार कर नीचे की जगह को धोया जाए।

**मस्अला :** अगर पांव में फटन वगैरह हो कि उसका धोना या कम अज़ कम पांव को पानी में डिबो कर बेगैर मसले जल्दी से निकाल लेना मुज़ि़र हो तो फ़रीज़ए गुस्ल (धोना) साक़ित हो जाएगा। उसको चाहिए कि तर हाथ उस पर फेर ले, यानी पैरों का मसह कर ले। और अगर उससे भी आज़िज़ हो तो मसह भी साक़ित हो जाएगा और सिर्फ़ उस हिस्से का धोना वाजिब होगा जो नुक्सान देह न हो।

मौलाना अशरफ़ अली थानवी रह. के मवाइज़ "इल्म व अमल स0 33" में लिखा है।

"वुजू से कब्ल पैरों को पानी से तर कर लिया जाए।" यह

अच्छा अमल है, कर सकते हैं, मक्सूद पैरों के धोने में मुबालगा है। और पैरों को पहले से तर कर लेना उसके लिए (धोने में) मुईन है, मगर उसको सुन्नत तरीका न समझा जाए। (फतावा रहीमिया स0 247, जिल्द 4)

## वुजू में सर के मसह से मुतअल्लिक मसाइल

फराइजे वुजू में से चौथी चीज एक चौथाई सर का मसह करना है, और चौथाई सर की मिक्दार हथेली के बराबर करार दी गई है। लिहाजा वाजिब है कि पूरी हथेली के बराबर सर के हिस्से का मसह किया जाए। लिहाजा अगर हाथ में पानी लगा हुआ है और उस हाथ को सर पर पीछे या आगे से, या किसी भी तरफ से हथेली के बराबर जगह पर फेर लिया तो मसह जाइज होगा। इस बिना पर कि मसह के लिए यह जरूरी नहीं है कि हथेली ही से मसह किया जाए, बल्कि चौथाई सर पर (हथेली के बराबर जगह पर) तर हाथ का पानी पहुंच जाए तो काफी है।

**मस्अला :** हाथ से मसह करने के लिए यह शर्त है कि कम अज कम तीन उंगलियों को इस्तेमाल किया जाए, ताकि खुश्क होने से पहले चौथाई सर तक पानी पहुंच जाए।

**मस्अला :** अगर सिर्फ दो उंगलियों को मसह के लिए इस्तेमाल किया गया, तो बसा औकात चौथाई सर तक हाथ पहुंचने से पहले ही (उंगली) खुश्क हो जाएगी और पानी वहां तक नहीं पहुंच सकेगा जहां तक पानी पहुंचाना मक्सूद है।

**मस्अला :** अगर उंगलियों के सिरे से मसह किया जिन से इतना पानी टपक रहा था कि पानी वहाँ तक पहुँच गया जहाँ

तक पहुँचाना मत्लूब था तो मसह सहीह होगा, वरना नहीं।

बदीं जेहत कि नए पानी से सर का मसह करना शर्त सेहत नहीं है, लिहाजा अगर हाथ तर था तो मसह जाइज़ होगा, लेकिन यह जाइज़ नहीं है कि दूसरे तर उज्व की तरी ले कर उससे मसह किया जाए, मसलन कुहनी धोने के बाद हाथ खुश्क हो गया फिर हाथ को कुहनी के पानी से तर किया और उससे सर का मसह कर लिया तो यह काफी नहीं है।

मस्अला : जिस शख्स के सर के बाल लम्बे हों कि पेशानी गर्दन तक लटक रहे हों और उसी यानी लटके हुए हिस्सा पर मसह कर लिया तो जाइज़ न होगा, क्योंकि गरज़ चौथाई सर का मसह करने से है, पस अगर सर मुंडा हुआ है तब तो कोई बात ही नहीं (कि सर का मसह हो ही सकता है लेकिन) अगर सर पर बाल हैं तो उस बाल पर मसह लाज़िम है जो सर के किसी हिस्सा के ऊपर उगे हुए हैं, यानी जो बाल लटक रहे हैं वह तो सर पर है ही नहीं, लिहाजा उसका मसह करने से सर का मसह नहीं हो सकता।

मस्अला : अगर सर का कुछ हिस्सा मुंडा हुआ है और कुछ नहीं है, तो जिस हिस्सा पर भी मसह कर लिया जाए वह सहीह होगा।

मस्अला : सर पर मसह करने के बाद बाल मुंडाने से वुजू बातिल नहीं होता।

मस्अला : अगर बर्फ का टुकड़ा लेकर सर पर फेंक गया तो मसह हो जाएगा। (जबकि मसह की गरज़ से हो तो)

मस्अला : अगर सर और चेहरे को एक साथ धो डाला तो

मसह हो जाएगा, लेकिन मकरूह है।

**मस्अला :** अमामा वगैरह पर बेगैर माजूरी के मसह करना जाइज़ नहीं है, इसी तरह औरत के लिए जाइज़ नहीं है रुमाल या ओढ़नी वगैरह से ढके हुए सर का ऊपर से मसह करे। अल्बत्ता अगर वह इतनी पतली चीज़ है कि पानी उससे ज़ब्र होकर बाल तक पहुंच जाता हो तो जाइज़ है। (किताबुल-फिक्ह स0 92, जिल्द अब्वल व फ़तावा दारुल-उलूम स0 125, जिल्द अब्वल बहवाला रहुल-मुह्तार स0 92, जिल्द अब्वल)।

**मस्अला :** सर के मसह में सुन्नत तरीका यह है कि दोनों हाथों से करे अगर एक से करेगा तो मसह अदा हो जाएगा मगर तरीका सुन्नत के मुवाफ़िक न होगा। (फ़तावा दारुल-उलूम स0 130, जिल्द अब्वल बहवाला आलमगीरी स0 4, जिल्द अब्वल)।

**मस्अला :** गर्दन का मसह उंगलियों की पुश्त को खींच कर जैसा कि मशहूर है दुरुस्त है। (फ़तावा दारुल-उलूम स0 132, जिल्द अब्वल, बहवाला रहुल-मुह्तार स0 115, जिल्द अब्वल)।

**मस्अला :** अगर इत्र का फाया कान के नर्मा में रखा हो तो मसह के वक़्त उसका निकालना सुन्नत है, (इसलिए कि कान के अन्दर के तमाम हिस्सा का मसह सुन्नत है और वह फाया निकाले बेगैर मुम्किन नहीं है और सुन्नत का मौकूफ़ अलैह सुन्नत होता है लिहाज़ा उसका निकालना सुन्नत हुआ)। और अगर सुराख में रखा हो तो उसका निकालना मुस्तहब है। (इसलिए कि कान के सुराख में उंगली डालना मुस्तहब है जो बेगैर फाया निकाले मुम्किन नहीं है, लिहाज़ा निकालना मुस्तहब हुआ)। (इम्दादुल-फ़तावा स0 35, जिल्द अब्वल मअ हाशिया

उस्ताजी मौलाना मुफ्ती सईद अहमद साहब मद्दा जिल्लह)।

मस्अला : माजूरी के वक़्त सिर्फ़ एक हाथ से मसह कर सकता है (सर और दोनों कानों का) (इम्दादुल-फ़तावा स0 35, जिल्द अब्बल)।

मस्अला : जो शख्स वुजू में सिर्फ़ चौथाई सर के मसह पर इक्तिफ़ा करता है और कभी भी सारे का मसह नहीं करता तो उसकी आदत डालना मकरूह है। (इम्दादुल-फ़तावा स0 36, जिल्द अब्बल)।

मस्अला : अगर किसी के सर में इस क़दर दर्द हो, या जख़्म वग़ैरह हो कि सर का मसह न कर सके, उसको सर का मसह मआफ़ है। (इल्मुल-फ़िक्ह स0 83, जिल्द अब्बल व किताबुल-फ़िक्ह स0 119 जिल्द अब्बल)

## वुजू में नाक को साफ़ करने की हिक्मत

हर मज़हब व मिल्लत के लोग नाक की बल्गामी रुतूबतों को रफ़ा करना पसन्दीदा नज़र से देखते हैं, अगर नाक को अन्दर से न धोया जाए तो नाक के मुंजमिद बल्गम से दिमाग़ में बुरा असर पहुंचता है जो बाज़ औकात बाइसे हलाकत होता है।

नीज़ अहले अरब के उर्फ़ में नाक के लफ़ज़ को इज़्ज़त और बड़ाई के महल पर इस्तेमाल करते हैं, चुनांचे जब वह किसी के लिए बहुआ करते हैं तो कहते हैं कि अल्लाह तआला उसकी नाक को खाक आलूदह करे।

इसका मतलब यह होता है कि उसकी इज़्ज़त को बड़ाई के मक़ाम से ज़िल्लत में गिरा दे। पस नाक का धोना अपने क़िन्न व गुरुर को छोड़ने और खुदा तआला की दर्गाह में अपनी कस्रे नफ़सी दिखाने की तरफ़ ईमा (इशारा) है। (अल-मसालेहुल-अक्लीया स0 23)।



## बैठ कर सोने में कौन सी सूरत से वुजू टूट जाता है?

सवाल : बैठ कर सोने की कौन सी सूरतें नाकिजे वुजू नहीं हैं?

जवाब : (1) अगर किसी चीज़ के साथ टेक लगाए बेगैर सोया या और गिरा नहीं या गिरते ही फौरन बेदार हो गया तो वुजू नहीं टूटा।

(2) सज्दा की मस्नून हैअत पर सोना नाकिजे वुजू नहीं यानी वुजू को नहीं तोड़ता, अगरचे गैर नमाज़ में हो। (उसकी हैअत यह है कि पेट रानों से अलग हो और बाजू भी पहलू से अलाहिदा हों)।

(3) अगर पूरी मक्अद (सुरीन) ज़मीन पर काइम नहीं और टेक लगा कर सोया, ख्वाह अपनी रान वगैरह ही पर हो तो वुजू टूट गया, लिहाज़ा दो जानों बैठ कर रान वगैरह पर टेक लगा कर सोने से वुजू जाता रहेगा, इसी तरह चहार जानों बैठ कर रान पर टेक लगाई और इतना झुक गया कि पूरी मक्अद ज़मीन पर काइम नहीं रही तो भी वुजू जाता रहा। अल्बत्ता अगर पूरी मक्अद ज़मीन पर काइम रहे मसलन घुटने खड़े करके हाथों से पकड़ लिए, या कपड़े वगैरह से कमर के साथ बांध लिए और घुटनों पर सर रख कर सो गया, या चहार जानों बैठ कर कुहनियों से रानों पर टेक लगा कर सिर्फ़ इतना झुका कि पूरी मक्अद ज़मीन पर काइम रही तो वुजू नहीं टूटा।

(4) अगर पूरी मक्अद ज़मीन पर काइम रहे और टेक लगा कर इतनी गहरी नींद सोया कि उस चीज़ को हटा दिया जाए

तो गिर जाए, इस सूरत में इख़िलाफ़ है, अदमे नक़्ज मुफ़्ता बिही है। यानी वुजू नहीं टूटेगा। (अहसनुल-फ़तावा स० 22, जिल्द 2, बहवाला रहुल-मुह्तार स० 132, जिल्द अब्बल, फ़तावा दारुल-उलूम स० 135, जिल्द अब्बल व मज़ाहिरे हक़ स० 335, जिल्द अब्बल, इल्मुल-फ़िक्ह स० 66, जिल्द अब्बल)।

**मस्अला :** बहालते मुराक़बा चहार जानों सोना नाकिज़े वुजू नहीं है जबकि किसी चीज़ से सहारा देकर न बैठा हो। (फ़तावा दारुल-उलूम स० 146, जिल्द अब्बल बहवाला रहुल-मुख्तार स० 132, जिल्द अब्बल व आलमगीरी मिस्री स० 12, जिल्द अब्बल व इम्दादुल-फ़तावा स० 38, जिल्द अब्बल)।

**मस्अला :** अगर बा वुजू किसी चीज़ से तकिया या टेक लगा कर सोया कि अगर वह चीज़ हटा ली जाए तो यह गिर पड़ता तो वुजू टूट जाएगा। (शरह नक़या स० 11, व हिदाया स० 9, जिल्द अब्बल)।

**मस्अला :** नफ़से सोना नाकिज़े वुजू नहीं, यानी वुजू को नहीं तोड़ता, बल्कि नींद में एक तरह की जो ग़फ़लत पैदा हो जाती है और रीह (हवा) के निकलने न निकलने की ख़बर बाकी नहीं रहती है वह नाकिज़े वुजू है।

(जब आदमी लेट जाता है तो उसके जोड़ ढीले हो जाते हैं और रीह वगैरह निकलने का गुमान ग़ालिब है।)

(रफ़अत कासमी गुफ़िरा लहू)।

**मस्अला :** अगर कोई बैठने की ऐसी हालत में सो गया कि वह नींद से बोझल होकर झूम रहा था, फिर वह गिर पड़ा और गिरते ही उसकी आंख खुल गई तो उसका वुजू नहीं टूटा, नीज़ उस शख्स का भी वुजू नहीं टूटता जो इस तरह ऊँघता हो कि

वह अपने आस पास की जाने वाली बात चीत का अक्सर हिस्सा समझता हो। (दुर्रे मुख्तार स0 8, जिल्द अब्बल उर्दू)।

मस्अला : वुजू को वह नींद तोड़ती है जो आदमी की कुव्वते मासिका को इस तरह जाएल कर दे कि उसकी मक्अद (पाखाना का मकाम) जमीन से न लगी रहे, और कुव्वते मासिका उस कुव्वत को कहते हैं जिससे आदमी अन्दर की रीह (हवा) को रोकता है, और किसी करवट पर सोता है। चार तरह का सोना नकिजे वुजू है।

(1) करवट (2) किसी एक कूल्हे पर टेक लगा कर (3) चित (4) पट। इन चारों सूरतों में कुव्वते मासिका (रोकने वाली कुव्वत) बाकी नहीं रहती, और अगर ऐसी नींद हो कि उससे कुव्वत मासिका जाएल नहीं होती बल्कि बाकी रहती है तो वुजू नहीं तोड़ेगी अगरचे वह नमाज़ में या गैर नमाज़ में कस्दन सो गया हो। (दुर्रे मुख्तार स0 7 जिल्द अब्बल व मिश्कात स0 83, जिल्द अब्बल)।

## कहकहा से नमाज़े जनाज़ा टूटने और वुजू न टूटने की वजह क्या है?

सवाल : अगर बा वुजू शख्स.....नमाज़ में कहकहा मार कर हंसे तो वुजू टूट जाता है और नमाज़े जनाज़ा में कहकहा मार कर हंसने से नमाज़ टूट जाती है, वुजू नहीं टूटता, उसकी क्या वजह है और क्या हिक्मत?

जवाब : क्यासे अक्ली यह है कि कहकहा से वुजू बिल्कुल न टूटे, लेकिन रसूलुल्लाह सल्लल्लाहु अलैहि व सल्लिम से साबित हो गया कि आपने एक शख्स को कहकहा करने की

वजह से वुजू और नमाज़ के लौटाने का हुक्म फरमाया है, इसलिए हुक्म मानना मुसलमानों पर ज़रूरी हो गया है, अगरचे उसके नाकिस फहम में उसकी हिक्मत न आए। लेकिन चूंकि यह हुक्म क्यासे जाहिरी के खिलाफ है इसलिए जिस मौका पर वारिद हुआ है उसी पर रखा जाएगा, दूसरे मवाके पर वुजू टूटने का हुक्म न किया जाएगा अगरचे उनमें कहकहा करना बनिस्बत इसके ज़्यादा कबीह हो, मसलन नमाज़े जनाज़ा में कहकहा करना, यह ही काएदा है उसूल का कि जो हुक्म क्यासी नहीं होता उसको अपने मौका से मुतजाविज़ नहीं करते। (फतावा दारुल-उलूम स0 148, जिल्द अब्बल बहवाला हिदाया फरल नवाकिन्ने वुजू स0 36, जिल्द 1, तफ्सील देखिए दुर्रे मुख्तार उर्दू स0 11, जिल्द अब्बल)।

## कहकहा और कय से वुजू टूटने का राज़

बहता हुआ खून और ज़्यादा कय बदन को आलूदा करने वाली और नफ़स को पलीद करने वाली चीज़ें हैं और नमाज़ में कहकहा लगाना एक किस्म का जुर्म है जिसका कफ़ारह होना चाहिए।

अगर इन चीज़ों से शारेअ अलैहिस्सलाम वुजू करने का हुक्म दें तो कुछ अजब नहीं है और कहकहा का जुर्म इसलिए है कि नमाज़ में कहकहा किसी नफ़्सानी पलीदी के बाइस होता है जिसके इज़ाला के लिए वुजू करना लाज़िम हुआ।

(अल-मसालेहुल-अवलीया मौलाना थानवी रह. स0 38, व असरारे शरीअत)।

## हंसी से मुतअल्लिका मसाइल

मसअला : अगर नमाज़ में इतनी जोर से हंसी निकल गई

कि उसने अपने आप भी अपनी आवाज़ सुनी और उसके पास वालों ने भी सब ने सुन ली, जैसे खिल खिला कर हंसने में सब पास वाले सुन लेते हैं, इससे भी वुजू टूट जाता है और नमाज़ भी टूट गई। और अगर ऐसा हुआ कि अपने आपको तो हंसी की आवाज़ सुनाई दे मगर सब पास वाले न सुन सकें, अगर बहुत ही पास वाले सुन लें तो उससे नमाज़ टूट जाएगी वुजू न टूटेगा। और अगर हंसी में फकत दांत खुल गए आवाज़ बिल्कुल नहीं निकली, तो न वुजू टूटा न नमाज़ गई, नीज़ अगर छोटा बच्चा या बच्ची जो अभी जवान न हुए हों ज़ोर से नमाज़ में हंसे या सज्दा तिलावत में बालिग को हंसी आए तो वुजू नहीं जाता। हां वह सज्दा और नमाज़ जाती रहेगी जिसमें हंसी आई है। (बहिश्ती ज़ेवर स0 52, जिल्द अब्बल बहवाला आलमगीरी)

**मस्अला :** जनाजे की नमाज़ और तिलावत के सज्दे में कहकहा लगाने से वुजू नहीं जाता, बालिग हो या ना बालिग। (मुनिया स0 47, बाब सा युन्किज़ुल-वुजू)।

**मस्अला :** बालिग के हंसने में यह भी शर्त है कि यह हंसी रुकूअ और सज्दे वाली नमाज़ में आई हो, (ख्वाह वह हंसी देर तक न रही हो)। सज्दा-ए-तिलावत, नमाजे जनाज़ा वगैरह में कहकहा से सज्दा और नमाजे जनाज़ा तो बातिल हो जाता है, लेकिन वुजू नहीं टूटता। और अगर नमाज़ के ख़ारिज होने के इरादा से सलाम की बजाए कस्दन कहकहा लगा दिया तो वुजू तो टूट जाएगा, लेकिन नमाज़ फ़ासिद न होगी, यानी नमाज़ हो जाएगी क्योंकि हन्फीया रह के नज़्दीक सलाम के अलावा किसी और तरीका से भी ख़ुरूज मिनस्सलात यानी नमाज़ को

किसी और तरीका से भी खत्म किया जा सकता है। (किताबुल-फिक्ह स० 143, जिल्द अब्बल व इल्मुल-फिक्ह स० 70, व अहसनुल-फतावा स० 24, जिल्द 2, बहवाला रद्दुल-मुह्तार स० 134, जिल्द अब्बल)।

..... (ऐसा करना अच्छा नहीं, क्योंकि नमाज़ एक इबादत है और यह तरीका ग़ैर मुनासिब है।) (मुहम्मद रफ़ात कासमी गुफिरा लहू)।

**मसला :** हंसी की तीन किस्में हैं। एक कहकहा कि दूसरा भी उसकी हंसी को सुने। दूसरी किस्म ज़हक कि वह हंसी खुद सुने, दूसरा न सुने। तीसरी किस्म तबस्सुम जिसमें मुतलक आवाज़ न हो सिर्फ़ दांत खुल जाएं (जिसको मुस्कुराना भी कहते हैं)। कहकहा से नमाज़ और वुजू दोनों बातिल होते हैं, ज़हक से नमाज़ बातिल होती है, वुजू बातिल नहीं होता। और तबस्सुम से न नमाज़ जाती है और न वुजू। (दुर्र मुख्तार उर्दू स० 11, जिल्द अब्बल)।

**मसबला :** बालिग आदमी रुकूअ व सज्दा वाली नमाज़ में जोर से हंसे, जिसके लिए उसने मुस्तकिल तौर पर वुजू या तयम्मूम किया हो, फिर वह उस नमाज़ में हकीकतन हो या हुक्मन हो। हुक्मन की सूरत यह है, कि नमाज़ पढ़ते हुए उसे हदस हुआ जिससे वुजू टूट गया, चुनांचे वह खामोशी से नमाज़ छोड़ कर वुजू करने के लिए चला, कि वुजू करके बकिया नमाज़ पूरी कर लेगा, वुजू करके आ रहा था कि किसी बात पर वह जोर से हंगसने लगा, तो यहाँ गो हकीकतन नमाज़ के हुक्म में नहीं है मगर हुक्मन नमाज़ ही में है, इसलिए कि पहली

नमाज पर बुनियाद रखने वाला था, तो इन दोनों सूरतों में उस नमाजी का वुजू टूट जाएगा। और जोर से हंसना उसे कहा जाता है कि जिसे उसके आस पास वाला सुने।

**मसअला :** अगर मुक्तदी का इमाम नमाज में जोर से हंसा, या अमदन उसने हदस किया, फिर उसके बाद मुक्तदी जोर से हंसा, ख्वाह वह मुक्तदी मरबूक ही क्यों न हो, तो इस हालत में मुक्तदी का वुजू कहकहा से नहीं टूटेगा। इस वजह से कि जब इमाम जोर से हंसा या उसने जान बूझ कर हदस किया तो नमाज बातिल हो गई। अब मुक्तदी जब जोर से हंसा तो वह हंसना नमाज के खारिज में पाया गया, और नमाज के बाहर जोर से हंसने से वुजू नहीं टूटता है।

**मसअला :** अगर इमाम ने कस्दन नमाज में कलाम किया, और फिर मुक्तदी कहकहा मार कर हंसा तो मुक्तदी का वुजू नहीं टूटेगा।

**मसअला :** सलाम फेरने के वक्त कस्दन कहकहा लगाए, यहां पर कस्दन व अमदन की कैद इसलिए लगाई गई है कि "खुरुज बि सुनरही" यानी अपने फेअल से नमाज से बाहर आना पाया जाए तो इस सूरत में नमाज बातिल नहीं होगी, मगर वुजू जाता रहेगा, नमाज इस वजह से बातिल नहीं होगी कि नमाज के अखीर में कहकहा पाया गया है, और यह जो किया कि सलाम फेरने के वक्त इमाम ने कहकहा लगाया फिर मुक्तदी ने लगाया तो वुजू नहीं टूटेगा लेकिन अगर इमाम ने अमदन (जान बूझ कर) कलाम किया उसके बाद मुक्तदी जोर से हंसा तो मुक्तदी का वुजू नहीं टूटेगा, यहाँ पर बताया कि कहकहा और

कलाम में फर्क है, कलाम नमाज को क़तअ (ख़त्म) कर देता है। लिहाज़ा इस सूरत में जब तहारत (पाकी) ख़त्म नहीं हुई तो मुक्तादी की नमाज फ़ासिद नहीं हुई और कहकहा नमाज के अन्दर पाया गया, और जो कहकहा नमाज के अन्दर हो वह वुजू को तोड़ देता है, बख़िलाफ़ पहली सूरत के कि इमाम ने कहकहा लगाया, अमदन हदस किया, तो इसकी वजह से उसकी तहारत (पाकी) जाती रही तो, अब इस हाल में मुक्तादी का कहकहा हालते नमाज में नहीं पाया गया, लिहाज़ा इससे उसका वुजू नहीं टूटेगा। (कश्फ़ुल-असरार तरजमा दुर्रे मुख्तार स० 12, जिल्द अब्बल व इल्मुल-फ़िक्ह स० 65, जिल्द अब्बल)।

## पेट में करा कर होना या रीह रोकना ?

मस्अला : वुजू करते हुए या नमाज पढ़ते हुए रीह को रोक लिया और ख़ारिज न होने दिया तो वुजू बाकी है और नमाज सहीह है। इसलिए कि रीह का निकल जाना नाकिजे वुजू है। (फ़तावा दारुल-उलूम स० 146, जिल्द अब्बल बहवाला रदुल-मुहतार स० 126, जिल्द 1)

अगर नमाज पढ़ने में ध्यान बटे तो नमाज मक्रूह हो जाएगी। (रफ़अत कासमी)

मस्अला : अगर रीह निकलने का यकीन हो जाए, ख़्याह आवाज़ और बदबू हो या न हो, और वह शख्स माज़ूर न हो तो वुजू फिर करना चाहिए और अगर महज शुब्हा हो और इख़्तिलाज़ बसा हो तो वुजू नहीं गया, नमाज सहीह है। (फ़तावा दारुल-उलूम स० 148, जिल्द अब्बल बहवाला आलमगीरी फ़स्ल सानी सुनने वुजू स० 8, जिल्द अब्बल)।



**मस्अला :** अगर किसी वक्त पेट में करा कर होकर शुब्हा हो जाए तो इस किस्म के शक से वुजू हरगिज नहीं टूटता, जब तक रीह (हवा) निकलने का यकीन न हो जाए, आवाज़ सुन ले, या बदबू आ जाए, गरज़ यह कि किसी तरह यकीन हो जाए कि रीह निकल गई, जब तक शक रहता है वुजू नहीं टूटता, नमाज़ दुरुस्त और सहीह हो जाती है। (अल-जवाबुल-मतीन स० 10, व मज़ाहिरे हक स० 332 जिल्द अब्बल व फ़तावा रशीदिया स० 283, जिल्द 1)

## रीह निकलने से वुजू क्यों टूटता है ?

**सवाल :** मस्अला यह है कि अगर वुजू हवा खारिज होने की वजह से टूटा है तो सिर्फ वुजू करे। मालूम यह करना है कि जहां से हवा निकली है उसको तो धोया न जाए, इसके अलावा वुजू कर लिया जाए। वजह क्या है?

**जवाब :** इकसी वजह हुज़ूर सल्लल्लाहु अलैहि व सल्लम ने ब्यान नहीं फरमाई, सिर्फ वुजू का हुक्म फरमाया है। किसी की जुरअत है जो इसकी वजह दरयाफ़्त करे, यह अग्रे तअब्बुदी है। (फ़तावा महमूदिया स० 115, जिल्द 7, बहवाला हिदाया स० 8, जिल्द अब्बल)।

**रीह (हवा) के निकलने से बदबू की वजह से अन्दरूनी हालतें नफ़्स को एक किस्म की नजासत व यबूसत व जुअफ़ लाहिक होता है। (इज़्मेहलाल व कुदूरत) और फरिश्तों से दूरी हो जाती है और श्यातीन व जिन्नात उसको घेर लेते हैं, उसके बाद वुजू करने का हुक्म हुआ क्योंकि वुजू से नजासत व यबूसत व जुअफ़ दूर हो जाता है और फरिश्तों से कुर्ब और श्यातीन व ख़बाइस से दूरी हासिल होती है। (अल-मसालेहुल-अक्लीया स० 35)।**

**मस्अला :** रीह नाकिजे वुजू तो है, मगर नजासते गलीज़ा नहीं है, बल्कि ताहिर (पाक) है (जबकि नजासत उसके साथ न निकले तो) उसके निकलने से कपड़ा नापाक नहीं होता।

(कश्फुल-असरार स0 83, जिल्द 2)।

**मस्अला :** हर वह चीज़ नजासते गलीज़ा है जो आदमी के बदन से निकले और वुजू या गुस्ल को वाजिब करने वाली हो (अलावा रीह के) चुनांचे पेशाब, मनी, मज़ी, वदी, पीप, मुंह भर कर कय, खून बहता हुआ, हैज़ व निफ़ास का खून, यह सारी चीज़ें नजासते गलीज़ा हैं, अलाव शहीद के उस खून के जो उसके बदन पर है कि वह पाक है। (कश्फुल-असरार स0 84, जिल्द 2)।

## क्या वरीदी इंजेक्शन नाकिजे वुजू है ?

**मस्अला :** वरीदी (Interayenous) इंजेक्शन में सूई के वरीद में पहुंचने का यकीन हासिल करने का सिर्फ़ यही ज़रीआ है, कि पिचकारी में खून आ जाए, जब तक पिचकारी में खून नज़र नहीं आता उस वक़्त तक दवा बदन में दाख़िल नहीं की जाती, अज़ुलाती और जिल्दी इंजेक्शन में खून नहीं निकलता इसलिए सिर्फ़ वरीदी इंजेक्शन नाकिजे वुजू है (यानी वुजू तोड़ने वाला है) अज़ुलाती और जिल्दी नहीं।

बाकी रहा तदावी बिल-मुहर्रिम का मस्अला तो अगरचे पिचकारी में खून निकल कर दवा के साथ शामिल हो जाता है जिसकी वजह से दवा नजिस हो जाती है, लेकिन इंजेक्शन ख़ारजी इस्तेमाल में दाख़िल है, यही वजह है कि इंजेक्शन से रोज़ा नहीं टूटता। और ख़ारजी तौर पर तदावी बिल-मुहर्रिम जाइज़ है।

(अहसनुल-फ़तावा स0 24, जिल्द 2)

**मस्अला :** अगर किसी ने सूई की नोक चिभोई, उसकी वजह से खून निकला, मगर अपनी जगह से वह नहीं बहा, तो यह भी नाकिजे वुजू नहीं है। (कश्फुल-असरार स0 18, जिल्द अब्बल)।

**मस्अला :** वुजू टूटने (नक्जे वुजू) के लिए खून का निकलना और दाखिल करना दोनों बराबर हैं, लिहाजा जिस तरह खून निकलना नाकिजे वुजू है उसी तरह खून निकालने से भी वुजू टूट जाता है इसीलिए वरीदी इंजेक्शन भी नाकिजे वुजू है। यानी वुजू टूट जाता है। (अहसनुल-फतावा स0 38, जिल्द 2, बहवाला रहुल-मुह्तार स0 127, जिल्द अब्बल)।

**मस्अला :** इंजेक्शन लगवाना, बदन में दवा, खून, ग्लोकोज चढ़वाना, अगर इन चीजों के इस्तेमाल से खून, पीप वगैरह कुछ बदन से न निकले तो वुजू नहीं टूटेगा, इसलिए कि नाकिजे वुजू खूरूजे नजासत है। (यानी गन्दगी के निकलने से वुजू टूट जाता है) और वह यहां पर नहीं पाया गया। लेकिन अगर इंजेक्शन के जरीआ खून बदन से निकालना मक्सूद हो तो इससे वुजू टूट जाएगा। यह नाकिजे वुजू है। (निजामुल-फतावा स0 44, जिल्द 1, बहवाला आलमगीरी स0 6, जिल्द अब्बल व दुर्रे मुख्तार स0 90, जिल्द)।

**मस्अला :** इंजेक्शन और जोंक के जरीआ खून निकालने से अगर निकला हुआ खून बह पड़ने की मिकदार में हो तो वुजू टूट जाएगा।

कबीरी में है कि फस्द लगाया और बहुत सारा खून जख्म से निकला और जख्म के जाहिरी हिस्से पर जर्रा बराबर भी खून नहीं लगा, इससे वुजू टूट जाएगा।

पहले जमाना में आल-ए-फस्द (इंजेक्शन की तरह) सींगी थी; आज के जदीद दौर में इंजेक्शन उसी आलए फस्द की बदली हुई सूरत है जोक (खून चूसने वाला जानवर) के जरीआ खून निकाला जाता है, इसका भी यही हुकम है। (फतावा रहीमिया स0 268, जिल्द 4, बहवाला दुर्रे मुख्तार स0 129, जिल्द अव्वल व कबीरी स0 134)।

(वरीदी इंजेक्शन रग में लगने वाला : Intera venous)

(गोश्त में लगने वाला अजुलाती : Muscular)

(जिल्द में लगने वाला जिल्दी : Subcutaneous)

(मुहम्मद रफ़ात कासमी गुफिरा लहू)

**क्या मख्सूस हिस्सा को छूने से वुजू टूट जाएगा?**

मस्अला : उज्जे मख्सूस को छूने से वुजू नहीं टूटता। अगरचे शहवत के साथ हो (जबकि मजी वगैरह न निकली हो) ख्वाह हथेली से छुआ जाए, या उंगलियों के अन्दरूनी जानिब से।

मस्अला : इसी तरह बदन के किसी भी हिस्से को छूने से वुजू नहीं टूटता, चुनांचे अगर किसी ने अपने पाखाने के मकाम को हाथ लगाया तो वुजू नहीं टूटेगा। लेकिन अगर उंगली या कोई और चीज़ मसलन हुक्ना (दवाई चढ़ाने की नल्की) का सिरा दाखिल किया गया और वह छुप गया तो वुजू टूट जाएगा क्योंकि यह अमल अन्दरूनी हिस्से में कुछ डालने और निकालने के बराबर है जो नवाकिजे वुजू में से है, यानी वुजू टूट जाएगा।

मस्अला : अगर कुछ हिस्सा दाखिल हुआ और अन्दर गाइब नहीं हुआ था कि उसको निकाल लिया तो देखना चाहिए कि अगर वह तर (भीगा हुआ) है या उसमें बदबू है तो वुजू टूट

जाएगा, वरना नहीं। इसी तरह औरत अगर अपनी उंगली या रूई वगैरह अंदाम निहानी (शर्मगाह) में डाले और तर निकले तो वुजू टूट जाएगा वरना नहीं। (किताबुल-फिक्ह स0 140, जिल्द अब्बल व मजाहिरे हक स0 337 जिल्द अब्बल)।

**मस्अला :** शर्मगाह को हाथ लगाने से वुजू नहीं टूटता जबकि मजी न निकली हो, (आपके मसाइल स0 41, जिल्द 1)

**मस्अला :** छूना अज्जाए बदन में से किसी जुज्बे बदन से भी हो नाकिजे वुजू नहीं है, यानी वुजू नहीं टूटता, ख्वाह छूने वाला और जिसको छुआ गया हो दोनों बरहना (नंगे) हों। चुनांचे अगर कोई वुजू करके अपनी बीवी के साथ एक ही पलंग (बेड वगैरह) पर लेट गया और वह दोनों बरहना थे, और एक का वुजूद दूसरे से लग गया, तो दोनों में से किसी का वुजू नहीं टूटेगा, बशर्तेकि दो बातें पेश न आई हों। एक यह कि मजी वगैरह खारिज न हुई हो, दूसरे यह कि शर्म गाहें बाहम (आपस में) न लगी हों। ऐसी सूरत में मर्द का वुजू टूट जाएगा, अगर उसको इस्तादगी हुई और दोनों के दरमियान बदन की हरा रत के एहसास से मानेअ होने वाली कोई चीज हाएल न रही हो। लेकिन औरत का वुजू महज शर्म गाहों के बाहम मस करने (छूने) ही से टूट जाएगा जबकि मर्द को इस्तादगी हुई हो।

**मस्अला :** अगर दो औरतें बरहना हालत में इकट्ठी लेटें और उनकी शर्मगाहें बाहम मिल जाएं तो दोनों का वुजू टूट जाएगा। (किताबुल-फिक्ह स0 137, जिल्द अब्बल, दुर्रे मुख्तार स0 12, जिल्द अब्बल)।

दो बालिग आदमियों की शर्मगाहें मिल जाएं ख्वाह दोनों मर्द

हों या औरतें या एक मर्द और दूसरी औरत, बशर्तकि दरमियान में कोई ऐसी चीज़ हाएल न हो जिस की वजह से एक को दूसरे के जिस्म की हरारत महसूस न हो सके। (इल्मुल-फिक्ह स० 67 ता स० 69, जिल्द अब्वल व आपके मसाइल स० 38, जिल्द 2)।

**मस्अला :** मर्द व औरत के उज्व मख्सूस को शर्मगाह कहा जाता है, शहवत के वक़्त उनमें कुदरती तौर पर उभार (इस्तादगी) पैदा हो जाता है, उसे इतिशार कहते हैं। इस खुली मुबाशरत से दोनों का वुजू टूट जाता है, जबकि दोनों की शर्मगाहें इतिशार के साथ (दरमियान में कोई चीज़ कपड़ा वगैरह हाएल न हों) आपस में मिल जाएं, चाहे मज्जी भी न निकले, ख्वाह यह मुबाशरत (मिलना) दो औरतों के दरमियान हो, ख्वाह दो मर्दों के दरमियान, या एक मर्द और एक औरत के दरमियान।

(दुर्रे मुख़ार स० 12, जिल्द अब्वल)।

**मस्अला :** वुजू के बाद किसी का सत्र (जिस्म का वह हिस्सा जिसका छुपाना जरूरी है) देख लिया, या अपना सत्र खुल गया, या बेगैर कपड़ों के (बरहना) नंगे होकर गुस्ल किया तो उसका वुजू दुरुस्त है, फिर वुजू दुहराने की जरूरत नहीं है, अल्बत्ता बेगैर मज्बूरी के किसी का सत्र देखना या अपना सत्र दिखाना गुनाह की बात है। (बहिश्ती ज़ेवर स० 53, जिल्द अब्वल, फ़तावा दारुल-उलूम स० 143, जिल्द 1)।

**मस्अला :** मर्द या औरत का सत्र देखने से या सत्र बरहना हो जाने से या अपना सत्र देखने से वुजू न जाएगा। (इल्मुल-फिक्ह स० 70, जिल्द अब्वल)।

**मस्अला :** वुजू के दौरान घुटने खुल जाने से वुजू में कोई

नक्स नहीं आता, अल्बत्ता दूसरों के सामने बिला जरूरत घुटने खोलने का सख्त गुनाह है। (अहसनुल-फतावा स0 24, जिल्द 2, फतावा दारुल-उलूम स0 35, जिल्द अब्बल)।

**मसअला :** मर्द या औरत अपने खास हिस्सा में तेल या कोई दवा या पानी डालें पिचकारी से या और किसी तरह से और वह बाहर निकल आए तो इससे वुजू न टूटेगा, इसलिए कि खास हिस्सा में नजासत नहीं रहती, ताकि यह एहतेमाल न हो कि यह तेल वगैरह उस नजासत पर हो कर वापस आया है। (इल्मुल-फिक्ह स0 70, जिल्द अब्बल)।

## मर्द या औरत अपने खास हिस्सा में जाजिब वगैरह रखें?

**मसअला :** मर्द को औरत या औरत का खास हिस्सा, किसी का मुश्तरक हिस्सा, या अपना खास हिस्सा छूने से वुजू न जाएगा, और इसी तरह औरत का वुजू मर्द या मर्द का खास हिस्सा, या मुश्तरक हिस्सा, या अपना खास हिस्सा, या मुश्तरक हिस्सा छूने से न जाएगा।

**मसअला :** अगर कोई मर्द या औरत अपने खास हिस्सा में कोई चीज मिस्ल रूई, कपड़े वगैरह के रख लें और नजासत (नापाकी) अन्दर से निकल कर उस कपड़े को तर कर दे तो वुजू न जाएगा, बशर्तकि कपड़े की बाहर की जानिब इस नजासत का कुछ असर न हो, या वह कपड़ा उस खास हिस्सा में इस तरह रखा हो कि बाहर से नजर न आए।

**मिसल्ला :** (1) किसी मर्द ने अपने खास हिस्सा में रूई रख

नक्स नहीं आता, अल्बत्ता दूसरों के सामने बिला जरूरत घुटने खोलने का सख्त गुनाह है। (अहसनुल-फतावा स0 24, जिल्द 2, फतावा दारुल-उलूम स0 35, जिल्द अब्बल)।

**मसअला :** मर्द या औरत अपने खास हिस्सा में तेल या कोई दवा या पानी डालें पिचकारी से या और किसी तरह से और वह बाहर निकल आए तो इससे वुजू न टूटेगा, इसलिए कि खास हिस्सा में नजासत नहीं रहती, ताकि यह एहतैमाल न हो कि यह तेल वगैरह उस नजासत पर हो कर वापस आया है।

(इल्मुल-फिक्ह स0 70, जिल्द अब्बल)।

## मर्द या औरत अपने खास हिस्सा में जाज़िब वगैरह रखें?

**मसअला :** मर्द को औरत या औरत का खास हिस्सा, किसी का मुश्तरक हिस्सा, या अपना खास हिस्सा छूने से वुजू न जाएगा, और इसी तरह औरत का वुजू मर्द या मर्द का खास हिस्सा, या मुश्तरक हिस्सा, या अपना खास हिस्सा, या मुश्तरक हिस्सा छूने से न जाएगा।

**मसअला :** अगर कोई मर्द या औरत अपने खास हिस्सा में कोई चीज़ मिस्ल रुई, कपड़े वगैरह के रख लें और नजासत (नापाकी) अन्दर से निकल कर उस कपड़े को तर कर दे तो वुजू न जाएगा, बशर्तकि कपड़े की बाहर की जानिब इस नजासत का कुछ असर न हो, या वह कपड़ा उस खास हिस्सा में इस तरह रखा हो कि बाहर से नज़र न आए।

**मिसला :** (1) किसी मर्द ने अपने खास हिस्सा में रुई रख



ली और पेशाब या मनी ने अपने खास मकाम से आकर उस रूई को तर कर दिया मगर उस रूई का वह हिस्सा जो बाहर से दिखाई देता है तर नहीं हुआ, या वह रूई उस खास हिस्सा में ऐसी छुपी हुई हो कि बाहर से बिल्कुल नज़र नहीं आती तो इस सूरत में अगर पूरी रूई तर हो जाए तब भी उस मर्द का वुजू न जाएगा।

(2) या किसी औरत ने अपने खास हिस्सा में रूई या कपड़ा रख लिया और पेशाब या हैज़ ने अपने मकाम से आकर उस रूई या कपड़े को तर कर दिया, मगर रूई या कपड़े का वह हिस्सा जो बाहर से दिखलाई देता है तर नहीं हुआ या वह रूई और कपड़ा उस खास हिस्सा में ऐसा छुप गया हो कि बाहर से नज़र न आता हो, तो इस सूरत में अगर पूरी रूई या कपड़ा तर हो जाए तब भी उस औरत का वुजू न जाएगा।

मसअला : अगर कोई मर्द या औरत अपने मुश्तरक हिस्सा में रूई या कपड़ा वगैरह रख लें और उस रूई या कपड़े का वह हिस्सा जो अन्दर है नजासत से तर हो जाए मगर वह हिस्सा जो बाहर है तर न हो या वह भी तर हो जाए और वह रूई वगैरह मुश्तरक हिस्सा में ऐसी छुप गई हो कि बाहर से नज़र न आती हो तो इन सब सूरतों में वुजू न जाएगा।

(इल्मुल-फिक्ह स0 71, जिल्द अब्वल)।

मसअला : अगर कोई शख्स किसी मुर्दा जानवर के साथ बुरा काम करे तो उसका वुजू न जाएगा। जब तक कि मजी या मनी न निकले।

मसअला : मनी अपने मकाम से निकली मगर उसने अपने

खास हिस्सा को इस जोर से दबा लिया कि मनी बाहर बिल्कुल नहीं निकली तो वुजू न जाएगा। (और गुस्ल वाजिब न होगा)।

**मस्अला :** अगर दो शख्स अपने खास हिस्सों को मिला दें मगर दरमियान में मिस्ल मोटे कपड़े वगैरह के कोई ऐसी चीज हाइल हो जो एक को दूसरे के जिस्म की हरारत (गर्मी) न महसूस होने दे तो वुजू न जाएगा, ख्वाह दोनों मर्द हों या दोनों औरतें या एक औरत दूसरा मर्द, बालिग हों या नाबालिग।

(इल्मुल-फिक्ह स0 72, जिल्द अव्वल)।

## शर्मगाह में उंगली करने पर वुजू का हुक्म

**मस्अला :** अगर किसी ने अपनी बीबी की शर्मगाह में उंगली दाखिल की तो औरत का वुजू टूट गया, ख्वाह उंगली पर कपड़ा हो या न हो, इसलिए कि जब उंगली निकलेगी तो उस पर नजासत जरूर लगेगी और खुरुजे नजासत नाकिजे वुजू है। अल्बत्ता अगर उंगली फरजे दाखिल में यानी गोल सूराख के अन्दर नहीं गई तो वुजू नहीं गया।

(अहसनुल-फतावा स0 20, जिल्द 1)

**मस्अला :** नमाज़ के दौरान नमाज़ में पाखाना के मकाम से कीड़ा बाहर निकल आए तो नमाज़ और वुजू टूट जाएगा, लिहाज़ा नमाज़ न होगी। (अहसनुल-फतावा स0 22, जिल्द 2, बहवाला रहुल-मुह्तार स0 126, जिल्द 1)

## शर्मगाह के बाहर के हिस्सा पर उंगली लगाने

### पर वुजू का हुक्म :

**सवाल :** क्या यह हो सकता है कि कोई सैलान की मरीज़ा औरत नमाज़ या तिलावत के दौरान कुछ वक्फे से खाल के

अन्दर उंगली से छू कर देख लिया करे कि आया पानी निकला है या नहीं और अगर उसने उसी तरीका से देखा मगर जगह बिल्कुल पाक थी तो इस सूरत में उसकी शर्मगाह देखने और छूने से वुजू टूटेगा या नहीं?

जवाब : इससे वुजू नहीं टूटेगा, अल्बत्ता आगे गोल सूराख के अन्दर उंगली दाखिल करने से वुजू टूट जाता है, इसलिए कि उंगली के साथ अन्दरूनी नजासत भी बाहर आएगी।

(अहसनुल-फतावा स0 26, जिल्द 2)

मस्अला : किसी ने वुजू करने के बाद अपनी शर्मगाह पर तरी देखी जो बह रही थी, तो वह दोबारा वुजू कर ले और अगर उसको यह मालूम न हो सके कि वह है क्या? यानी सिर्फ वहम सा हो, हकीकत कुछ न हो तो तवज्जोह न दे और शैतानी वसवसा समझ कर नज़र अंदाज कर दे। (कश्फुल-असरार स0 18, जिल्द अब्वल)।

## नाखुन पालिश के होते हुए वुजू का हुक्म

मस्अला : आजकल औरतें अपने नाखुनों पर जो पालिश लगाती हैं उस पालिश के नाखुन पर मौजूद होते हुए वुजू और गुस्ल सहीह नहीं होता, इसलिए कि उसकी वजह से पानी नाखुन तक नहीं पहुंचता है। ऐसी सूरत में औरतों की नमाज़ सहीह नहीं होती। और जितनी नमाज़ें अब तक पढ़ी हैं उन सब का लौटाना वाजिब है।

(अहसनुल-फतावा स0 26, जिल्द 2, नमाज़ मस्नून स0 72)।

मस्अला : ऐसी तर्ज़िन हराम है जो शर्ई फ़राइज़ की सेहत से मानेअ हो, जो चीज़ें बदन तक पानी पहुंचने से मानेअ हों उनकी

## मरजे सैलान में हिफाज़ते वुजू की तदबीर :

**सवाल :** किसी औरत को पानी (पेशाबगाह से) खारिज होता है लेकिन उसको यह बिल्कुल पता नहीं चलता कि पानी किस वक्त और कब आता है, जब तक वह उसको नहीं देखती, कभी तो कम बहता है और कभी ज़्यादा, नमाज़ शुरू करने से पहले उसने देखा तो कुछ भी नापाकी नज़र न आई, लेकिन नमाज़ के दस मिनट के बाद देखा तो पानी निकला हुआ था, जो कि खाल के अन्दर था और उससे शल्वार गीली नहीं हुई थी, नमाज़ तक्रीबन पौन घन्टा तक जारी रही, पच्चीस मिनट बाद देखा तो पानी निकला हुआ था, तो क्या इस सूरत में नमाज़ हो गई या नहीं?

जबकि उसको यह हरगिज़ ख़बर नहीं कि यह पानी दौराने नमाज़ खारिज हुआ था या नमाज़ से फ़ारिग होने के बाद, अगर उससे नमाज़ टूटी है तो क्या सारी नमाज़ जो उस वक्त तक पढ़ी गई थी लौटाए या सिर्फ़ फर्ज़?

**जवाब :** जब नमाज़ के अन्दर वुजू टूटने का यकीन न हो नमाज़ हो जाएगी, ऐसी भरीज़ा शर्मगाह के अन्दर इस्फंज रख लिया करे जो पानी को ज़ब्ब करता रहेगा, जब तक इस्फंज के उस हिस्सा पर रुतूबत नहीं आएगी जो शर्मगाह के गोल सूराख़ से बाहर है उस वक्त तक वुजू नहीं टूटेगा। (अहसनुल-फ़तावा स0 8, जिल्द 2)।

**मस्अला :** अक्सर औरतों के सफ़ेद रुतूबत हमेशा बहती रहती है वह ख़्वाह किसी वजह से हो, नाकिज़े वजू है (उसके आने और निकलने से वुजू टूट जाता है) और नापाक है, लेकिन अगर यह रुतूबत हर वक्त बहती रहती हो तो वह औरत माज़ूर है। (इम्दादुल-फ़तावा स0 112, जिल्द अब्बल)।

## बवासीर की जो रुतूबत बाहर न आए उसका हुकम ?

सवाल : बवासीर की फुंसी से मवाद निकलने के बाद दाद की तरह हो जाए और उनके अन्दर रुतूबत हो मगर साइल न हो (बहती हुई न हो) अल्बत्ता उठते बैठते कपड़े को लगी हो, तो इस सूरत में क्या वुजू टूट जाता है और कपड़ा नापाक हो जाता है?

जवाब : जो रुतूबत जख्म से बाहर न बहे और साइल न हो उससे वुजू नहीं टूटता, और कपड़ा भी नापाक नहीं होता क्योंकि काएदा कुल्लीया फुकहा लिखते हैं -

پس جو سورت आपने तहरीर फरमाई  
ہے उसمے نہ وُجُو ٹوٹتا ہے اور نہ کپڑا ناپاک ہوتا ہے।  
(फतावा دارुल-उलूम स0 137, जिल्द अब्वल बहवाला  
रहुल-मुहत्तार स0 130, जिल्द अब्वल बाब नवाकिजुल-वुजू)।

मस्अला : अगर किसी बवासीर वाले के बवासीर के मस्से बाहर (मक्अद से) निकल आए तो अगर उसने अपने हाथ से उसे अन्दर कर दिया तब उसका वुजू टूट जाएगा और अगर वह खुद अन्दर चले गए हैं तो वुजू नहीं टूटेगा, अल्बत्ता अगर नजासत ज़ाहिर हो तो वुजू टूट जाएगा, नीज़ इसी तरह किसी की मक्अद (पाखाना के मकाम) से कीड़े का कुछ हिस्सा निकला फिर वह खुद ही अन्दर घुस गया तो नाकिजे वुजू नहीं है। (जबकि नजासत न गिरे।) (कश्फुल-असरार स0 16, जिल्द अब्वल)।

मस्अला : बवासीर वाले के या आम किसी आदमी के मक्अद (पाखाने के मकाम) से कांच निकल आई तो अगर खुद-ब-खुद

निकल कर अन्दर चली गई तो वुजू नहीं टूटता जब तक नजासत ज़ाहिर न हो। और अगर हाथ या कपड़ा वगैरह से अन्दर करेंगे तो वुजू टूट जाएगा। (कश्फुल-असरार स० 94, जिल्द अब्बल)।

### पागल और मजनून के वुजू का हुक्म :

मस्अला : अगर किसी के हवास में खलल हो जाए लेकिन यह खलल जुनून और मदहोशी की हद को न पहुंचा हो तो वुजू न जाएगा। (इल्मुल-फिक्ह स० 70, जिल्द 1)

मस्अला : बेअक्ल, मजनून, मिर्गी ज़दह, मदहोश और मख़्रूतुल-हवास पर वुजू वाजिब नहीं है। अगर वह वुजू करेंगे तो वुजू सहीह न होगा, चुनांचे अगर किसी फातिरुल-अक्ल ने वुजू कर लिया और घड़ी भर यानी वुजू करने के बाद उस मरज़ से नजात हो गई तो उस वुजू से नमाज़ दुरुस्त न होगी। और जुनून ज़दह इंसान का भी यही हुक्म है।

(किताबुल-फिक्ह स० 82, जिल्द अब्बल)।

मस्अला : बे होशी, गशी और जुनून (पागल पन वाला) (अगर बावुजू हों तो) वुजू को तोड़ डालते हैं और उस नशा से भी वुजू टूट जाता है जिससे आदमी झूमने लगे, ख्वाह यह नशा भंग खाने की वजह से क्यों न हुआ हो। (या शराब वगैरह से)

(दुर्र मुख्तार उर्दू स० 10, जिल्द अब्बल)।

मस्अला : पागल के लिए गुस्त मुस्तहब है जिसको इफाका हो गया हो, और इसी तरह बेहोश के वास्ते इफाका के बाद गुस्त मुस्तहब है।

मस्अला : अगर बेहोशी हो गई या जुनून से अक्ल जाती रही तो वुजू जाता रहता है, चाहे बेहोशी व जुनून थोड़ी देर ही

रहा हो, इसी तरह अगर तम्बाकू (बीड़ी व सिग्रेट) वगैरह कोई भी नशा की चीज़ खा ली और इतना नशा हो गया कि अच्छी तरह चला नहीं जाता और कदम इधर उधर बहकता और डगमगाता है तो भी वुजू जाता रहा। (बहिश्ती ज़ेवर स० 52, जिल्द अब्बल बहवाला आलमगीरी बाब मा युन्किज़ुल-वजू स० 17, जिल्द अब्बल। मज़ाहिरे हक़ जदीद स० 327, जिल्द अब्बल)।

**मस्अला :** वुजू करने के बाद अक्ल जाती रहे, ख्वाह जुनून से या मिर्गी के दौरा से या बेहोशी से, या ऐसी चीज़ के इस्तेमाल करने से जो अक्ल को खो देती है। मसलन शराब, गांजा और भंग वगैरह तमाम गाफिल करने वाली चीज़ें, नींद भी उन ही में से है जिन से वुजू टूट जाता है, यह इसलिए नहीं कि नींद खुद वुजू तोड़ने वाली है, बल्कि इस लिए कि नींद की हालत में वुजू तोड़ने वाली बात लाहिक हो सकती है।

(किताबुल-फिक्ह स० 131, जिल्द अब्बल)।

(और नींद की वजह से उसका इल्म नहीं रहेगा।) (मुहम्मद रफ़ात कासमी गुफिरा लहू)।

**मस्अला :** महज शराब पीने से वुजू नहीं टूटता जब तक नशा न हो, अल्बत्ता मुंह नापाक हो जाता है, इसलिए कि शराब नजिस है और उसका पीना हराम है। (फ़तावा महमूदिया स० 36, जिल्द 2)।

**मस्अला :** हमेशा शराब पीने वाले के बदन से पसीना निकले तो उस पसीना के निकलने की वजह से वुजू नहीं टूटेगा। (इल्मुल-फिक्ह स० 72, जिल्द अब्बल व स० 73, जिल्द अब्बल व किताबुल-फिक्ह स० 12, जिल्द अब्बल)।

**मस्अला :** कोई गुनाह करने से या काफिर हो जाने से वुजू नहीं जाता।

**मस्अला :** हुक्का, बीड़ी, सिग्रेट, पान से वुजू नहीं टूटता (जबकि नशा की वजह से अक्ल न जाए) लेकिन नमाज से पहले मुंह की बदबू का दूर करना जरूरी है, अगर मुंह से हुक्का, सिग्रेट की बदबू आती हो तो नमाज मकरूह हो जाती है। (आपके मसाइल स0 41, जिल्द 3, व फतावा दारुल-उलूम स0 143, जिल्द अव्वल)।

**मस्अला :** किसी ने वुजू किया उसके बाद अपने किसी मुसलमान भाई की गीबत की, या झूठ बोला, या काफिर हो गया तो उसका वुजू नहीं जाएगा। (इल्मुल-फिक्ह स0 73, जिल्द अव्वल)।

(यानी वह गीबत करने वाला और झूठ बोलने वाला और काफिर होने के बाद मुसलमान होने तक उसी वुजू से नमाज पढ़ सकते हैं बशर्तकि और किसी वजह से वुजू न टूटा हो तो उसी वुजू से नमाज पढ़ सकते हैं।) (रिफअत)

## वुजू में गर्मी दाने से पानी निकलने का हुक्म

**मस्अला :** मौसमे गर्मा और बरसात में अक्सर गर्मी में दाने निकल आते हैं और कुचल देने से उनमें से पानी निकलता है, अगर दाना टूटने से पानी अज़ खुद नहीं बहा, बल्कि हाथ या कपड़ा लगने से फैल गया तो वुजू नहीं टूटा, और अगर पानी, जख्म से उभर कर ऊपर आ गया और दाना के सूराख से जाइद जगह फैल गया मगर ऊपर उभरने के बाद नीचे नहीं उतरा तो उसके नाकिज़ होने में इख़िलाफ़ है, राजेह यह है कि नाकिज़



नहीं है, यानी उससे वुजू नहीं टूटेगा। (अहसनुल-फतावा स0 29, जिल्द 2, बहवाला रदुल-मुह्तार स0 125, जिल्द अब्बल)।

**मस्अला :** खुजली के दानों से बाज़ मरतबा मुसलसल पानी बहता है, अगर वह पानी अपनी जगह से बह जाए तो नाकिजे वुजू भी है (यानी जब वह पानी ज़्यादा होने की वजह से अपनी जगह से फैल जाए तो वुजू टूट जाएगा) और जिस कपड़े पर लग जाए वह भी नजिस हो जाएगा। (फतावा महमूदिया स0 32, जिल्द 2)।

**मस्अला :** अगर छाती से पानी निकलता है और दर्द भी होता है तो वह नजिस है उससे वुजू जाता रहेगा, और अगर दर्द नहीं है तो नजिस नहीं है और इससे वजू भी न टूटेगा।

(बहिश्ती ज़ेवर स0 52, जिल्द अब्बल बहवाला दुर्रे-मुख्तार स0 17, जिल्द अब्बल)।

## वुजू करने के बाद कांच निकल आई ?

**मस्अला :** अगर किसी के मुश्तरक हिस्सा का कोई जुज़्व बाहर निकल आए जिसको हमारे उर्फ आम में कांच निकलना कहते हैं तो इससे वुजू जाता रहता है, ख्वाह वह खुद बखुद अन्दर चला जाए या किसी लकड़ी, कपड़े या हाथ वगैरह के जरीआ अन्दर पहुंचाया जाए। (बहिश्ती ज़ेवर स0 13, जिल्द 11, बहवाला शामी स0 155, इल्मुल-फिक्ह स0 65, जिल्द अब्बल)।

**मस्अला :** जोंक या खटमल या और कोई जानवर अगर इस क़दर खून पिए कि वह अगर ज़िस्म पर छोड़ा जाए तो अपनी जगह से बह कर दूसरी जगह चला जाए तो वुजू टूट जाएगा। (इल्मुल फिक्ह स0 65, जिल्द अब्बल)

**मस्अला :** किसी ने जोंक लगावाई (एक जानवर होता है

छिपकली से छोटा, खून चूसता है) और जोंक में इतना खून भर गया कि अगर बीच में से उसको काट दिया जाए तो खून बह पड़े तो वुजू जाता रहा, और अगर इतना न पिया हो बल्कि बहुत कम पिया हो तो वुजू नहीं टूटा।

**मस्अला :** मच्छर, मक्खी, या खटमल ने खून पिया तो वुजू नहीं टूटा। (बहिश्ती ज़ेवर स0 51, जिल्द 1, कबीरी स0 34)।

(चेचड़ी, वुजू तोड़ने में जोंक की तरह है, अगर जोंक और चेचड़ी बड़ी न हों कि उससे बहता खून न निकले तो उसके काटने से वुजू नहीं टूटता, जैसे मच्छर और मक्खी कि उनके काटने से वुजू नहीं टूटता क्योंकि उनमें बहने वाला खून नहीं होता।) (मुहम्मद रफ़ात कासमी गुफिरा लहू)।

## वुजू में फोड़े और फुंसी से मुतअल्लिक मसाइल

**मस्अला :** किसी ने अपने फोड़े या छाले के ऊपर का छिल्का यानी खोड़न नोच डाला और उसके नीचे खून या पीप दिखलाई देने लगी लेकिन वह खून, पीप अपनी जगह पर ठहरा हुआ है किसी तरफ़ निकल के बहा नहीं तो वुजू नहीं टूटा और अगर बह पड़ा तो वुजू टूट गया।

**मस्अला :** किसी के फोड़े में बड़ा गहरा घाव हो गया तो जब तक खून पीप उसी घाव के सूराख के अन्दर ही अन्दर है बाहर निकल कर बदन पर न आए उस वक्त तक वुजू नहीं टूटता।

**मस्अला :** अगर फोड़े फुंसी का खून खुद से नहीं निकला, बल्कि उसको दबा कर निकाला है तब भी वुजू टूट जाएगा जबकि वह खून बह जाए।

**मस्अला :** अगर किसी के जख्म से ज़रा-ज़रा सा खून

निकलने लगा, उसने उस पर मिट्टी डाल दी, या कपड़े से पोंछ लिया, फिर उसके बाद ज़रा सा निकला फिर उसने पोंछ डाला, इसी तरह कई दफा किया कि खून बहने न पाया तो दिल-दिल में सोचे (ख़्याल करे) अगर ऐसा मालूम हो कि अगर यह पोंछा न जाता तो बह पड़ता तो वुजू टूट जाएगा। और अगर ऐसा न हो कि पोंछा न जाता तब भी न बहता तो वुजू न टूटेगा। (बहिश्ती ज़ेवर स० 50, जिल्द अब्बल बहवाला रद्दुल-मुहत्तार स० 17, जिल्द अब्बल व शरह तन्वीर स० 25, जिल्द अब्बल व किताबुल-फ़िक्ह स० 129, जिल्द अब्बल)।

**मस्अला :** किसी के फोड़ा या फुंसी हो और उससे खून पीप निकलता है, इसी वजह से उस पर रुई (वगैरह) रख कर पट्टी बांध दी है, अन्दर अन्दर खून निकलता रहता है पट्टी बांधने की वजह से बाहर नहीं आता, अगर इतना खून निकले कि उसे रोका जाता तो जख्म के मकाम से आगे बढ़ जाता तो वुजू टूट जाएगा। (फ़तावा रहीमिया स० 268, जिल्द 4, बहवाला कबीरी स० 130, व शामी स० 129, जिल्द अब्बल व इल्मुल-फ़िक्ह स० 65, जिल्द अब्बल)।

**मस्अला :** जिन्दा आदमी के जिस्म से अगर खून या पीप या कोई नापाक चीज़ निकले तो वुजू टूट जाता है बशर्ते कि कोई चीज़ इंसान के जिस्म से टपक जाए या अपने मकाम से बह कर उस मकाम पर पहुंच जाए जिसका धोना वुजू या गुस्ल में फर्ज या वाजिब है।

**मस्अला :** अगर जिन्दा आदमी के जिस्म से कोई नापाक चीज़ निकले और अपने मकाम से न बहे, मगर ऐसी हो कि वह

जिस्म पर छोड़ दी जाए तो जरूर अपनी जगह से बह कर दूसरी जगह चली जाए, तो वुजू टूट जाएगा। (इल्मुल-फिक्ह स0 65, जिल्द अब्वल)।

**मस्अला :** जिस्म के किसी हिस्सा से सफेद पानी निकले और उसके निकलने से इंसान को तकलीफ हो तो वुजू टूट जाएगा ख्वाह जाहिर में कोई ज़ख्म मालूम होता हो या नहीं। और अगर उसके निकलने से तकलीफ न हो मगर कोई तबीब (डॉक्टर वगैरह) हाज़िक तज्वीज़ करे या और किसी तरीका से मालूम हो जाए कि यह पीप है और किसी ज़ख्म से आई है तब भी वुजू टूट जाएगा। (इल्मुल-फिक्ह स0 66)।

## वुजू में ज़ख्म से मुतअल्लिक मसाइल

**मस्अला :** अगर किसी के कोई ज़ख्म हो, उसमें से कीड़ा निकले या कान में से निकले, या ज़ख्म में से कुछ गोश्त कट कर (अज़ खुद) गिर पड़ा और खून नहीं निकला तो उससे वुजू नहीं टूटा। (बहिश्ती ज़ेवर स0 49, जिल्द अब्वल, मज़ाहिरे हक जदीद स0 327, जिल्द अब्वल)।

**मस्अला :** अगर ज़ख्म को पानी नुक्सान देता है तो उस जगह को धोने के बजाए उस पर मसह कर सकते हैं।

**मस्अला :** अगर ज़ख्म में से खून हर वक़्त रिस्ता रहता है और किसी वक़्त भी मौकूफ नहीं होता तो हर नमाज़ के पूरे वक़्त के अन्दर एक बार वुजू कर लेना काफी है और अगर कभी रिस्ता है और कभी नहीं तो जब भी खून निकल कर बह जाए तो दोबारा वुजू करना होगा। (आपके मसाइल स0 37, जिल्द 2)।

**मस्अला :** ज़ख्म से खून वगैरह निकल कर ज़ख्म ही रहे

और जख्म ऐसा हो कि जिसका धोना नुक्सान करे तो वुजू न जाएगा। (इल्मुल-फिक्ह स0 71, जिल्द अब्बल)।

मस्अला : आज्ञाए वुजू पर अगर जख्म हो और वुजू के बाद उस जख्म के ऊपर की खाल (खुड़न वगैरह) अलग कर दी जाए तो उससे वुजू न जाएगा और न उस मकाम को दोबारा धोने की जरूरत होगी, स्वाह जिल्द (खाल, खुड़न), के जुदा होने में तक्लीफ हो या न हो। (इल्मुल-फिक्ह स0 72, जिल्द अब्बल)।

मस्अला : अगर किसी ने फस्द कराई (जख्म वगैरह से खून निकलवाया) या नक्सीर फूटी, या चोट लगी और खून निकल आया, या फोड़े फुंसी से, या बदन भर में और कहीं से खून निकला या पीप निकली तो वुजू टूट जाता है, अल्बत्ता अगर जख्म के मुंह पर ही रहे, जख्म के मुंह से आगे न बड़े तो वुजू नहीं गया।

मस्अला : अगर किसी के सूई चुभ गई और खून निकल आया लेकिन बहा नहीं तो वुजू नहीं टूटा। और अगर जरा भी बह पड़ा तो वुजू टूट गया। (बहिश्ती जेवर स0 50, जिल्द अब्बल बहवाला गुनया स0 128)।

मस्अला : अगर जख्म पर पट्टी बांधी और खून वगैरह की तरावट पट्टी पर जाहिर हो गई, तो अब वुजू न रहा क्योंकि वुजू करने के बाद खून वगैरह जाहिर होने से वुजू टूट जाएगा, क्योंकि यह तरावट बजाए बहने के है, अगर यह पट्टी न होती तो खून बह जाता। (कश्फुल-असरार स0 94, रुक्ने दीन स0 6)।

मस्अला : अगर किसी के ऐसा जख्म था कि हर वक्त बहा करता था, उसने वुजू किया, फिर दूसरा जख्म पैदा हो गया और वह बहने लगा, तो वुजू टूट गया, फिर से वुजू करे।

(बहिश्ती जेवर स0 54, जिल्द अव्वल बहवाला शरहुल—बिदाया स0 67, जिल्द अव्वल व किताबुल—फिक्ह स0 80, जिल्द अव्वल)।

**मस्अला :** एक जख्म से खून रस्ता रहता है और कपड़े को लगता रहता है मगर बहता नहीं तो एक मज्लिस में मुख्तलिफ़ दफ़आत में कपड़े पर लगने वाले खून का अंदाज़ा किया जाए, अगर यह मज्मूआ इस क़दर नज़र आए कि अगर कपड़ा उसको जख्म न करता तो खून बह पड़ता, तो वुजू टूट जाएगा, वरना नहीं। अगर एक मज्लिस में तो इतना खून कपड़े पर नहीं लगा मगर मुख्तलिफ़ मजासिल का मज्मूआ इतना हो गया तो वह नाकिज़ नहीं है। (यानी इससे वुजू नहीं टूटेगा) (अहसनुल—फतावा स0 28, जिल्द 2, बहवाला रदुल—मुह्तार स0 125, जिल्द अव्वल)।

**मस्अला :** जख्म के दबने या दबाने से अगर रुतूबते साइला (बहने वाली) निकले जो कि मौकए जख्म से बाहर बह जाए तो वुजू टूट जाता है। और अगर निकल कर जख्म ही में रहे तो वुजू नहीं टूटता। अल—गरज़ बिला कस्द दब जाना या कस्दन दबाना बुरा है। और अगर खुद दब कर बहने वाली रुतूबत बाहर निकल आए जो दबा कर निकाली जाए और बहे जख्म से बाहर तक तो वुजू टूट जाएगा। (फतावा दारुल—उलूम स0 137, जिल्द अव्वल व स0 319, जिल्द 1, बहवाला रदुल—मुह्तार स0 127, जिल्द अव्वल)।

**वुजू में आंख से पानी निकलने से मुतअल्लिक़ मसाइल**

**मस्अला :** तेज़ रौशनी से, धूप की तपिश से, प्याज़ काटने से, नमाज़ में खांसी रोकने से, आंखों में से पानी निकल आना नाकिज़े वुजू नहीं है, यानी इस से वुजू नहीं टूटती। अगर आंख

दुखने आई और उस वक्त चिकना पानी या पीप निकले तो वुजू टूट जाता है, बिला दर्द और बेगैर तकलीफ के पानी निकले इससे वजू नहीं टूटता। (फतावा रहीमिया स0 276, जिल्द 4, बहवाला दुर्रे मुख्तार स0 137, जिल्द अब्वल)।

मस्अला : पाक चीज के निकलने से वुजू नहीं जाता, जैसे आंख से आंसू, या जिस्म से पसीना। (इल्मुल-फिक्ह स0 73, जिल्द अब्वल व दुर्रे मुख्तार स0 94, जिल्द 1)।

मस्अला : आंख के अन्दर अगर कोई फुंसी, दाना वगैरह टूट गया और बाहर नहीं निकला तो वुजू नहीं टूटा, और अगर बाहर निकल आया तो वुजू टूट जाएगा। (शरह नकाया स0 67, इल्मुल-फिक्ह स0 72, जिल्द अब्वल)।

मस्अला : अगर किसी की आंख के अन्दर कोई दाना वगैरह था और वह टूट गया, या खुद उसने तोड़ दिया और उसका पानी बह कर आंख में फैल गया लेकिन आंख से बाहर नहीं निकला तो उसका वजू नहीं टूटा, और अगर आंख से बाहर वह पानी निकल पड़ा तो वुजू टूट गया। (बहिश्ती जेवर स0 50, जिल्द अब्वल)।

मस्अला : सुर्मा की तेजी या उसकी चोट से जो पानी आंख से निकलता है उससे वुजू नहीं टूटता। (फतावा दारुल-उलूम स0 136, जिल्द अब्वल बहवाला रद्दुल-मुह्तार स0 137, जिल्द अब्वल, किताबुत्तहारत)।

मस्अला : आंखों से जो पानी दर्द के साथ बरामद हो उससे वजू टूट जाता है। (फतावा दारुल-उलूम स0 141, जिल्द अब्वल)।

मस्अला : वह पानी जो दुखती आंख से निकले जब तक

मुतगैयर न हो मसलन उसमें सुखी वगैरह न हो बल्कि साफ पानी हो तो वह नाकिजे वुजू न होगा और नजिस भी न होगा। (फतावा दारुल-उलूम स0 144, जिल्द अब्वल बहवाला रद्दुल-मुह्तार स0 137, जिल्द अब्वल व आपके मसाइल स0 37, जिल्द 2, व फतावा रशीदिया स0 283, जिल्द अब्वल)।

**मसअला :** नज़्ज़ा की वजह से आंख से पानी बहे तो वुजू न टूटेगा, और अगर आंख से पानी किसी ज़ख्म की वजह से निकले ख़्वाह वह ज़ख्म ज़ाहिर में मालूम होता हो या किसी तबीब (डॉक्टर वगैरह) की तशखीस से मालूम हो तब तो उस पानी के निकलने से वुजू टूट जाएगा। (बहिश्ती ज़ेवर स0 52, जिल्द अब्वल, तफसील देखिए फतावा दारुल-उलूम स0 135, जिल्द अब्वल व शामी स0 137, जिल्द अब्वल)।

### वुजू में कान और दांत से मुतअल्लिक मसाइल

**मसअला :** अगर किसी के कान के अन्दर दाना टूट जाए तो जब तक खून पीप सूराख के अन्दर उसी जगह तक रहे जहां पानी पहुंचाना गुस्ल करते वक़्त फर्ज नहीं है जब तक तो वुजू नहीं टूटता और जब ऐसी जगह पर आ जाए कि जहां पानी पहुंचाना फर्ज है तो वुजू टूट जाएगा। (बहिश्ती ज़ेवर स0 50, जिल्द अब्वल बहवाला रद्दुल-मुह्तार स0 17, जिल्द अब्वल व शरह तनवीर स0 250, जिल्द अब्वल व किताबुल-फिक्ह स0 129, जिल्द अब्वल)।

**मसअला :** किसी के कान में दर्द होता है और कान से पानी निकला करता है तो यह पानी जो कान से बहता है नजिस है अगरचे कुछ फोड़ा या फुंसी न मालूम होती हो, पस उसके



निकलने से वुजू टूट जाएगा जब कान के सूराख से निकल कर उस जगह तक आ जाए जिसका धोना गुस्ल करते वक्त फर्ज है।

**मस्अला :** इसी तरह अगर नाफ से पानी निकले और दर्द भी होता हो तो उससे भी वुजू टूट जाता है। (बहिश्ती जेवर स० 52, जिल्द अब्बल बहवाला दुर्रे मुख्तार स० 17, जिल्द अब्बल)।

**मस्अला :** कान के मैल निकलने से वुजू नहीं टूटता, अल्बत्ता कान बहते हों और कान में उंगली डालने से उंगली को पानी लग जाए तो वुजू टूट जाएगा और वह पानी भी नजिस है। (आपके मसाइल स० 43, जिल्द 2)।

**मस्अला :** अगर कान या आंख में कुछ दर्द व तक्लीफ हो और उस वक्त कान या आंख से मवाद या पानी खारिज हो और ऐसी जगह तक आ जाए कि जिसका वुजू या गुस्ल में धोना जरूरी है तो इससे वुजू टूट जाएगा और नया दूसरा वुजू किए बेगैर नमाज़ पढ़ना सहीह न होगा, अगर पढ़ी हो तो उस नमाज़ का लौटाना जरूरी होगा। और अगर कुछ दर्द व तक्लीफ न हो और ऐसे ही पानी निकले तो इससे वुजू नहीं टूटता। (फतावा रहीमिया स० 128, जिल्द 7, बहवाला दुर्रे मुख्तार स० 137, जिल्द 1)।

**मस्अला :** अगर कोई शख्स किसी चीज़ को दांत से काटे या पकड़े और उस पर खून का असर पाया जाए तो कपड़ा या हाथ दांतों पर रख कर देखा जाए, अगर उस पर खून न निकले तो वुजू न जाएगा। (इल्मुल-फिक्ह स० 70, जिल्द अब्बल)।

**मस्अला :** दांतों में किसी ने खिलाल किया और खिलाल में खून की सुर्खी दिखाई दी, या दांत से कोई चीज़ काटी और

उस चीज पर खून का धब्बा मालूम हो, लेकिन थूक में खून का बिल्कुल रंग मालूम नहीं होता, तो वुजू नहीं टूटता। (बहिश्ती जेवर स0 50, जिल्द अब्बल बहवाला दुर्रे मुख्तार स0 16, जिल्द 1, व कबीरी स0 13)।

**मस्अला :** दांत से खून निकलने से वुजू टूट जाता है। बशर्तकि इतना खून निकला हो कि थूक का रंग सुर्खी माइल हो जाए, या मुंह में खून का ज़ाएका आने लगे। (आपके मसाइल स0 37, जिल्द 2)।

**मस्अला :** अगर दांतों पर मिस्सी जम जाए तो वह मानेअ वुजू नहीं है मगर मानेअ गुस्ल है। (फतावा रशीदिया स0 284, जिल्द अब्बल।)

**मस्अला :** अगर किसी शख्स ने रोटी या कोई फल वगैरह खाया, उसमें खून का असर नज़र आया जो मसोढ़ों से आ रहा था तो उसको चाहिए कि वहां पर उंगली रख कर देखे, अगर उंगली में खून का असर दिखाई दे तो वुजू टूट गया, वरना नहीं। (कश्फुल-असरार स0 18)।

**मस्अला :** डकार आने से वुजू नहीं टूटता ख्वाह डकार बदबू दार हो। (इल्मुल-फिक्ह स0 70, जिल्द अब्बल)।

**कुछ में बाल और नाखुन वगैरह से मुतअत्तिक मसाइल**

**मस्अला :** वुजू करने के बाद नाखुन कटाने से वुजू में कोई नुकसान नहीं आता और न वुजू को दोहराने की ज़रूरत है और न इतनी जगह को फिर तर करने की ज़रूरत। वुजू बाकी रहेगा। (बहिश्ती जेवर स0 53, जिल्द अब्बल बहवाला शरह तनवीर स0 150, व इल्मुल-फिक्ह स0 73, जिल्द अब्बल)।

**मस्अला :** नाखुन में मेल होने पर भी वुजू हो जाता है, मगर

नाखुन बढ़ाना खिलाफे फितरत है। (आपके मसाइल स0 43 जिल्द 2)।

मस्अला : अगर नाखुन पर आटा जम गया हो तो जब तक उसको धोएगा नहीं और दूर नहीं करेगा, वुजू न होगा (शरह नकाया स0 73, जिल्द अब्बल, दुर्रे मुख्तार स0 19, जिल्द अब्बल)।

मस्अला : मैल और मिट्टी जो नाखुनों में हो वुजू और गुस्ल बेगैर छुड़ाए हो जाएगा जबकि उसके नीचे पानी पहुंच जाए। (इम्दादुल-फतावा स0 36, जिल्द अब्बल)।

मस्अला : वुजू करने के बाद बाल काटने या नाखुन तराशने से वुजू नहीं टूटता इसी तरह सेन्ट वगैरह लगाने से भी वुजू नहीं टूटता है। (आपके मसाइल स0 43, जिल्द 3)।

मस्अला : वुजू करने के बाद अगर सर के बाल या दाढ़ी के बाल या भवें कटवा दी जाएं तो इससे वुजू या सर का मसह बातिल न होगा, यानी उस जगह को दोबारा धोने की जरूरत नहीं है। (इल्मुल-फिक्ह स0 3, जिल्द अब्बल, कबीरी स0 145)।

## वुजू में थूक, बल्गम और जुकाम से

### मुतअल्लिक मसाइल

मस्अला : थूक या बल्गम अगर किसी ऐसी चीज़ के साथ हो मसलन खाने या पित या ऐसी चीज़ के साथ जो कय में निकले जबकि वह पाक हो तो इस सूरत में अगर थूक और बल्गम ज्यादा हो और वह चीज़ कम और इस कदर हो जिससे मुंह न भर सके तो वुजू न जाएगा। और अगर थूक और बल्गम और वह चीज़ बराबर हो मगर दोनों में कोई इस कदर न हो जिससे मुंह भर सके तब भी वुजू न जाएगा। (इल्मुल-फिक्ह स0 72, जिल्द अब्बल)।

मस्अला : थूक या बलगम निकलने से वुजू न जाएगा, ख्वाह कितना ही क्यों न हो यानी मुंह भर कर भी हो तो तब भी नहीं टूटता। (इल्मुल-फिक्ह स० 73, जिल्द अब्बल व फतावा दारुल-उलूम स० 142, जिल्द अब्बल बहवाला रद्दुल-मुह्तार स० 128, जिल्द अब्बल बाब नवाकिजुल-वुजू व बहिश्ती ज़ेवर स० 52, जिल्द अब्बल)।

मस्अला : थूक खून में मिला हुआ अगर खारिज हो तो जो गालिब होगा उसका हुक्म होगा। (शरह वेक़या स० 67, जिल्द अब्बल)।

मस्अला : खून नाक से निकल कर नथुने में आ जाए तो वुजू टूट जाएगा। (इल्मुल-फिक्ह स० 65, जिल्द अब्बल)।

(नथुना नाक का नार्म हिस्सा होता है जिसका गुस्ल में धोना वाजिब है) (मुहम्मद रफ़अत कासमी गुफिरा लहू)।

मस्अला : कय में अगर बलगम खारिज हो तो वुजू नहीं टूटता। (शरह नकाया स० 11, जिल्द 1, हिदाया स० 8, जिल्द 1, कबीरी स० 129)।

मस्अला : नाक से अगर खून निकले मगर उस मक़ाम तक न पहुंचे जो नर्म है, यानी नथुने तक न पहुंचे तो वुजू नहीं टूटेगा। (इल्मुल-फिक्ह स० 70, जिल्द अब्बल)।

मस्अला : किसी के थूक में खून मालूम हो तो अगर थूक में खून बहुत कम है और थूक का रंग सफ़ेदी या ज़र्दी माइल है तो वुजू नहीं गया, और खून ज़्यादा है या बराबर और रंग सुर्खी माइल है तो वुजू टूट गया। (बहिश्ती ज़ेवर स० 50, जिल्द 1, बहवाला दुर्रे मुख्तार स० 17, जिल्द 1)।

मस्अला : बल्गम की कय वुजू को मुतलकन नहीं तोड़ती।

(दुर्रे मुख्तार स० 5, जिल्द 1, तरजमा उदू)।

मस्अला : नाक के रास्ता से जो तेल या कोई पतली रकीक चीज दिमाग की तरफ चढ़ जाए और वह फिर बाहर निकल आए तो इससे वजू नहीं टूटता, इसलिए कि वह पाक जगह से खारिज हुई है। (कश्फुल-असरार स० 18, जिल्द अब्वल)।

मस्अला : अगर किसी ने नाक सिन्की (साफ की) और उसमें से जमे हुए खून की फुटकियां निकलीं तो वुजू नहीं गया। वुजू जब टूटता है कि पतला खून निकले और बह पड़े।

मस्अला : किसी ने अपनी नाक में उंगली डाली फिर जब उसको निकाला तो उंगली में खून का धब्बा मालूम हुआ लेकिन वह खून बस इतना ही था कि उंगली में तो ज़रा सा लग जाता है लेकिन बहता नहीं है तो इससे वुजू नहीं टूटता। (बहिश्ती जेवर स० 50, जिल्द अब्वल बहवाला दुर्रे मुख्तार स० 17, जिल्द अब्वल व शरह तनवीर स० 250, जिल्द अब्वल व किताबुल-फिक्ह स० 129, जिल्द अब्वल)।

मस्अला : जुकाम में बल्गम में या फुज़्लए नाक में बस्ता (जमे हुए) खून का रेशा आ जाता है, यह बस्ता खून नाकिजे वुजू नहीं है, यानी इससे वुजू नहीं टूटता। (फतावा दारुल-उलूम स० 150, जिल्द अब्वल बहवाला रदुल-मुह्तार स० 127, जिल्द अब्वल)।

मस्अला : नाक में अगर महज़ रेजिश मुन्जमिद हो गई, तो वह नाकिजे वुजू नहीं है, अगर पीप है तो वह नाकिजे वजू है।

(फतावा महमूदिया स० 39, जिल्द 9)।

मस्अला : जो पानी आंख, नाक, कान वगैरह से दर्द के

साथ निकले वह सब नाकिजे वुजू है। (कश्फुल-असरार स0 94, जिल्द अब्बल)।

**मस्अला :** नज़ला और जुकाम की वजह से जो पानी नाक से बहता है वह नजिस और नापाक नहीं है, क्योंकि यह किसी ज़ख्म से खारिज नहीं होता, न किसी ज़ख्म पर से गुज़र कर आता है। यही वजह है कि इससे वुजू नहीं टूटता। (आपके मसाइल स0 85, जिल्द 3)।

**मस्अला :** माए रमद (आँख का साफ पानी) और जुकाम का पानी नाकिजे वुजू नहीं है, इसलिए कि मुंह की तरह नाक और आँख असली रुतूबत का महल है, मुंह में ज़ख्म होने की सूरत में जब तक पीप का यकीन या खून नज़र न आए उस वक्त तक लुआब नाकिज नहीं है अगरचे किसी आरज़ा की वजह से लुआब कसरत से बहे, यही हुक्म नाक, कान और आँख का होना चाहिए। (और) माहिरीने फ़न डॉक्टरों से तहकीक करने पर मालूम हुआ कि जुकाम और रमद के पानी का ज़ख्म के साथ कोई तअल्लुक नहीं है। (असहनुल-फ़तावा स0 21, जिल्द 2, बहवाला रद्दुल-मुह्तार स0 223, जिल्द अब्बल)।

**मस्अला :** नक्सीर फूटने से वुजू टूट जाता है। (आपके मसाइल स0 37, जिल्द 2)।

### वुजू में कय से मुतअल्लिक मसाइल

**मस्अला :** मुंह भर कर कय से वुजू टूट जाता है। और मुंह भर कय की तारीफ़ यह है कि जिसके रोकने पर आदमी कादिर न हो, और अगर थोड़ी-थोड़ी कय कई दफ़ा हो तो उसके मज्मूआ का एतेबार किया जाएगा। (दुर्रे मुख्तार स0 5, जिल्द अब्बल)।

मस्अला : अगर थोड़ी-थोड़ी करके कोई दफा कय हुई लेकिन सब मिला कर इतनी है कि अगर एक दफा में गिरती (होती) तो मुंह भर कर हो जाती, तो अगर एक ही मतली बराबर बाकी रही और थोड़ी थोड़ी कय होती रही तो वुजू टूट गया, और अगर एक ही मतली बराबर नहीं रही, बल्कि पहली मस्ताब की मतली जाती रही थी, और जी यानी तबीअत अच्छी हो गई थी फिर दोबारा मतली शुरू हुई और थोड़ी कय हो गई। फिर जब यह मतली जाती रही तो तीसरी दफा फिर मतली शुरू होकर कय हुई, तो वुजू नहीं टूटा। (बहिश्ती जेवर स0 52, जिल्द अब्बल बहवाला दुर्रे मुख्तार स0 17, जिल्द अब्बल)।

मस्अला : अगर किसी को कय में खून गिरे तो अगर पतला और बहता हुआ हो तो वुजू टूट जाएगा चाहे कम हो या ज्यादा, और अगर जमा हुआ टुकड़े-टुकड़े गिरे तो मुंह भर कर हो तो वुजू टूट जाएगा और अगर कम हो तो वजू न टूटेगा। (बहिश्ती जेवर स0 50, जिल्द अब्बल बहवाला दुर्रे मुख्तार स0 17, जिल्द अब्बल)।

मस्अला : अगर कोई पाक चीज कय में निकले जैसे कीड़ा वगैरह तब भी वुजू न टूटेगा। (जबकि मुंह भर कर न हो)।

(इल्मुल-फिक्ह स0 73, जिल्द अब्बल)।

मस्अला : दिमाग, पेट, मुंह से बहने वाला खून निकले तो वुजू टूट जाएगा। ख्वाह मुंह भर कर हो या कम हो।

(इल्मुल-फिक्ह स0 65, जिल्द अब्बल)।

मस्अला : जिस चीज के निकलने से वुजू टूट जाता है वह चीज नजिस (नापाक) होती है और जिस से वुजू नहीं टूटता वह

नजिस भी नहीं, तो अगर थोड़ा सा खून निकल कर ज़ख्म से बहा नहीं, या ज़रा सी कय हुई मुंह भर कर नहीं हुई, और उसमें खाना, या पानी, या पित, या जमा हुआ खून निकला, तो यह थोड़ा सा खून और यह थोड़ी सी कय नजिस नहीं है, अगर कपड़े या बदन में लग जाए तो उसका धोना वाजिब नहीं। और अगर मुंह भर कर कय हुई और खून ज़ख्म से बह गया तो वह नजिस है, उसका धोना वाजिब है, और अगर इतनी (मुंह भर कर) कये करके किसी बर्तन मसलन कटोरे, गिलास या लोटे को मुंह लगा कर कुल्ली के वास्ते पानी लिया तो वह बर्तन नापाक हो जाएगा, इसलिए चुल्लू से यानी हाथ से पानी लेना चाहिए। (बहिश्ती ज़ेवर 53, जिल्द अब्बल, कबीरी 49, शामी 145, जिल्द अब्बल)।

(बर्तन वगैरह को बाद में पाक करके इस्तेमाल करें।) (मुहम्मद रफ़अत कासमी गुफिरा लहू)।

**मस्अला :** अगर छोटा बच्चा जो दूध डालता है उसका भी यही हुक्म है कि अगर मुंह भर कर न हो तो वह नजिस नहीं है और जब मुंह भर कर हो तो नजिस है, अगर कपड़े पर गिर जाए और बेगैर धोए नमाज़ पढ़े तो नमाज़ न होगी। (हवालए बाला)

**मस्अला :** कय जो मुंह भर कर हो वह नजासते गलीजा है, बकद्रे दिरहम (कपड़ों पर लग जाए तो) मआफ़ है, दिरहम से ज़्यादा हो तो नमाज़ न होगी। जिस्म दार नजासत में वज्ज का एतेबार है और पतली हो तो मसाहत (फैलाव) का एतेबार होगा यानी बकद्रे हथेली मआफ़ है, इससे ज़्यादा मआफ़ नहीं है। (फतावा रहीमिया स0 266, जिल्द 4, बहवाला मशकियुल--फलाह स0 89)।



## वुजू न होने पर मुतअल्लिका मसाइल

वुजू टूटने से जो शरई हालत इंसान के जिस्म में पैदा होती है वह हदसे अस्गर है।

**मस्अला :** हदसे अस्गर की हालत में नमाज पढ़ना हराम है ख्वाह नफ़ल हो या फ़र्ज, पंजवक्ती हों या ईदैन की हो या जनाज़ा की।

**मस्अला :** वुजू न होने की सूरत में सज्दा करना हराम है ख्वाह तिलावत का हों, या शुक्राने का, या वैसे ही कोई शख्स सज्दा करे।

**मस्अला :** कुरआन मजीद और ऐसी चीज़ का छूना जो कुरआन मजीद के साथ चस्पाँ हो जैसे उस कपड़े को जो जिल्द पर चढ़ा कर सी दिया जाता है (यानी चोली या जिल्द वगैरह के) मक्रूहे तहरीमी है, ख्वाह उन आज़ा से छूए जो वुजू में धोए जाते हैं मसलन हाथ या मुंह के, या उन आज़ा से जो वुजू में नहीं धोए जाते जैसे बाजू व सीना वगैरह, या ऐसे कपड़े से छूए जो उसके जिस्म पर हो, जैसे आस्तीन, दामन, अमामा, रुमाल, चादर वगैरह।

**मस्अला :** अगर काग़ज़ या किसी और चीज़ पर जैसे कपड़ा झिल्ली वगैरह पर कुरआन मजीद की आयत भी लिखी हो तो उस पूरे काग़ज़ का छूना मक्रूहे तहरीमी है, ख्वाह उस मक़ाम को छूए जिसमें वह आयत लिखी हुई है, या उस मक़ाम को जो सादा बेगैर लिखा हुआ है।

**मस्अला :** काग़ज़ वगैरह के सिवा किसी और चीज़ पर कुरआन मजीद या उसकी कोई आयत लिखी हुई हो तो उसके

सिर्फ उसी मक़ाम को छूना मकरूह है जिस में लिखा हुआ है सारे मक़ाम का छूना मकरूह नहीं है, जैसे किसी पत्थर या दीवार या रुपया पर कोई आयत कुरआन शरीफ़ की लिखी हुई हो तो उसके सिर्फ़ उसी मक़ाम को छूना मकरूह है जहां लिखा है।

मस्अला : कुरआन शरीफ़ के अलावा और आसमानी किताबों में मसलन तौरेत, इंजील, ज़बूर वगैरह के सिर्फ़ उस मक़ाम को छूना मकरूह है जहां लिखा हो, सारे मक़ाम को छूना मकरूह नहीं है।

मस्अला : कुरआन शरीफ़ अगर जुज़दान में हो या ऐसे कपड़े में लिपटा हुआ हो, जो उसके साथ चस्पों न हो तो उसका छूना मकरूह नहीं है।

मस्अला : अगर किसी ऐसे कपड़े से कुरआन शरीफ़ छूए जो जिस्म पर न हो, या कपड़े के सिवा किसी और चीज़ से मसलन लकड़ी वगैरह से छूए तो मकरूह नहीं है।

मस्अला : हदसे अस्ग़र (वुजू टूटने) की हालत में कुरआन मजीद का किसी कागज़ पर लिखना मकरूह नहीं है, बशर्तेकि उस कागज़ को न छूए, न लिखे हुए को, न सादे को, इसलिए की कागज़ वगैरह पर एक आयत भी लिखी हो तो उस पूरे कागज़ को छूना मकरूह है।

मस्अला : कागज़ वगैरह के अलावा किसी और चीज़ पर मसलन पत्थर वगैरह पर कुरआन मजीद का लिखना मकरूह नहीं, बशर्तेकि लिखे हुए को न छूए ख़्वाह सादे मक़ाम को छूए।

मस्अला : एक आयत से कम का लिखना मकरूह नहीं है ख़्वाह किसी चीज़ पर लिखे।

मस्अला : हदसे अस्ग़र (वुजू न होने) की हालत में कुरआन

मजीद का पढ़ना, पढ़ाना ख्वाह देख कर पढ़े पढ़ाए या ज़बानी, तो दुरुस्त है। (जबकि कुरआने करीम को हाथ न लगे)।

**मस्अला :** नाबालिग बच्चों को वुजू न होने की हालत में भी कुरआन मजीद का देना और छूना मक्रूह नहीं है। (इल्मुल-फिक्ह स0 80, जिल्द अब्बल)।

**मस्अला :** अगर कुरआने करीम का तरजमा किसी और ज़बान में हो तो सहीह यह है कि उसका भी वही हुक्म है जो कुरआने करीम का है। (बहरुर्राइक, दुर्रे मुख्तार)।

**मस्अला :** कुरआन मजीद की जो आयतें मन्सूखुत्तिलावत हैं उनका हुक्म वह है जो कुरआन करीम के सिवा दूसरी आसमानी किताबों का है वह अगर किसी चीज़ पर लिखी हों तो उसके सिर्फ उसी मुकाम का छूना मक्रूह है जहाँ लिखा हो, सारे मुकाम का छूना मक्रूह नहीं है। (इल्मुल-फिक्ह स0 81, जिल्द अब्बल)।

**मस्अला :** बेगैर वुजू के नमाज़, सज्दा-ए-तिलावत, नमाजे जनाज़ा, खान-ए-कअबा का तवाफ़ और कुरआन करीम को हाथ लगाना जाइज़ नहीं है।

**मस्अला :** हैज़ व निफ़ास वाली औरत और जुनुबी (नापाक) और बेवुजू शख्स के लिए कुरआन करीम की तरह तौरात और तमाम कुतुबे आसमानी को हाथ लगाना भी मक्रूह है। (शामी स0 160, जिल्द 1, कबीरी स0 60)

**मस्अला :** अगर खान-ए-कअबा का तवाफ़ किसी ने बेगैर वुजू के कर लिया तो वह तवाफ़ सहीह होगा लेकिन यह फ़ैअल यानी बेगैर वुजू के तवाफ़ करना हराम है क्योंकि तवाफ़ के लिए हदस से पाक होना वाजिब है। (किताबुल-फिक्ह स0 75, जिल्द अब्बल)।

## वुजू के मुतफर्रिक मसाइल

**मस्अला :** अगर ला इल्मी (मस्अला न मालूम होने) की बिना पर हैज की हालत में तवाफे ज्यारत करेगी तो हज अदा हो जाएगा लेकिन तौबा व इस्तिगफार लाजिम होगा और ऊंट या गाय जिब्ह करनी पड़ेगी। (यानी दम लाजिम आएगी)।

(फतावा रहीमिया स0 52, जिल्द 2)।

**मस्अला :** अगर वुजू के इब्तिदा में बिस्मिल्लाह कहना भूल गया तो दरमियान में कहने से सुन्नत अदा न होगी, क्योंकि वुजू अमले वाहिद है। बरखिलाफ़ खाना खाने के, उसका हर लुक़्मा और हर घूँट अलग-अलग अमल है। इसलिए दरमियान में भी कहने से सुन्नत अदा हो जाएगी। (नमाज़ मस्नून स0 75, कबीरी स0 22, इम्दादुल-फतावा स0 41, जिल्द अब्बल)।

**मस्अला :** ज़बान से वुजू की नीयत करना मुस्तहब है। (अहसनुल-फतावा स0 9, जिल्द 2)।

**मस्अला :** बाज़ हज़रात वुजू से पहले अऊजुबिल्लाह पढ़ते हैं इसका हुक़्म नहीं है, यह ख़िलाफ़े सुन्नत है। (नमाज़े मस्नून स0 75)।

**मस्अला :** सिर्फ़ एक हाथ से बिला उज़्र वुजू करने की कराहत की न कोई रिवायत नज़र से गुज़री न दिरायत उसकी मूजिब मालूम होती है बल्कि बाज़े आज़ा तो दोनों हाथों से धुल नहीं सकते जैसे कुहनियों तक दोनों हाथ और बाज़ आज़ा में तो (दो हाथ से धोने में) दुश्वारी होती है, जबकि एक हाथ में लोटा (वुजू का बर्तन हो) दुश्वारी होती है जैसे पैर। (इम्दादुल-फतावा स0 33, जिल्द अब्बल)।

**मस्अला :** बेग़ैर किसी उज़्र के किसी दूसरे से वुजू करने में मदद न लेना चाहिए। (शरह नकाया स0 9, जिल्द अब्बल, कबीरी स0 31)।

मस्अला : बीवी का बोसा लेने से वुजू नहीं टूटता जबकि मजी न निकलने। (आपके मसाइल स0 39, जिल्द 2)।

मस्अला : जूतों के अन्दर नजासत नहीं होती, इसलिए वुजू के बाद जूते पहनने से दोबारा वुजू लाज़िम नहीं होता।

(आपके मसाइल स0 41, जिल्द 2)।

मस्अला : आग पर पकी हुई चीज़ खाने से वुजू नहीं टूटता (आपके मसाइल स0 41, जिल्द 2)।

मस्अला : ऊँट का गोश्त या कोई पकी हुई चीज़ खाने से भी वुजू नहीं टूटता। (इल्मुल-फ़िकह स0 73, जिल्द अब्बल)।

मस्अला : गुनाहों के कामों से वुजू नहीं टूटता लेकिन मक्रूह ज़रूर हो जाता है इसलिए दोबारा वुजू कर लेना मुस्तहब है। (आपके मसाइल स0 41, जिल्द 2)।

मस्अला : वुजू के दौरान सलाम व जवाब में कोई हरज नहीं है। खाना खाने के दौरान सलाम नहीं करना चाहिए और खाना खाने वाले के जिम्मा सलाम का जवाब देना वाजिब नहीं है।

(आपके मसाइल स0 44, जिल्द 2)।

मस्अला : वुजू करने वाले को सलाम करना दुरुस्त है, जबकि वह दुआ न पढ़ रहा हो, वरना मक्रूह है। (फ़तावा महमूदिया स0 230, जिल्द 5)।

मस्अला : वुजू करने की हालत में अज़ान का जवाब भी देता रहे और वुजू भी करता रहे। (फ़तावा महमूदिया स0 64 जिल्द 2, बहवाला शामी स0 267, जिल्द अब्बल)।

मस्अला : औरत के पिस्तान से दूध निकलने से वुजू नहीं जाता, ख़्वाह वह दूध खुद टपके या निचोड़ा जाए, या

बच्चा चूसे। (फतावा दारुल-उलूम स0 140, जिल्द अब्वल)।

मस्अला : औरत के दूध पिलाने से वुजू नहीं टूटता, लेकिन अगर नमाज़ की हालत में बच्चा दूध पी ले और दूध निकल भी आए तो नमाज़ जाती रहेगी और अगर दूध न निकले तो नमाज़ हो जाएगी। (इम्दादुल-फतावा स0 41, जिल्द अब्वल व फतावा दारुल-उलूम स0 136, जिल्द अब्वल)।

मस्अला : दूध पीने वाले बच्चा का पेशाब नापाक है, बेगैर पाक किए हुए नमाज़ उस कपड़े में दुरुस्त नहीं है। (फतावा महमूदिया स0 31, जिल्द 2)।

मस्अला : अगर बालों में तेल लगा हो और पानी ढलक जाए तो कोई हरज नहीं है। (इम्दादुल-मसाइल स0 43)।

मस्अला : अगर किसी के हाथ पाँव फट गए हों और उसमें मोम या सैगन वगैरह और कोई दवा भर ली और उसके निकालने में तकलीफ होगी तो बेगैर उसके निकाले ऊपर ही ऊपर पानी बहा दिया तो वुजू दुरुस्त है। (बहिश्ती जेवर स0 48, जिल्द अब्वल, फतावा दारुल-उलूम स0 141, जिल्द अब्वल बहवाला रहुल-मुहत्तार स0 95, जिल्द अब्वल)।

## बेगैर वुजू कुरआने करीम को हाथ लगाना ?

मस्अला : पूरे कुरआन शरीफ या उसके किसी हिस्से को बिला उज़्र हाथ लगाना या उसका लिखना चन्द शर्तों के साथ जाइज है।

पहली शर्त नागुजीर सूरते हाल है, मसलन कुरआन शरीफ के पानी में डूब जाने या आग में जल जाने का अन्देशा है तो उसको उससे बचाने के लिए (बेवुजू ही) उठा लेना जाइज है।

दूसरी शर्त यह है कि कुरआन करीम ऐसे गिलाफ़ में हो जो उससे जुड़ा हुआ न हो, मसलन वह किसी थैली (कपड़े वगैरह की) में हो, या चमड़े में, या कागज़ में, या रुमाल में लिपटा हो वगैरह इन हालात में उसको हाथ लगाना और उठाना जाइज़ है, लेकिन उसकी बंधी हुई जिल्द और हर चीज़ जो फ़रोख़्त की सूरत में बगैर वज़ाहत के उसके साथ शामिल मुतसव्वर होती है उसको हाथ लगाना जाइज़ नहीं है। अगरचे वह चीज़ कुरआन मजीद से जुदा हो, इसी कौल पर फ़त्वा है।

तीसरी शर्त यह है कि हाथ लगाने वाला नाबालिग़ हो, और पढ़ने की गरज़ से हाथ लगाए। यह हुक्म ज़हमत और दुश्वारी से बचने की गरज़ से है। बालिग़ और हाइज़ा औरत को ख़्वाह मुअल्लिमा हो या मुतअल्लिमा हाथ लगाना जाइज़ नहीं है।

चौथी शर्त हाथ लगाने वाला मुसलमान हो।

अगर शराइते मज़्कूरा न पाई जाएं तो नापाक, बेवुजू शख्स के लिए कुरआन शरीफ़ को हाथ लगाना, यानी जिस्म के किसी हिस्सा से छूना हलाल नहीं है।

किताबुल्लाह को हाथ लगाए बगैर कुरआन शरीफ़ की तिलावत बगैर वुजू के (हिफ़्ज़ या कोई औराक खोलता रहे तो) जाइज़ है।

मस्अला : जिस शख्स को गुस्ल की हाजत (नापाक) हो या हाइज़ा औरत के लिए हराम है तिलावत भी।

मस्अला : बगैर वुजू के तफ़सीर को हाथ लगाना मक्रूह है। इसके अलावा फ़िक्ह और हदीस वगैरह की किताबों को बेवुजू हाथ लगाना जाइज़ है। यह ऐसे उमूर हैं जिनकी इज़ाज़त दे दी गई है। (किताबुल-फ़िक्ह स0 78 जिल्द अब्वल)।

मस्अला : बगैर वुजू के कैसिट में आवाज़ भरना और उसका हाथ में लेना सब जाइज़ है। क्योंकि कैसिट में सिर्फ़ हवा महबूस होती है, कलिमात जैसी कोई चीज़ महबूस होकर मुकैयद नहीं होती, बख़िलाफ़ किताबत के उसमें कलिमात जैसी चीज़ महबूस हो कर मुकैयद होती है इसलिए किताबत बेवुजू करना और उसको बेवुजू छूना कुछ भी जाइज़ नहीं होगा। (निजामुल-फतावा स0 25, जिल्द अब्बल बहवाला फतावा आलमगीरी स0 20, जिल्द अब्बल किताबुतहारत)।

मस्अला : कुरआने करीम के टेप या प्लेट या लम्पेट (कैसिट वगैरह) को बेवुजू हाथ लगाना जाइज़ है।

(अहसनुल-फतावा स0 19, जिल्द 2, इम्दादुल-फतावा स0 144, जिल्द अब्बल)।

मस्अला : बिला वुजू कुरआन करीम के उस सफ़हा को हाथ लगाना जहाँ कुरआने करीम की आयत न लिखी हो जैसा कि कुरआन करीम में ऊपर के सफ़हा पर आयते कुरआनी के हुरुफ़ नहीं होते, उसको भी बेवुजू छूना जाइज़ नहीं, बल्कि जिल्द पर भी हाथ लगाना मना है। (अहसनुल-फतावा स0 19, जिल्द 2, बहवाला रहुल-मुहतार स0 160, जिल्द अब्बल)।

(क्योंकि वह जिल्दे सब एक के ही हुक्म में हैं।) (मुहम्मद रफ़ात कासमी गुफ़िस लहू)।

मस्अला : अख़बार वगैरह में लिखी हुई आयाते कुरआन को जहाँ आयते कुरआन लिखी हो सिर्फ़ उस जगह बेवुजू हाथ लगाना मना है, दूसरे मवाज़ेअ को हाथ लगाना जाइज़ है, अल्बत्ता छोटी सी छोटी आयत यानी छे: हुरुफ़ से भी कम हो, तो एक कौल के



मुताबिक उस पर भी हाथ लगाने की गुंजाइश है। (अहसनुल-फतावा स0 19, जिल्द 2, बहवाला रदुल-मुहतास स0 160, जिल्द अब्बल)।

**मसाला :** तफसीर में गैर कुरआन ज्यादा हो तो उसको बिला वुजू हाथ लगाना जाइज है, मगर जहाँ कुरआन लिखा हो वहाँ पर हाथ न लगाए। हदीस की किताबों को बिला वुजू छूना जाइज है। (अहसनुल-फतावा स0 27, जिल्द 2 व इम्दादुल-फतावा स0 145, जिल्द अब्बल व फतावा महमूदिया स0 26, जिल्द 12)।

**ताजिरे कुतुब के लिए बिला वुजू कुरआन मजीद छूना**

**मसला :** ताजिराने कुतुब के लिए बगैर वुजू के कुरआन करीम का बिला वास्ता छूना किसी तरह जाइज नहीं है, रुमाल से छूए और चाकू या कलम से औराक खोल कर दिखाए, हाथ न लगाए। और जिन किताबों में एक दो आयते कुरआनी लिखी हुई हो उसको बिला वुजू पढ़ना जाइज है, मगर मौजए आयत को हाथ से छूना जाइज नहीं है। (इम्दादुल-अहकाम स0 241, जिल्द अब्बल)।

**दस्ताने पहने कर बिला वुजू कुरआन पाक छूना**

**सवाल :** कुरआन शरीफ हिफज करने की गरज से कुरआन करीम को बार-बार छूना पड़ता है, तो दस्ताने पहन कर जो खास कुरआने करीम छूने के लिए मख्सूस हों बिला वुजू हाथ लगा सकता है या नहीं?

**जवाब :** चूंकि दस्ताना भी मख्सूस (पहने हुए) है इसलिए उससे कुरआन शरीफ छूना जाइज नहीं है, बल्कि रुमाल वगैरह से छूना जाइज है, जो बदन से अलग हो (मुफसिल हो) (इम्दादुल-अहकाम व0 250, जिल्द अब्बल)।

**मस्अला :** बगैर वुजू हिफ्ज, बगैर कुरआन शरीफ को हाथ लगाए हुए मुर्दों को ईसाले सवाब करना जाइज़ है जबकि जनाबत न हो, यानी गुस्ल की हाजत न हो। (इम्दादुल-अहकाम स0 317, जिल्द 1)।

**मस्अला :** कुरआन व हदीस और इस्मे इलाही अगर दूसरी ज़बानों में तहरीर हों तो वह भी वाजिबुत-ताजीम हैं।

(इम्दादुल-अहकाम स0 243, जिल्द अव्वल)।

**मस्अला :** जो बालिग हों उनको कुरआन शरीफ हाथ में लेकर बावुजू पढ़ना चाहिए और जो नाबालिग हों उनको बिला वुजू भी हाथ में लेकर पढ़ना दुरुस्त है, बालिगों को अगर पानी का इतिज़ाम दुश्वार हो तो बिला वुजू कुरआन शरीफ को हाथ नहीं लगाना चाहिए बल्कि कपड़े या कलम वगैरह से वर्क उलटना चाहिए। (फ़तावा महमूदिया स0 247, जिल्द 6, स0 24, जिल्द 1)।

**मस्अला :** नाबालिग बच्चा का कुरआने पाक छूना या उस तख्ती वगैरह को छूना जिस पर कुरआन करीम लिखा हुआ है, मक्रूह नहीं है और इसमें भी कोई हरज नहीं है कि बावुजू कोई बालिग आदमी कुरआन पाक को उठा कर बेवुजू नाबालिग बच्चे को दे, या बेवुजू लड़के से बावुजू बालिग आदमी कुरआन पाक तलब करे। इसी तरह कुरआन पाक का ज़रूरत के वक़्त लेना देना जाइज़ है और वह ज़रूरत बच्चों का कुरआन पाक अज़बर याद कराना है, क्योंकि बचपन में रट लेना ऐसा है जैसे पत्थर पर नक्श करना। (और नाबालिगों से हर वक़्त वुजू कराना मशक्कत में डालना है और बुलूग़त के इतिज़ार में याद न कराना हिफ्जे कुरआन के मस्अला को नुक़सान पहुँचाना है।) इसलिए बच्चों के

लिए कुरआन पाक छूने में वुजू शर्त नहीं है, वह बिला वुजू भी छू सकते हैं। (कश्फुल-असरार स0 50, जिल्द 1)।

मस्अला : बगैर वुजू के कुरआन करीम को छूना दुरुस्त नहीं है, हां अगर ऐसे कपड़े से छूए जो कपड़ा बदन से अलग हो तो दुरुस्त है, मसलन दोपट्टा वगैरह। नीज़ कुरआन करीम का हिफ्ज़ पढ़ना बगैर वुजू के दुरुस्त है। और अगर कुरआन शरीफ खुला हुआ रखा हो और उसको बगैर हाथ लगाए सिर्फ देख कर पढ़ा तो दुरुस्त है। (बहिश्ती जेवर स0 13, जिल्द 1, बहवाला शामी स0 155, जिल्द अब्वल)।

## माजूर की तारीफ और हुक्म

यह तो मालूम है कि शरीअते इस्लामिया में निहायत वाज़ेह तौर पर य तसरीह मौजूद है कि उसके हुक्म में कोई दुश्वारी या तंगी नहीं है। अल्लाह तआला का फरमान "وَمَا جَعَلَ عَلَيْكُمْ فِي الدِّينِ مِنْ حَرَجٍ" यानी दीनी अहकाम की बजा आवरी में तुम पर कोई तंगी नहीं है।

चुनांचे हर वह चीज़ जिस में हरज या दुश्वारी हो मुकल्लफ इंसान पर वाजिब नहीं है। उनमें ऐसे अमराज़ के मरीज़ दाखिल हैं जो मरज़ के हाथों मजबूर हो जाते हैं, मसलन जुअफे मसाना का मरज़ जिसमें मुसलसल, हमा वक़्त, या बेशतर औकात में बराबर पेशाब के कतरे आते रहते हैं।

इसी तरह मजी वगैरह का मुसलसल खारिज होते रहना। ऐसे अमराज़ को "सल्स" कहा जाता है, इसमें वह मरज़ भी दाखिल है जिसमें बराबर दस्त चले आते रहते हैं, या मेअदा का मरज़ जिसको पेचिश (Dysentery) कहते हैं, उसमें पाखाना के साथ खून और पीप बराबर आती रहती है।

इसमें और ऐसे ही दूसरे अमराज में मुख्तलिफ़ अक्साम की तहारत (पाकी) वगैरह का खास शरई तरीका है जो उन अमराज के मुनासिबे हाल है।

हन्फीया रह. के नज्दीक इसके मुतअल्लिक चन्द उमूर हैं :

अव्वल : सल्स (हदसे दाइमी) की तारीफ़।

दोम : उसका शरई हुक्म।

सोम : वह उमूर जिनकी बजा आवरी माज़ूर इंसान पर वाजिब है।

तारीफ़ : सल्सुल-बौल मरज की एक खास कैफियत है जिसमें मुसलसल पेशाब चला आता है, यानी निकलता रहता है, या बार-बार रियाह खारिज होती रहती है, या इस्तिहाजा (औरतों की बीमारी का खून) या दाइमी पेचिश और इसी तरह के और मशहूर अमराज।

पस जो शख्स इन अमराज में से किसी का मरीज़ हो, उसको माज़ूर कहा जाता है। लेकिन माज़ूर जब मुतसव्वर होगा कि नमाज़े मफ़रूज़ा का पूरा वक़्त उसी बुजू टूटने वाली कैफियत में गुज़र जाए। अगर हदस की यह कैफियत इतने अरसा जारी न रहे तो मरीज़ माज़ूर मुतसव्वर न होगा। इसी तरह जब तक एक नमाज़े मफ़रूज़ा का पूरा वक़्त बगैर हालते हदस के न गुज़र जाए उसको उज़्र से खाली नहीं तसव्वुर किया जाएगा। अल्बत्ता उज़्र की कैफियत लाहिक हो, ख्वाह नमाज़ के वक़्त के किसी हिस्सा में भी हो, तो उज़्र माना जाएगा, चुनांचे अगर जुहर का वक़्त शुरू होते ही उसे पेशाब का मरज आ गया तो जुहर के ख़त्म होने तक उसे माज़ूर तसव्वुर किया जाएगा, और यह

माजूरी जारी रहेगी जब तक कि नमाज़ का पूरा वक़्त न गुज़र जाए, यानी जुहर का वक़्त गुज़रने के बाद अस्त्र का वक़्त आ गया और वह पूरा गुज़र जाए और पेशाब का क़तरा न आए।

अगर इब्तिदाए वक़्ते जुहर से उसका वक़्त ख़त्म होने तक किसी का उज़्र जारी रहा और वह माज़ूर रहा, फिर वक़्ते अस्त्र के दौरान किसी हिस्सा में क़तरा आया और फिर बन्द हो गया, ख़ाह एक ही बार आया तो वह (हमा वक़्त) माज़ूर ही मुतसब्बर होगा।

हन्फीया रह. के नज़्दीक माज़ूर की यही तारीफ़ है। इस सूरत में हुक्म यह है कि हर नमाज़ के वक़्त वुजू करना चाहिए और इस वुजू से फ़राइज़ और नवाफ़िल नमाज़ें जो भी हों पढ़ी जा सकती हैं। (यानी एक वुजू से एक ही वक़्त की नमाज़ फ़र्ज़ और नवाफ़िल वगैरह) नमाज़े मफ़रूज़ा का वक़्त ख़त्म हो जाए तो वक़्त ख़त्म होते ही वह वुजू जो उज़्र के बाइस हदस लाहिक होने पर किया गया था, टूट जाएगा, यानी अगर उज़्र की हालत लाहिक होने से पहले वह बावुजू था तो वक़्त ख़त्म होने पर वह वुजू न जाएगा, बल्कि उस वक़्त जाएगा जब उज़्र के हदस के अलावा कोई और हदस लाहिक हो, मसलन रीह का ख़ारिज होना या किसी और जगह से ख़ून का निकलना वगैरह।

इस तफ़सील से वाज़ेह है कि माज़ूर शख्स का वुजू टूटने के लिए यह क़ैद है कि नमाज़े मफ़रूज़ा का वक़्त ख़त्म हो जाए। पस अगर सूरज तुलू होने के बाद ईद की नमाज़ के लिए वुजू किया और जुहर का वक़्त आ गया तो वुजू नहीं टूटेगा, क्योंकि जुहर की नमाज़ का वक़्त आ जाने और ईद का वक़्त निकल जाने से वुजू नहीं टूटता। यह वुजू (ईद की नमाज़ का)

जिस वक़्त किया गया वह फ़र्ज नमाज़ का वक़्त नहीं था, बल्कि ऐसा वक़्त था जिसमें कोई नमाज़ फ़र्ज न थी। लिहाज़ा उस ईद के वुजू से जो नमाज़ जी चाहे पढ़ी जा सकती है, यहाँ तक कि जुहर का वक़्त ख़त्म हो जाए। जुहर का वक़्त ख़त्म होते ही वुजू टूट जाएगा, क्योंकि वह नमाज़े मफ़रूज़ा का वक़्त है। लेकिन अगर सूरज निकलने से पहले वुजू किया तो सूरज निकलते ही वुजू टूट जाएगा क्योंकि फ़र्ज नमाज़ (नमाज़े फ़ज्र) का वक़्त (सूरज निकलने पर) ख़त्म हो जाता है। इसी तरह अगर जुहर की नमाज़ पढ़ने के बाद वुजू किया, फिर अस्म का वक़्त आ गया तो वुजू जाता रहा, क्योंकि जुहर का वक़्त ख़त्म हो गया था। (किताबुल-फ़िक्ह स० 165, जिल्द अब्बल तफ़सील अहसनुल-फ़तावा स० 77, जिल्द 2 व फ़तावा दारुल-उलूम स० 298, जिल्द अब्बल बहवाला रद्दुल-मुह्तार स० 280, जिल्द अब्बल)।

**काबिले ग़ौर बात :** अब वह बात ब्यान की जाती है जो माज़ूर इंसान को करना चाहिए। वह यह है कि माज़ूर शख्स को चाहिए कि अपनी माज़ूरी की हालत को दूर करने या उसको हत्तल-मक्दूर कम करने की कोशिश करे, इस तरह कि ज़रूर न हो, यानी लाज़िम है कि जहाँ तक मुम्किन हो इलाज कराए, क्योंकि अगर यह मुम्किन था कि मरज़ से नज़ात पाने के लिए अतिब्बा (डॉक्टर वगैरह) की तज्वीज़ के मुताबिक अपना इलाज करा सके और ऐसा न किया (यानी गुंजाइश होने पर इलाज न किया) तो गुनहगार होगा।

फुक्हा ने यह तस्रीह कर दी है कि ऐसे मरीज़ों को अपना इलाज कराना वाज़िब है और ता ब मक्दूर (जहाँ तक मुम्किन हो

सके) उस मरज़ को दूर करने की कोशिश की जाए।

यहाँ से यह मसअला निकला कि ऐसे मरीज़ जो इलाज नहीं करते और मरज़ बढ़ जाता है, हालांकि उसका इलाज करने के काबिल हैं, तो गुनहगार हैं। (किताबुल-फ़िक्ह स० 166, जिल्द 1)।

### माज़ूर कैसे वुजू करे?

वाज़ेह हो कि गद्दी वगैरह बतौर इलाज ऐसे मरीज़ों पर वाजिब है जैसे इस्तिहाज़ा की हालत में औरतें हिफाज़त के पेशे जनज़र रखती हैं (यानी औरतों को माहवारी के खून के अलावा रग फटने से मुसलसल खून आता रहता है) जिसके बाइस बहाव बन्द हो जाता है, या कम हो जाता है। इसी तरह नमाज़ में खड़े होने से पेशाब आ जाता हो, या खून बहने लगता हो, या ऐसी ही कोई बात हो, तो बैठ कर नमाज़ पढ़ लेनी चाहिए। और अगर रूकूअ या सज्दे में ऐसी कैफ़ियत होती हो तो रूकूअ और सज्दा न किया जाए, बल्कि इशारे से (नमाज़) पढ़ी जाए।

मसअला : अगर (मरज़) उज़्र लाहिक होने के बाइस कपड़ों पर नजासत लग जाए और ख्याल यह हो कि उसे धो भी लिया जाए तो नमाज़ से पहले वह फिर नजिस हो जाएगा, तो उसका धोना वाजिब नहीं है। लेकिन अगर यह ख्याल हो कि नमाज़ अदा करने से पहले नजिस न होगा तो धो लेना वाजिब है। (किताबुल-फ़िक्ह स० 167, जिल्द अब्बल व फ़तावा दारुल-उलूम स० 296, जिल्द 1, बहवाला रदुल-महतार स० 381, जिल्द अब्बल)।

मसअला : माज़ूर को चाहिए कि इस तरीके से जैसा कि ऊपर ब्यान हुआ, वुजू करने के बाद सिवाए एक फ़र्ज़ नमाज़ के दूसरी नमाज़ न पढ़ी जाए, बल्कि लाज़िम है कि हर फ़र्ज़ के

लिए वुजू के मुतअल्लिक इन तमाम पेश बन्दियों पर अमल किया जाए। फिर उसी वुजू से नमाजे फर्ज के साथ नवाफिल भी जो जी चाहे पढ़ी जा सकती हैं। ख्वाह नफ़ल नमाज़ फर्ज से पहले या बाद में पढ़ी जाए। यह बात नीयत के ब्यान में बताई जा चुकी है कि माज़ूर अशखास के लिए वाजिब है कि वुजू के वक्त इबाहते सलात की नीयत की जाए। बई तौर कि अपने दिल में यह कहे (इरादा कर ले) कि इस वुजू से मेरी नीयत यह है कि शारेह अलैहिस्सलाम की तरफ़ से मेरे लिए नमाज़ अदा करना मुबाह हो।

इस तरह से नीयत करने का हुक्म इसलिए है कि यह वुजू हकीकी मानों में वुजू नहीं है, क्योंकि वह वुजू पेशाब वगैरह मुसलसल आने के बाइस बातिल हो जाता है।

यह तो दीने इस्लाम में सहूलत रखी गई है कि इस वुजू से नमाज़ पढ़ी जाए तो सवाब से महरूम न होगी, क्योंकि शरीअत के तमाम अहकाम में लोगों की बेहतरी और दुनिया व आखिरत दोनों जहान की भलाई मद्दे नज़र है। (किताबुल-फ़िक्ह स0 170, जिल्द 1, व आपके मसाइल स0 332 जिल्द 2, व स0 329, जिल्द 2)।

**मसअला :** जख़्म से मवाद रिस्ता रहता है तो वह शख्स माज़ूर है, उसको एक वुजू से दूसरे वक्त की नमाज़ पढ़ना दुरुस्त नहीं है। वक्त के निकलने से उसका वुजू टूट जाता है। दूसरे वक्त के लिए फिर ताज़ा वुजू करना चाहिए। (फ़तावा दारुल-उलूम स0 295, जिल्द अब्बल बहवाला रदुल-मुह्तार अहकामुल-माज़ूर स0 281, जिल्द अब्बल)।

## मजी के मरीज़ के लिए वुजू का हुक्म

**मसअला :** मुसलसल मजी के मरज़ की सूरत में किसी को



माज़ूर तसव्वुर नहीं किया जाएगा, सिवा इसके जबकि पैहम मज़ी का इख़राज किसी मरज़ के बाइस न हो और मज़ी के निकलने में हस्बे मामूल लज़्ज़त महसूस न होती हो। अगर मरज़ के बाइस तो ऐसा नहीं है लेकिन शादी शुदा न होने के बाइस मज़ी के इख़राज (निकलने) में लज़्ज़त महसूस होती है, बई तौर कि महज़ देखने या ख़्याल करने से हमेशा मज़ी आ जाती हो तो बहरहाल इससे वुजू टूट जाएगा, ख़्वाह यह कैफ़ियत हमा वक़्त हो। (यानी सिर्फ़ मरज़ की वजह से मुसलसल निकलती है। जैसा कि पेशाब के मासाइल में गुजर चुका है तो माज़ूर है। अगर मज़ी ख़ारिज होने में लज़्ज़त मालूम होती हो चाहे हमेशा निकलने में यही हो, तो माज़ूर नहीं समझा जाएगा)। (किताबुल-फ़िक्ह स0 168, जिल्द 1, व फ़तावा दारुल-उलूम स0 289 जिल्द अब्वल बहवाला रदुल-मुहत्तार स0 280, जिल्द अब्वल, अहकामुल-माज़ूर)।

मस्अला : मज़ी और वदी के निकलने से वुजू टूट जाता है। (हिदाया स0 12, जिल्द 1)

मस्अला : मर्द के औरत को हाथ लगाने से या यूं ही ख़्याल करने से अगर आगे की राह से औरत या मर्द के पानी (मज़ी) आ जाए तो वुजू टूट जाता है और उस पानी को जो जोश के वक़्त निकलता है मज़ी कहते हैं।

मस्अला : बीमारी की वजह से रेंट की तरह लेसदार पानी आगे की तरफ़ से औरतों को आता है। वह पानी नजिस है और उसके निकलने से वुजू टूट जाता है। (बहिश्ती ज़ेवर स0 74, जिल्द अब्वल बहवाला हिदाया स0 39, जिल्द अब्वल व शरहुत्तनवीर स0 139)।

**मस्अला :** अगर कतरा पेशाब वगैरह का आना हद्दे उज्रे शरई को नहीं पहुँचा तो जबकि कतरा का बाहर आना यकीनी हो तो वुजू करना ज़रूरी है।

और हद्दे शरई को पहुँच गया है बई तौर कि तमाम वक्ते नमाज़ में इतना वक्त भी उसको नहीं मिला कि वुजू पूरा करके नमाज़ पढ़े और कतरा से महफूज़ रहा हो तो वह शख्स माज़ूरे शरई हो गया। उसका हुक्म यह है कि तमाम वक्ते में एक बार वुजू करके तमाम वक्त की (यानी उसी एक ही वक्त की मअ सुनन व नवाफिल के) जो नमाज़ चाहे पढ़े, इआद—ए—वुजू की ज़रूरत इस वक्त में नहीं है। जब वक्त निकल जाएगा वुजू टूट जाएगा। (फतावा दारुल—उलूम स0 285, जिल्द अब्बल बहवाला रदुल—मुह्तार स0 124, जिल्द अब्बल व स0 281, जिल्द अब्बल बाब नवाकिजे वुजू व इम्दादुल—फतावा स0 34, जिल्द अब्बल)।

## जिसके हाथ पाँव कटे हुए या मस्नूई हों वह वुजू कैसे करे?

**मस्अला :** अगर किसी शख्स के हाथ पाँव कटे हुए हों तो वह आज़ाए वुजू पर पानी बहा ले। अगर इस पर कुदरत न हो तो तयम्मूम कर ले। और हाथों पर ज़ख्न हों या बाजू पूरे कटे हुए हों और चेहरे पर किसी तरह पानी बहाने की कुदरत भी न हो तो चेहरे को ज़मीन या दीवार वगैरह से तयम्मूम की नीयत से मल ले, अगर चेहरे पर ज़ख्न वगैरह की वजह से इस पर भी कादिर न हो तो बेगैर तहारत के ही नमाज़ पढ़ता रहे। (अहसनुल—फतावा स0 17, जिल्द 2, बहवाला रदुल—मुह्तार स0 233, जिल्द अब्बल)।

मस्अला : अगर टख़ने के ऊपर से पाँव कटा हुआ है तो मस्नूई पाँव को खोलने की ज़रूरत नहीं है, क्योंकि इस पाँव का धोना साक़ित हो चुका है। (मस्नूई पाँव वगैरह का धोना ज़रूरी नहीं है)। (आपके मसाइल स0 329, जिल्द 3)।

### कअ़दा और सज्दा से वुज़ू टूट जाता है ?

सवाल : एक शख्स को बवासीर की शिकायत है, वह जब नमाज़ पढ़ता है तो रुकूअ और सज्दा की हालत में, और बैठने की सूरत में भी हमेशा फूज़्ला ख़ारिज होता रहता है, हां जब तक वह खड़ा रहता है उस वक़्त यह सूरत पेश नहीं आती, तो ऐसी हालत में नमाज़ किस तरह अदा करे, सिर्फ़ खड़े-खड़े नमाज़ पढ़ सकता है?

जवाब : अगर बैठने की कोई ऐसी हैअत हो सकती हो कि उसमें फूज़्ला ख़ारिज न हो तो बैठ कर पढ़े और रुकूअ व सज्दा इशारे से करे। अगर ऐसा मुम्किन न हो तो हालते क्याम में (खड़े ही खड़े) नमाज़ पढ़े और रुकूअ और सज्दा के लिए इशारा करे, अगर पाख़ाना के मक़ाम में कोई कपड़ा वगैरह लगाने से फूज़्ला ख़ारिज न हो और कपड़े की बैरूनी जानिब तक नजासत न पहुंचे तो इस तरह नमाज़ अदा करे। (अहसनुल-फ़तावा स0 80 जिल्द 2, व फ़तावा दारुल-उलूम स0 290, जिल्द अब्बल बहवाला रदुल-मुह्तार स0 283, जिल्द अब्बल फ़स्ल अहकामुल-माज़ूर)।

मस्अला : जिस शख्स का बैठने और सज्दा करने से वुज़ू टूट जाता हो और रुकूअ व सुजूद से भी आजि है तो ऐसा मरीज़ खड़ा होकर इशारा से नमाज़ पढ़े। इस्तिलका जाइज़

नहीं। (ऐसे मरीज़ को चित लेट कर नमाज़ पढ़ना जाइज़ नहीं)।

हालते क्याम में रुकूअ व सुजूद के लिए इशारा सहीह है।  
(अहसनुल-फतावा स० 80, जिल्द 2 बहवाला रदुल-मुहतार स० 709, जिल्द अब्वल व बहवाला बहर स० 273, जिल्द अब्वल)।

## पेशाब के मरीज़ के लिए वुजू का हुक्म

मसअला : पेशाब के सूराख में रखी हुई रुई का अन्दरूनी हिस्सा तर हो गया जब तक रुई का जाहिरी हिस्सा तर न होगा वुजू नहीं टूटेगा। (अहसनुल-फतावा स० 73, जिल्द 2, बहवाला रदुल-मुहतार स० 138, जिल्द अब्वल व फतावा दारुल-उलूम स० 139, जिल्द अब्वल)।

मसअला : जिस शख्स को कतरा आता है, अगर सूराख के अन्दर कतरा नज़र आता हो तो वुजू बाकी रहेगा, जब तक बाहर की तरफ यानी मुँह पर ज़ारिह न होगा वुजू न टूटेगा। (यानी कतरा बाहर न निकले अन्दर नज़र आए तो वुजू नहीं टूटेगा)। (फतावा दारुल-उलूम स० 135, जिल्द अब्वल बहवाला रदुल-मुहतार स० 35, जिल्द अब्वल किताबुत्तहारत)।

मसअला : जिसको पेशाब का मरज़ हो अगर वह शख्स अपने पेशाब के सूराख में रुई भर दे और रुई का जाहिरी और बाहरी हिस्सा पेशाब से तर हो जाए तो उसका वुजू टूट जाएगा, लेकिन यह उस वक़्त नाकिज़े वुजू होगा जब रुई पेशाब के सूराख से ऊपर उठी और उभरी हुई हो या उसके बराबर। और अगर वह सूराख के सिरे से ऊंची है, यानी अन्दर की तरफ़ है तो उस सूरत में रुई के तर होने से वुजू नहीं टूटेगा। इस वजह से कि इस सूरत में निकलना पाया नहीं गया, यही हुक्म उस

रुई का है जो कोई पीछे पाखाने की जगह (मकअद) में डाल ले या अन्दर (औरत) शर्मगाह में डाल ले, यानी अगर रुई उस मकाम से उभरी हुई बाहर है, या कम अज कम बराबर की सतह में है और तरी ऊपर आ गई है तो नाकिजे वुजू है। (वुजू टूट जाएगा) वरना नहीं।

लेकिन अगर रुई का ऊपरी हिस्सा तर न हो, बल्कि सिर्फ अन्दर का हिस्सा तर हो जाए तो उससे वुजू नहीं टूटता।

मसअला : और अगर वह रुई सूराख से निकल कर गिर गई तो देखा जाएगा कि अगर वह तर है तब तो वुजू टूट जाएगा वरना नहीं। और यही हुक्म उस शख्स के वुजू का है जिसने अपनी उंगली अपने पीछे के मकाम में डाली लेकिन पूरी उंगली अन्दर नहीं गई, यानी अगर उंगली तर निकली है तो वुजू टूट जाएगा, और खुश्क निकली है तो नहीं टूटेगा।

मसअला : और अगर कोई पूरी उंगली इस तरह डाल ले कि वह गाएब कर दे (छुप जाए तो उसका वुजू भी टूट जाएगा, और अगर वह रोजादार था और उसने इस्तिजा के वक्त ऐसा किया कि पूरी उंगली अन्दर पिछले हिस्सा में डाल ली तो उसका रोजा बातिल हो जाएगा।) (कश्फुल-असरार स0 14, जिल्द अब्बल)

(इस्तिजे के वक्त उंगली करने से रोजा बातिल इसलिए हो जाएगा कि उंगली के साथ बाहर से अन्दर पानी चला गया, क्योंकि इस्तिजे के वक्त उंगली पानी से तर थी। तफ्सीली अहकाम रोजा से मुतअल्लिक देखिए, अहकर की मुस्तब करदा किताब "मुकम्मल व मुदल्लल मसाइले रोजा")।

(मुहम्मद रफअत कासमी गुफिरा लह)

## माज़ूर के कपड़ों का हुक्म

**मस्अला :** जिस मरीज़ के ज़ख्म से खून रिस्ता है, वह कपड़ा बदलता है तो वह भी नापाक हो जाता है तो उसके कपड़े की तहारत (पाकी) का यह हुक्म है कि अगर यकीन हो कि कपड़ा धोने के बाद नमाज़ से फ़ारिग होने से पहले दोबारा नापाक नहीं होगा तो बिल-इज्माअ धोना ज़रूरी है और अगर दोबारा नापाक होने का अन्देशा हो तो धोना ज़रूरी नहीं है।

**मस्अला :** अगर कपड़ा धोने या बदलने के बाद नमाज़ ख़त्म करने से पहले फिर तर हो जाए (भीग जाए) तो उसका धोना या बदलना वाजिब नहीं है, वरना वाजिब है।<sup>१</sup>

**मस्अला :** मरीज़ के नापाक कपड़े बदलना मुश्किल हो तो ऐसे मरीज़ को उसी हालत में नमाज़ पढ़ लेना चाहिए। (अहसनुल-फ़तावा स० 75, जिल्द बहवाला रदुल-मुहत्तार स० 563, जिल्द 1 व स० 282, जिल्द अब्वल व बहिश्ती ज़ेवर स० 55, जिल्द अब्वल, शरहुत्तनवीर स० 161, जिल्द अब्वल)।

**मस्अला :** अगर नमाज़ का वक़्त दाख़िल होने के बाद कोई ज़ख्म हो गया जिससे खून बन्द नहीं हो रहा है तो नमाज़ के आख़िर वक़्त तक इंतज़ार करे, अगर खून बन्द न हो तो वुजू करके नमाज़ पढ़ ले, फिर अगर दूसरी नमाज़ के वक़्त भी पूरे वक़्त में खून जारी रहा तो पहली नमाज़ का इआदा (लौटाना) ज़रूरी नहीं है।

और अगर दुसरी नमाज़ का वक़्त ख़त्म होने से कब्ल खून रुक गया तो पहली नमाज़ का इआदा वाजिब है। अल्बत्ता वक़्ते

सानी खत्म होने से कबल जवाले उज्र का (उज्र के खत्म होने का) जन्ने गालिब हो तो आखिर वक्त में नमाज़ पढ़ना फर्ज नहीं। लेकिन बेहतर यह है कि पढ़ ले और बाद में कज़ा करे।

(अहसनुल-फतावा स० 282, जिल्द अव्वल)।

**मसअला :** अगर जख्म के मुंह से पीप बाहर आ जाती हो, अगरचे फाया के अन्दर रहती हो तो वुजू टूट जाता है लेकिन जिसका जख्म हर वक्त बहता हो बवज्हे माज़ूर होने के तो उसका वुजू न टूटेगा। (इम्दादुल-फतावा स० 34, जिल्द अव्वल)।

## क्या माज़ूर इशराक के वुजू से जुहर पढ़ सकता है?

**सवाल :** कोई माज़ूर आदमी है, उसने वुजू करके फ़ज्र की नमाज़ पढ़ ली, फिर तुलूआफताब के बाद (नया) वुजू करके इशराक पढ़ी और कुछ देर के बाद उसी वुजू से चाश्त की नमाज़ पढ़ी, क्या हो गई?

**जवाब :** चाश्त हो गई, बल्कि उसी वुजू से जुहर की नमाज़ भी पढ़ सकता है, क्योंकि माज़ूर का वुजू वक्त के निकलने से टूटता है। इसलिए जुहर का वक्त खत्म होने तक फराइज़ व नवाफिल जो चाहे पढ़े। (अहसनुल-फतावा स० 78, जिल्द 2, बहवाला रदुल-मुहत्तार स० 282, जिल्द अव्वल)।

## क्या माज़ूर वक्त से पहले वुजू कर सकता है?

**सवाल :** माज़ूर शख्स नमाज़ के वासते ताज़ा वुजू करता है, मग़रिब के वक्त वुजू करने में एक दो रकअत जमाअत से फौत

हो जाती है तो ऐसे वक्त में वक्त से पहले वुजू कर सकता है या नहीं?

**जवाब :** जबकि वह शख्स माज़ूर है तो कब्ल अज़ वक्त (वक्त से पहले) वुजू करना दुरुस्त नहीं है। बस वक्त के बाद ही वुजू करे, अगरचे जमाअत फौत हो जाए। (फतावा दारुल-उलूम स0 289, जिल्द अब्बल बहवाला रदुल-मुहतार स0 280, जिल्द अब्बल)।

**मस्अला :** अगर किसी शख्स को कोई ऐसा मरज़ हो जिसमें वुजू की तोड़ने वाली चीज़ें बराबर जारी रहती हों यानी उसको किसी नमाज़ के वक्त इतनी मुहलत न मिलती हो कि वह उस मरज़ से खाली हो कर नमाज़ पढ़ सके, तो ऐसे शख्स को हर नमाज़ के वक्त नया वुजू करना चाहिए, इसलिए कि उसका वुजू नमाज़ का वक्त जाने से टूट जाता है, जो मरज़ उसको है उससे वुजू नहीं टूटता और नमाज़ का वक्त आने से नहीं टूटता।

**मस्अला :** अगर किसी ऐसे शख्स ने जिसका वुजू मरज़ की वजह से बाकी नहीं रहता था आफ़ताब निकलने के बाद वुजू किया और सिवा उस मरज़ के और कोई वुजू तोड़ने वाली चीज़ नहीं पाई गई, तो जुहर का वक्त आने से उसका वुजू नहीं जाएगा हां जुहर का वक्त जाने से उसका वुजू टूट जाएगा और अस्त्र के वास्ते उसको दूसरा वुजू करना होगा। और फिर जब तक उसका वह मरज़ बिल्कुल दफ़ा न हो जाए यानी एक नमाज़ का पूरा वक्त उसको ऐसा मिले कि जिसमें वह मरज़ एक दफ़ा भी न पाया जाए तो वह शख्स माज़ूर समझा जाएगा।

**मिसाल :** किसी की आंख से कीच (मैल) आती हो और हर



वक्त आंखों से पानी जारी रहता हो, या किसी को सलसले-बौल यानी हर वक्त उसका पेशाब जारी रहता हो। या किसी को रियाही मरज हो यानी उसके मुश्तरक हिस्सा से हर वक्त हवा निकलती हो, या पाखाना जारी हो, या किसी के जख्म से हर वक्त खून या पीप या पानी जारी हो, या किसी को नक्सीर का मरज हो, यानी उसकी नाक से हर वक्त खून आता हो, या किसी के खास हिस्सा से मनी या मजी हर वक्त बहती हो, या किसी औरत को इस्तिहाजा हो। (यानी औरत को हैज व निफास का खून नहीं आता। बल्कि वैसे ही किसी बीमारी की वजह से खून आता रहता हो)। (इल्मुल-फिकह स0 65, जिल्द अब्वल)।

**मस्अला :** जिस किसी को ऐसा मरज हो जिसमें वुजू को तोड़ने वाली चीजें बराबर जारी रहती हों उसको मुस्तहब है कि नमाज के आखिर वक्ते मुस्तहब तक इतिजार करके वुजू करे शुरू वक्त में न करे, इस ख्याल से कि हो सकता है कि आखिर वक्त तक उसका वह मरज दफा हो जाए। (इल्मुल-फिकह स0 83, जिल्द अब्वल)।

**मस्अला :** अगर किसी का पैर मअ टखने के कट गया हो और दूसरे पैर में मोजा पहने हो तो उसको सिर्फ एक ही मोजा पर मसह जाइज है। (इल्मुल-फिकह स0 83, जिल्द अब्वल)।

### माजूर के वुजू से मुतअल्लिक मसाइल

**मस्अला :** किसी मरज की वजह से अगर कोई हकीम हाजिक किसी उज्व के धोने को मना करे तो उसका धोना फर्ज नहीं बल्कि मसह करे अगर मुजिर हो, वरना मसह भी मआफ है।

**मस्अला :** वुजू में जिन आज्ञा का धोना फर्ज है अगर उन

में जख्म हो या फट गए हों या दर्द वगैरह हो तो अगर ऐसी हालत में उन पर पानी का पहुंचाना तक्लीफ न देता हो और नुक्सान न करता हो, तो धोना फर्ज है वरना मसह करे। और अगर मसह भी न कर सके तो ऐसे ही छोड़ दे। (दुर्र मुख्तार)

**मस्अला :** हाथ में जख्म हों या फट गए हों जिसकी वजह से वह हाथों को और हाथों के जरीआ से दूसरे आजा को धो न सकता हो, और न किसी दूसरी तदबीर से बकिया आजा को धो या धुलवा सकता हो तो ऐसी सूरत में वुजू फर्ज नहीं बल्कि तयम्मुम करे अगर कर सके।

**मस्अला :** हाथ, पैर, मुंह पर अगर किसी वजह से दवा लगाई गई हो, तो उसी दवा पर पानी बहाना फर्ज है, बशर्तकि मुजिर न हो, और पानी बहा चुकनके के बाद अगर दवा खुद बखुद छूट जाए या छुड़ा डाली जाए तो अगर अच्छे होने की वजह से छूटी या छुड़ाई गई है तो मसह बातिल (खल्म) हो जाएगा यानी उन आजा को धोना पड़ेगा।

**मस्अला :** किसी शख्स के हाथ मअ कुहनियों के या पैर मअ टखनों के कट गए हों तो ऐसी हालत में हाथ पैर का धोना फर्ज नहीं और अगर किसी तरीका से धो सकता हो, और सर का मसह कर सकता हो तो करे, वरना वह भी फर्ज नहीं, बल्कि ब इरादए तयम्मुम दीवार वगैरह पर मले।

**मस्अला :** किसी शख्स के पैर या हाथ कट गए हों, लेकिन कुहनी या उससे ज़्यादा, और टखने या उससे ज़्यादा मौजूद हों तो ऐसी हालत में कुहनी और टखने का धोना वाजिब है और उसके नीचे के हिस्सा का धोना फर्ज है।

मस्अला : हाथ मअ कुहनियों के या पैर मअ टखनों के कट गए हों और मुंह ज़ख्मी हो और मुंह का धोना या मसह करना मुम्किन न हो तो ऐसी हालत में वुजू फर्ज नहीं रहता।

मस्अला : जो शख्स किसी वजह से दोनों कानों का मसह एक दफा साथ ही न कर सके मसलन उसके एक ही हाथ हो या एक हाथ बेकार (फालिज ज़दह) हो तो उसको चाहिए कि पहले दाहने कान का मसह करे फिर बाएं कान का।

(इल्मुल-फिक्ह स0 82 जिल्द 1)।

## वुजू के आज्ञा में से कोई ज़ख्मी हो या टूट जाए?

मस्अला : वुजू के आज्ञा में से कोई उज्व टूट जाए या ज़ख्मी हो जाए या और किसी वजह से उस पर पट्टी बांधी जाए तो उसकी तीन सूरतें हैं।

पहली सूरत : पट्टी का खोलना मुज़िर हो ख्वाह जिस्म का धोना मुज़िर हो या न हो जैसे टूटे हुए हाथ पैर की पट्टी का खोलना मुज़िर होता है। तो ऐसी हालत में अगर पट्टी पर मसह करना नुक्सान न करे तो तमाम पट्टी पर मसह करे ख्वाह वह पट्टी ज़ख्म के बराबर हो या ज़ख्म से ज्यादा और जिस्म के सहीह हिस्सा पर भी हो, और अगर मसह भी नुक्सान करे तो ऐसे ही छोड़ दे।

दूसरी सूरत : पट्टी का खोलना मुज़िर हो लेकिन खोलने के बाद वह खुद न बांध सके और न कोई ऐसा शख्स हो जो बांध सके तो ऐसी हालत में मसह करे। बशर्तकि नुक्सान न करे वरना मसह भी मआफ़ है।

तीसरी सूरत : पट्टी का खोलना मुजिर न हो और न खोलने के बाद बांधने में दिक्कत हो तो ऐसी हालत में अगर जख्म का धोना नुक्सान न करता हो तो पट्टी खोल कर तमाम उज्व को धोए और अगर जख्म का धोना नुक्सान करे तो जख्मी हिस्सा को छोड़ कर बाकी उज्व को धोए, बशर्तेकि मुजिर न हो और जख्मी हिस्सा पर अगर मसह नुक्सान न करे तो मसह करे वरना पट्टी बांध कर पट्टी पर मसह करे, बशर्तेकि मुजिर न हो और अगर मुजिर हो तो समह मआफ है। यानी अगर पट्टी पर भी मसह मुजिर हो तो मसह न करे बल्कि मसह मआफ है।

मस्अला : पट्टी अगर इस तरह बंधी हुई हो कि दरमियान में जिस्म का वह हिस्सा भी आ गया हो जो सहीह है तो उस पर भी मसह करे। बशर्तेकि पट्टी खोलना या खोल कर उस जिस्म का धोना मुजिर हो। (इल्मुल-फिक्ह स0 83, जिल्द अब्वल)।

मस्अला : बिला पट्टी वगैरह मसह करने में जख्म का खौफ हो तो पट्टी (पलास्तर वगैरह) पर तर हाथ फेरे, आस पास की जगह खुश्क रह जाने से कुछ हरज नहीं, सब जगह हाथ फेरे अगरचे पानी कहीं लगे और कहीं न लगे जैसा कि मसह में होता है तो कुछ हरज नहीं है। और पट्टी अगरचे जख्म की जगह से ज्यादा हो, तमाम पट्टी पर मसह करे कुछ हरज नहीं है। और गुस्ल की जरूरत हो तो तब भी यही हुक्म है कि जख्म की जगह मसह कर ले (यानी भीगा हुआ हाथ फेरे)। और बाकी बदन को धो दे और पानी बहाए। (फतावा दारुल-उलूम स0 297, जिल्द अब्वल बहवाला रदुल-मुह्तार स0 50 जिल्द अब्वल बाबुल-मसह अलल-खुफफैन। तफसील

देखिए बहिश्ती जेवर स0 49, जिल्द अब्बल बहवाला शरह वकाया स0 101, जिल्द अब्बल, मराकीयुल-फलाह स0 36, कबीरी स0 115, गुनया स0 115, फतावा हिन्दीया स0 34)।

**मस्अला :** जख्म पर पट्टी बांध दी गई और खून या पीप पट्टी के ऊपर से जाहिर हो तो अगर इस कदर हो कि पट्टी न बांधी होती तो खून अपनी जगह से बह कर दूसरी जगह चला जाता तो वुजू टूट जाएगा। (इल्मुल-फिक्ह स0 65, जिल्द 1)

## वुजू दो किस्म की चीजों से टूटता है

वुजू जिन चीजों से टूटता है उनकी दो किस्में हैं।

(1) एक वह जो इंसान के जिस्म से निकले। (2) दूसरी वह जो उसको तारी हों जैसे बेहोशी और नींद (सो जाना) वगैरह।

**पहली किस्म की दो सूरतें हैं :** एक वह खास हिस्सा और मुश्तरक हिस्सा से निकले जैसे पेशाब, पाखाना (बौल व बराज) वगैरह। दूसरी वह जो जिस्म के बाकी मकामात से निकले जैसे खून, कय वगैरह।

**पहली किस्म की सूरत :** (1) जिन्दा आदमी के खास हिस्सा से कोई चीज निकले तो वुजू टूट जाएगा, खाह वह चीज पाक हो जैसे कंकर, पत्थर वगैरह, या नापाक हो जैसे पाखाना, पेशाब मजी वगैरह।

(2) मर्द या औरत अगर अपने खास हिस्सा में कपड़ा, रूई वगैरह रखें और यह कपड़ा पेशाब से तर हो जाए और कपड़े के बाहर की जानिब में उसका असर मालूम हो तो वुजू टूट जाएगा बशर्तकि यह कपड़ा वगैरह खास हिस्सा के अन्दर छुप न गया हो। (अगर छुप जाएगा तो फिर तर होने से वुजू नहीं टूटेगा)।

हासिल यह कि नजासत के निकलने से वुजू उस वक्त जाता है कि जब वह नजासत जिस्म से जुदा हो जाए या जाहिर हो।

(3) जिन्दा आदमी के मुश्तरक हिस्सा से अगर कोई चीज निकले ख्वाह पाक हो जैसे कंकर, पत्थर, हवा वगैरह, या नापाक हो जैसे पाखाना वगैरह तो वुजू टूट जाएगा।)

(4) अगर किसी औरत का खास हिस्सा मुश्तरक हिस्सा से मिल कर एक हो गया हो, तो उसके जिस हिस्सा से हवा निकले वुजू टूट जाएगा इसलिए कि उसके दोनों हिस्सों में अब फर्क बाकी नहीं रहा।

**मसाला :** अगर कोई चीज मुश्तरक या खास हिस्सा से निकल कर फिर अन्दर चली जाए तो वुजू टूट जाएगा।

**मिसाल :** (1) औरत के खास हिस्सा से बच्चा का कोई जुज्व मिसल सर वगैरह के निकल कर फिर अन्दर चला जाए ख्वाह वह जुज्व जो बाहर निकला था निस्फ हो या निस्फ से कम या ज्यादा बशर्तेकि खून न निकले, यह शर्त इसलिए लगाई गई है कि अगर खून निकल आएगा तो हदसे अकबर हो जाएगा।

(2) मर्द या औरत के मुश्तरक हिस्सा से पाखाना वगैरह का कोई हिस्सा बाहर निकल कर अन्दर चला जाए।

(3) और इसी तरह आंत वगैरह का कोई हिस्सा बाहर निकल कर अन्दर चला जाए।

(4) अगर किसी के मुश्तरक या खास हिस्सा के क़रीब ज़ख़्म होकर या और किसी तरह कोई सूराख हो जाए, तो उसका वही हुक्म होगा जो उस हिस्सा का है, बशर्तेकि उस सूराख से वह नजासते (नापाकी) आदिया निकलती हो जो उसके क़रीब के हिस्सा से निकलती हैं।

मिसाल : (1) मुश्तरक हिस्सा के करीब हो और उससे पाखाना निकलता हो।

(2) ख़ास हिस्सा के करीब हो और उससे पेशाब वगैरह निकलता हो।

(3) अगर किसी के मुश्तरक हिस्सा में कोई चीज़ मिसल लकड़ी या उंगली या कपड़े वगैरह के डाली जाए ख़ाह वह खुद डाले या कोई दूसरा, तो जब वह चीज़ बाहर निकलेगी तो वुजू टूट जाएगा। (जब कि नजासत या रूतूबत लगी हो, अगर न लगी हो तो फिर भी वुजू करना अफ़ज़ल है। मुहम्मद रफ़ात कासमी गुफिरा लहू)।

(4) मनी अगर बगैर शहवत ख़ारिज हो तो वुजू टूट जाएगा। मसलन किसी शख्स ने कोई बोझ उठाया या किसी ऊंचे मक़ाम से गिर पड़ा और सदमा से मनी बगैर शहवत निकल गई (बगैर शहवत की शर्त इसलिए है कि अगर शहवत से निकलेगी तो गुस्ल भी वाजिब होगा)।

(5) जिन चीज़ों के निकलने से गुस्ल वाजिब होता है जैसे हैज़, निफ़ास, मनी वगैरह, उनके निकलने से भी वुजू टूट जाता है। (इल्मुल—फ़िक्ह स0 65 जिल्द अव्वल, हिदाया स0 7, जिल्द अव्वल, शरह नकाया स0 9, जिल्द अव्वल, कबीरी स0 124, तफ़सील देखिए बैहकी स0 116, जिल्द अव्वल व बुख़ारी शरीफ़ स0 29, जिल्द1, व फ़तावा दारुल—उलूम स0 140, जिल्द अव्वल)।

**वुजू में किसी उज़्व को न धोने में शुब्हा हो जाए तो?**

मसअला : वुजू करने के बाद अगर किसी उज़्व की निस्बत न धोने का शुब्हा हो जाए लेकिन वह उज़्व मुतअयन न हो तो

ऐसी सूरत में शक दूर करने के लिए बाएं पैर को धो ले। इसी तरह अगर बुजू के दरमियान में किसी उज्व की निस्वत यह शुब्हा हो तो ऐसी हालत में आखिरी उज्व को धोए, मसलन कुहनियों तक हाथ धोने के बाद यह शुब्हा हो तो मुंह धो डाले, और अगर पैर धोते वक्त यह शुब्हा हो जाए तो हाथ धो डाले और यह उस वक्त है कि जब कभी-कभी शुब्हा होता हो और अगर किसी को अक्सर इस किस्म का शुब्हा हो उसको चाहिए कि इस शुब्हा की तरफ ख्याल न करे और अपने बुजू को कामिल समझे। (इल्मुल-फिक्ह स0 83, जिल्द अब्वल)।

(मजाहिरे हक जदीद स0 402, जिल्द 1 पर एक हदीस शरीफ है जिसका मफहूम है कि "शैतान बुजू के वक्त लोगों के दिलों में वसवसे डाल कर उनको मुतहैयर और बेअक्ल बना देता है। कभी यह ख्याल डालता है कि पानी सब जगह को पहुंचा, और कभी इस वहम में मुब्तला कर देता है कि बुजू के आज्ञा को एक बार धोया है या दो बार, और कभी यह फूंकता है कि पानी नजिस था, अब दूसरे पानी से बुजू करना चाहिए। और कभी यह वसवसा डालता है कि पेशाब का कतरा आ गया है, अब फिर इस्तिजा करो, और नए सिरे से बुजू करो। गर्जेकि वह मुख्तलिफ तौर से वसवसा अंदाजी और वहम आफरीनी के जरीए पानी के खर्च में इसराफ कराता है और आज्ञा को मस्नून हद से ज्यादा धुलवाना चाहता है। (हदीस) लिहाजा हुक्म दिया गया है कि "पानी के वसवसे से बचो।" यानी बुजू के वक्त पानी के इस्तेमाल में इस तरह के वसवसे अगर आए तो उनको निकाल कर बाहर करो, और बुजू ऐसी तवज्जोह से और इतने



ध्यान से करो कि शैतान वसवसा अंदाजी के जाल में तुम को न फांस सके और तुम सुन्नत की हद से तजावुज न करने पाओ।

(मुहम्मद रफ़अत कासमी गुफिरा लहू)।

(वुजू में शक के मुफ़स्सल मसाइल देखिए किताबुल-फ़िक्ह अलल-मजाहिबिल-अरबआ स0 145, जिल्द अब्वल)।

## वुजू के बाद रुमाली पर पानी छिड़कना ?

मस्अला : पाजामा वगैरह पर वुजू करने के बाद ब गरजे वसवसा के दुरुस्त है, मगर जिस शख्स को (पेशाब के) कतरा का मरज है वह पानी हरगिज न डाले कि अन्देशा पाजामा नजिस होने का है और अगर इस दरमियान में कतरा आ गया तो पाजामा यकीनन नापाक हो जाएगा। (फ़तावा रशीदिया स0 284, जिल्द 1)।

## वुजू के पानी को तौलिया वगैरह से खुश्क करना ?

मस्अला : वुजू और गुस्ल करने के बाद रुमाल व तौलिया वगैरह से बदन खुश्क कर लेना बमूजिब कौले सहीह व कवी जाइज है (मुंह पोंछने से सवाब में कोई कमी नहीं होती) लेकिन मुस्तहब यह है कि खुश्क करने में ज्यादा मुबालगा न करे, बल्कि इस तरह खुश्क करे कि कुछ असर बाकी रह जाए। अगर इत्तेफ़ाकिया कभी दामन से खुश्क कर डाले तो जाइज है लेकिन हमेशा दामन से खुश्क करने की आदत कर लेने को बुजुरगों ने मन्हूस फ़रमाया है।

हदीस शरीफ़ में है कि आप सल्लल्लाहु अलैहि व सल्लम के लिए एक कपड़ा था जिससे आप वुजू के बाद आज्ञा खुश्क फ़रमाते थे। (अल-जवाबुल-मतीन स0 7, आपके मसाइल स0 34, जिल्द

2, अहसनुल-फतावा स0 25, जिल्द 2, बहवाला रदुल-मुहतार स0 121, जिल्द अब्बल, इल्मुल-फिक्ह स0 83, जिल्द 1, व किताबुल-फिक्ह स0 119, जिल्द 1)।

मस्अला : वुजू के बाद रुमाल से हाथ मुंह पोंछना जाइज है, और अगर न पोंछा जाए तो इसमें भी कुछ हरज नहीं है, और यह कौल कि जब दाढ़ी का पानी जमीन पर गिरता है तो फरिश्तों को उसके उठाने में तकलीफ होती है, बेअस्ल है।

(फतावा दारुल-उलूम स0 132, जिल्द अब्बल बहवाला रदुल-मुहतार स0 121, जिल्द अब्बल)।

मस्अला : आजाए वुजू का किसी कपड़े वगैरह से पोंछना अगर तकब्बुर और बड़ाई के इजाहर के तौर पर हो तो मक्रूह है और अगर तकब्बुर के इरादा से न हो तो मक्रूह नहीं है।

(मजाहिरे हक स0 402, जिल्द 1)।

## वुजू करने के बाद तहीयतुल-वुजू पढ़ना ?

हजरत अबू हुरैरह रजि अल्लाहु अन्हु से रिवायत है कि रसूलुल्लाह सल्लल्लाहु अलैहि व सल्लम ने (एक बार) हजरत बिलाल रजि अल्लाहु अन्हु से फरमाया कि "बिलाल! मुझे अपना कोई ऐसा इस्लामी अमल बताओ जिस पर तुमको अज्र व सवाब की सबसे ज्यादा उम्मीद हो, क्योंकि मैंने तुम्हारे चप्पलों की चाप (आवाज) जन्नत में आगे-आगे सुनी है।

हजरत बिलाल रजि0 ने जवाब दिया कि मुझको अपने आमाल में सबसे ज्यादा उम्मीद इस अमल पर है कि मैंने दिन या रात में जब भी किसी वक़्त वजू किया है उस वुजू से हस्बे तौफीक कुछ नमाज़ जरूर पढ़ी। (बुखारी व मुस्लिम)।

हजरत अक्बा बिन आमिर रजि अल्लाहु अन्हु से रिवायत है कि रसूलुल्लाह सल्लल्लाहु अलैहि व सल्लम ने फरमाया जो भी कोई शख्स खूब अच्छी तरह वुजू करे और फिर दो रकअतें इस तरह पढ़े कि उसका दिल और उसका चेहरा दोनों नमाज़ की तरफ़ मुतवज्जेह हों। यानी ज़ाहिर व बातिन दोनों की पूरी तवज्जोह और खुशू व खुजू के साथ पढ़े तो उसके लिए जन्नत वाजिब हो जाएगी। (अत्तरगीब स0 364)।

मस्अला : वुजू करने के बाद अगर वक़्ते मकरूह न हो तो दो रकअत तहीयतुल-वुजू अदा करना मुस्तहब है।

(शरह नकाया स0 9, जिल्द अब्बल)।

## तयम्मुम क्या है?

तयम्मुम का हुक्म नाज़िल होने का वाकिआ माहे शाबान सन 6 हिजरी का है। तयम्मुम का हुक्म जो अल्लाह तआला का एक बहुत बड़ा एहसान और मुसलमान के लिए नेअमते उज़्मा है। उसकी इब्तिदा का हाल जो उम्मुल-मुमिनीन हजरत आइशा सिद्दीका रजि अल्लाहु अन्हा के ब्यान से मालूम हुआ यह है कि :

जनाब रसूलुल्लाह सल्लल्लाहु अलैहि व सल्लम की आदत शरीफ़ा थी कि जब सफ़र का इरादा फरमाते तो कुरआ डाल लेते थे। अज्वाजे मुतहहरात में से जिसका नाम निकलता उसी को हमराह ले जाते।

एक सफ़र के लिए इरादा फरमाया और हस्बे आदत कुरआ डाला। हजरत आइशा का नाम निकला (अक्सर उलमा के नज़्दीक यह ग़ज़्वा-ए-बनी मुस्तलिक का सफ़र था, जिसको ग़ज़्वा-ए-मरीसीअ भी कहते हैं) और उनको अपने हमराह सफ़र

में ले गए। सफर से वापसी में जब मकाम जातुल-जैश पर पहुंचे और जुल-हुलैफा के पास जो एक पहाड़ी के नाम पर सलसल जगह मशहूर है, वहां क्याम फरमाया, जहां से मदीना मुनव्वरा ज्यादा बर्द न था, वहाँ आइशा रजि अल्लाहु अन्हा का एक हार (या कन्ठा) टूट पड़ा। आं हजरत सल्लल्लाहु अलैहि व सल्लम मअ तमाम खुदाम रजि० वहां ठहर गए और तलाश के लिए हजरत उसैद बिन हुजैर रजि अल्लाहु अन्हु (यह बड़े जलीलुल-कद्र अंसारी थे। आं हजरत सल्लल्लाहु अलैहि व सल्लम से दस बरस बाद वफात पाई। सदहा सहाबा रजि० उनके शागिर्द थे) और चन्द साहिबों को मुर्करर फरमाया। अभी वह हार नहीं मिला था कि फज्र की नमाज़ का वक़्त आ गया, वहां कहीं करीब में पानी न था। सहाबा रजि० को निहायत तरद्दुद हुआ कि कैसे बेमौका फंसे। बाज़ लोगों ने हजरत अबू बक्र रजि० से शिकायत की कि देखिए हजरत आइशा ने लोगों को कैसी जगह रोक दिया जहां पानी का नाम व निशान नहीं और नमाज़ का वक़्त आ रहा है। अबू बक्र रजि० रसूले मक्बूल सल्लल्लाहु अलैहि व सल्लम के खेमा में तशरीफ ले गए और हजरत आइशा रजि० को झिड़कना शुरू किया कि तू हमेशा लोगों को परेशानी में डालती है, अब एक हार की वजह से हुज़ूर सल्लल्लाहु अलैहि व सल्लम को ऐसी जगह रोक दिया जहां बिल्कुल पानी नहीं। हजरत अबू बक्र रजि० ने हजरत आइशा रजि० के पहलू में कूचें भी मारीं, लेकिन हजरत आइशा रजि० ने किसी बात के जवाब में दम नहीं मारा और ज़रा न हिलीं। क्योंकि हुज़ूर सरवरे आलम सल्लल्लाहु अलैहि व सल्लम

तमाम रात के सफर और बेदारी की कोपत उठा कर उस वक्त ज़रा आरमा फ़रमा रहे थे। हार को हर चन्द तलाश किया मगर कहीं न मिला। उसैद बिन हुज़ैर रज़ि० वगैरह भी कोशिश में नाकामयाब रह कर वापस आ गए और सब लोगों ने लाचारी में उसी जगह बिला वुजू नमाज़ अदा कर ली और हार के दस्तयाब होने से मायूस होकर खानगी का इरादा हो गया। उसी वक्त अल्लाह तआला ने सूरः माइदा के दूसरे रूकू की आयतें नाज़िल फरमाई, जिनमें तयम्मुम का हुक्म इस तरह ब्यान किया गया है।

وَلِئِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ ۖ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ ٥

तरजमा : यानी अगर तुम लोग सफर में हो और पानी न मिले या मरज़ की वजह से इस्तेमाल न कर सको, और कज़ाए हाजत करने से वुजू लाज़िम हो जाए या सोहबत करने से गुस्ल वाजिब हो जाए तो पाक मिट्टी का करद करो। पस अपने चेहरा और हाथों पर उससे मसह कर लिया करो। (पारा शशुम)।

जनाब सरवरे आलम सल्लल्लाहु अलैहि व सल्लम ने खुश हो कर फरमाया कि ऐ आइशा (रज़ि०) तुम्हारा कलादा निहायत ही बाबरकत था। आप सल्लल्लाहु अलैहि व सल्लम के इरशाद से हज़रत अबू बक्र रज़ि० को निहायत मुसररत हुई और खुशी में तीन बार फरमाया कि "ऐ बेटी तू बहुत ही मुबारक व नेक बख्त है"।

उसैद बिन हुज़ैर रज़ि० जो हार की तलाश में बहुत मेहनत उठा चुके थे, फरमाने लगे, "ऐ अबू बक्र (रज़ि०) की औलाद!

यह तुम लोगों की कोई पहली बरकत नहीं है। बल्कि इससे पहले भी बारहा तुम्हारी वजह से अहले इस्लाम पर खुदा तआला के एहसान होते रहे हैं, अल्लाह तआला के इस इन्आम व एहसान से मुअज्जज़ व मस्रूर होकर सब लोग अस्बाब बांधने और कजावे कसने लगे। हज़रत आइशा रज़ि० की सवारी के ऊंट को उठाया तो हार उसके नीचे से मिल गया। जिससे हज़रत आइशा रज़ि० की मुसरत दोबाला हो गई और हुज़ूर सल्लल्लाहु अलैहि व सल्लम को इत्मीनान हो गया और सब मुसलमान इनायते खुदावन्दी का शुक अदा करते हुए बखुशी तमाम मदीना मुनव्वरह में वापस आ गए। उसी रोज़ से पानी मौजूद न होने और मरज़ वगैरह की हालत में तयम्मुम का हुक्म जारी हो गया और जनाब रसूलुल्लाह सल्लल्लाहु अलैहि व सल्लम ने फरमाया कि :

الْصَّغِيْدُ الطَّيِّبُ طَهُوْرُ الْمُسْلِمِ وَإِنْ لَمْ يَجِدِ الْمَاءَ عَشْرَ سِنِينَ  
فَإِذَا وَجَدَ الْمَاءَ فَلْيَتَمَسَّهُ بَشْرَةً -

(यानी अगर बिल-फर्ज किसी मुसलमान को दस साल तक भी पानी मुयस्सर न आवे तो पाक मिट्टी उस शख्स को पाक करने के लिए काफी है। फिर जब पानी मिल जाए तो उससे वुजू (या गुस्ल) कर ले। तयम्मुम का हुक्म नाज़िल होने के वक़्त चूँकि तमाम सहाबा रज़ि० आपके साथ न थे, इसलिए यह हुक्म रफ़्ता-रफ़्ता लोगों को मालूम हुआ। और बाज़ दफ़ा नावाकिफ़ीयत की वजह से लोगों को दिक्कत पेश आती थी। खुद हुज़ूर सल्लल्लाहु अलैहि व सल्लम और दीगर सहाबा रज़ि० वक़्तन फवक़्तन लोगों को तयम्मुम के हुक्म की इत्तिला करते रहते थे

और हरबे मौका मुफरसल अहकाम तालीम फरमाते थे।

## तयम्मुम के बारे में चन्द रिवायात

**रिवायत :** एक दफा हुजूरे अनवर सल्लल्लाहु अलैहि व सल्लम सफर में थे नमाज से फारिग होने के बाद आपने एक शख्स को देखा जो नमाज में शरीक नहीं थे और सब से अलाहिदा बैठे थे, आपने फरमाया कि क्या सबब है कि तुमने सबके साथ नमाज नहीं पढ़ी। उन्होंने अर्ज किया कि या हज़रत! मुझको गुस्ल की हाजत हो गई थी और पानी नहीं मिला, इसलिए (यह साहब समझे हुए थे कि तयम्मुम सिर्फ वुजू की जगह हो सकता है, गुस्ल की ज़रूरत में तयम्मुम दुरुस्त नहीं) आपने फरमाया कि मिट्टी से तयम्मुम कर लो, वही काफी है।

(बुखारी व मुस्लिम)।

**रिवायत :** एक मरतबा सहाबा रज़ि० जिहाद की गरज़ से सफर में थे उनमें से एक साहब के सर में दुश्मनों की तरफ से पत्थर आकर इस जोर से लगा कि सर फट गया। गुस्ल की हाजत हुई तो साथियों से मस्अला पूछा कि ऐसी हालत में तयम्मुम जाइज़ है या नहीं? उन्होंने कहा कि जब तुम गुस्ल कर सकते हो तो हमारे ख्याल में तयम्मुम तुम्हारे लिए जाइज़ नहीं। (इन हज़रात को मस्अला मालूम न था कि जब मरज़ बढ़ जाने का अन्देशा हो तो तयम्मुम जाइज़ है, गो बिल-फेअल गुस्ल व वुजू पर कादिर हो) वह लोग अहकामे शरई पर ज़ान फ़िदा करते थे। इबादत व ताहरत को हयाते मुस्तआर से बेहतर जानते थे। उसी हालत में गुस्ल करके नमाज अदा फरमाई। पानी के असर से ज़ख़्म की हालत बदतर हो गई और यह खुदा

के मुख़्लिस व जां निसार सहाबी रज़ि० दुनिया से इंतिकाल फरमा कर जन्नतुल—फिरदौस के महलों में जा ठहरे। बाकी सहाबा रज़ि० जब मदीना मुनव्वरा वापस आए और हुज़ूर सल्लल्लाहु अलैहि व सल्लम की ख़िदमते मुबारक में हाज़िर हो कर हाल अर्ज़ किया तो आपने फरमाया कि खुदा उनको समझे, जिन्होंने उस ग़रीब को मार डाला। (यानी यह लोग ग़लत मरअला बता कर उनकी मौत का बाइस हो गए)।

रिवायत है कि सहाबा रज़ि अल्लाहु अन्हुम में से दो शख्स सफ़र में थे पानी न मिला तो दोनों ने तयम्मुम करके नमाज़ अदा कर ली। लेकिन फिर नमाज़ का वक़्त निकलने से पहले पानी मिल गया। एक साहब ने वुजू करके दोबारा नमाज़ पढ़ी। दूसरे सहाबी ने नमाज़ न लौटाई। हज़रत सल्लल्लाहु अलैहि व सल्लम की ख़िदमते अक्दस में पहुंच कर हाल ब्यान किया। जिस शख्स ने नमाज़ दोबारा नहीं पढ़ी थी, आपने उन से फरमाया कि तुमने तरीक़—ए—मस्नूना और काएद—ए—शरईया पर अमल किया और पहली ही नमाज़ काफ़ी हो गई, और दूसरे साहब को इरशाद किया कि तुमको दुहरा अज़्र हासिल हुआ। (क्योंकि दोबारा जो नमाज़ पढ़ी वह नफ़ल हो गई और उसका भी सवाब हासिल हुआ)।

रिवायत : तयम्मुम का हुक्म हासिल होने के बाद हज़रत उमर और अम्मार रज़ि अल्लाहु अन्हुमा कहीं सफ़र को गए थे, इतिफ़ाक़ से दोनों साहिबों को गुस्ल की हाज़त हुई, चूँकि इब्तिदाई ज़माना था, मुफ़रसल अहक़ाम तयम्मुम के मालूम न थे। इसलिए अम्मार रज़ि० ने तो ख़ूब मिट्टी में लोट पोट कर



तयम्मुम कर लिया, गोया गुस्ल की जगह तमाम बदन का तयम्मुम कर लिया और नमाज़ पढ़ ली।

हजरत उमर रज़ि अल्लाहु अन्हु ने समझा कि तयम्मुम सिर्फ वुजू का काइम मकाम हो सकता है, गुस्ल के लिए जाइज़ नहीं, नमाज़ न पढ़ी, वापस आकर हजरत सल्लल्लाहु अलैहि व सल्लम की खिदमत में अर्ज़ किया तो आप ने ज़मीन पर दोनों दस्ते मुबारक मार कर चेहरा और बाजुओं पर किसी कद्र फेर कर इशारा फरमा दिया कि बस इस कद्र काफी था, यानी जिस कद्र तयम्मुम वुजू का होता है वही गुस्ल का होता है, मिट्टी में लोटने पोटने की जरूरत नहीं है। (तह्रूल-मुस्लेमीन स० 4, ता स० 20, तालीफ हजरत मौलाना अस्गर हुसैन मियां साहब रह, सूरः माइदा पारा 6, तफ्सील देखिए बुखारी स० 48, जिल्द अब्बल, मुस्लिम स० 160, जिल्द अब्बल, मजाहिरे हक स० 48, जिल्द अब्बल)।

**तयम्मुम के माना :** "तयम्मुम" के लुगवी माना हैं कस्द करना, और शरई इस्तिलाह में इस लफ्ज़ का मतलब होता है, पाकी हासिल करने की नीय से पाक मिट्टी, या मिट्टी के काइम मकाम किसी चीज़ (पत्थर, चूना वगैरह) का कस्द करना और इस पाक मिट्टी वगैरह को मुंह और हाथों पर लगाना। और इसकी सूरत यह होती है कि दोनों हाथों को पाक मिट्टी (वगैरह) पर मारते और मलते हैं और फिर दोनों हाथों को उठा कर उनकी मिट्टी झाड़ते हैं और उसके बाद इन हाथों को पूरे चेहरा पर और कुहनियों तक दोनों हाथों पर मलते हैं।

तयम्मुम दर अस्ल पानी दस्तयाब न होने या पानी के इस्तेमाल से माज़ूर होने की सूरत में वुजू और गुस्ल का काइम मकाम है और अल्लाह तआला की उन जलीलुल-क़द्र नेअमतों

में से एक है जो उसने अपने फज़ल व करम से सिर्फ़ उम्मत मुहम्मदीया को अता की, गुज़श्ता उम्मतों में तयम्मुम मशरूअ न था। और तयम्मुम करने के लिए पाक मिट्टी वगैरह पर जो हाथों को मारा और मला जाता है उसको "ज़र्ब" कहते हैं। (मज़ाहिरे हक स0 470, जिल्द अब्बल)।

### तयम्मुम उम्मत मुहम्मदीया के लिए मख़सूस है

आँ हज़रत सल्लल्लाहु अलैहि व सल्लम ने फ़रमाया कि हमको (गुज़श्ता उम्मतों के) लोगों पर (बतौर ख़ास) तीन चीज़ों के ज़रीआ फ़ज़ीलत अता की गई है।

(1) हमारी (नमाज़, या जिहाद की) सफ़ें, फ़रिश्तों की तरह करार दी गई हैं, यानी जिस तरह फ़रिश्तों को सफ़ बांध कर इबादत करने में बहुत ज़्यादा कुर्ब और बुजुरगी हासिल होती है। उसी तरह हमें भी हासिल होती है।

(2) हमारे लिए सारी ज़मीन नमाज़ की जगह बनाई गई है।

(3) इस (ज़मीन) की मिट्टी को हमारे लिए पाक करने वाली बनाया है, उस सूरत में कि पानी हमें दस्तयाब न हो। (मुस्लिम)।

तशरीह : "तीन चीज़ों के ज़रीआ।" यानी गुज़श्ता उम्मतों में नमाज़ पढ़ने के लिए जमाअत और सफ़ बन्दी की पाबन्दी लाज़िम नहीं थी, वह जिस तरह चाहते थे उसी तरह नमाज़ पढ़ लेते थे। उनकी नमाज़ उनकी ख़ास इबादत गाहों (जिनको "कनाइस" और "बीअ" कहा जाता था) के अलावा और किसी जगह पढ़ना जाइज़ न होती थी। और न उनको "तयम्मुम" की सहूलत दी गई थी, पस इस उम्मत (उम्मत मुहम्मदीया) को गुज़श्ता उम्मतों पर जिन चीज़ों के ज़रीआ इम्तियाज़ी शान और

बरतरी अता की गई है उनमें से खास तौर पर यह तीन चीजें भी हैं कि मुसलमानों को सफ़ बन्दी करने और जमाअत से नमाज़ पढ़ने का हुक्म हुआ, और उस पर फरिश्तों का सा अज़्र व सवाब पाने की उम्मीद दिलाई गई। मुसलमानों को सहूलत दी गई पूरी ज़मीन पर जहां भी हों (पाक साफ़ जगह पर) नमाज़ पढ़ लेंगे, वहां उनका नमाज़ पढ़ना जाइज़ हो जाएगा, और मुसलमानों को इसकी इजाज़त दी गई कि पानी न मिलने या पानी के इस्तेमाल से माज़ूर होने की सूरत में तयम्मुम कर लें।

(मज़ाहिरे हक़ जदीद स0 471, जिल्द 1)।

मस्अला : अगर बड़े अरसा तक भी पानी दस्तयाब न हो तो पाक मिट्टी उसके लिए बराबर पानी का काइम मक़ाम बनी रहेगी। (मफ़हूमे हदीस मज़ाहिरे हक़ स0 474, जिल्द अब्वल व किताबुल-फ़िक्ह स0 265, जिल्द अब्वल व अहसनूल-फ़तावा स0 26, जिल्द 2)।

## पानी न मिलने पर तयम्मुम क्यों ?

सवाल : पानी न मिलने की सूरत में तयम्मुम कराया जाता है, इसमें क्या मस्लेहत है?

जवाब : हमारे लिए सबसे बड़ी मस्लेहत यह है कि अल्लाह पाक का हुक्म है और रज़ाए-इलाही का ज़रीआ है, वैसे क़ुरआन शरीफ़ ने इसकी मस्लेहतों की तरफ़ इशारा भी किया है। चुनांचे इरशादे बारी तआला है :

“अल्लाह यह नहीं चाहता कि तुम पर कोई तंगी डाले बल्कि वह यह चाहता है कि तुम को पाक कर दे, और तुम पर अपनी नेअमत पूरी कर दे।

(सूर: माइदा पारा 0 7)।

इस आयते करीमा से मालूम हुआ कि हक तआला शानहू ने पानी न मिलने की सूरत में मिट्टी को पाक करने वाली बना दिया है। जिस तरह पानी इंसानी बदन को पाक करने वाला है उसी तरह पानी पर कुदरत न होने की हालत में मिट्टी से तयम्मुम करना भी पाक करने वाला है।

मिट्टी पाक है और बाज़ चीजों के लिए मिस्ल पानी के मुतहिहर (पाक करने वाली) भी है। मसलन चमड़े का मोजा, तलवार, आईना वगैरह और नजासत ज़मीन पर गिर कर खाक हो जाती है वह भी पाक हो जाती है। और नीज़ हाथ और चेहरा पर मिट्टी मलने में इज्ज भी पूरा है, जो गुनाहों से मआफी मांगने की आला सूरत है। सो मिट्टी जाहिरी और बातिनी दोनों तरह की नजासत को ज़ाएल करती है, तो इसलिए बवक्ते माज़ूरी पानी के काइम मक़ाम ऐसी चीज़ की जाए जो पानी से ज़्यादा सहलुल-हुसूल हो।

पस ज़मीन का ऐसा होना ज़ाहिर है, क्योंकि वह सब जगह मौजूद है। इन सबके साथ साथ मिट्टी इंसान की अस्ल है और अपनी अस्ल की तरफ़ रुजूअ करने में गुनाहों और ख़राबियों से बचाव है।

(आपके मसाइल स0 62, जिल्द 3)।

**वुजू व गुस्ल के लिए न पानी मिले और न तयम्मुम के लिए मिट्टी ?**

मस्अला : जिस शख्स को वुजू व गुस्ल के लिए न पानी मिले और न तयम्मुम के लिए मिट्टी वगैरह इसी को फ़िक्ह में फ़ाकिदुत्तहूरैन कहते हैं, यानी ऐसा शख्स जिसको पाक करने

वाली दो चीजों में से कोई भी मुयस्सर न हो, न पानी न मिट्टी, ऐसे शख्स को लाजिम है कि बिला वुजू, बिला तयम्मुम के रुकूअ सज्दे करके नमाज़ अदा कर ले और फिर जब पानी या मिट्टी पर कादिर हो वुजू या तयम्मुम से उस नमाज़ को फिर अदा करे। मसलन किसी शख्स को इस तरह से बांध दिया गया है कि हाथ नहीं हिला सकता, या ऐसा मरज है कि हिल नहीं सकता और कोई तयम्मुम कराने वाला भी मौजूद नहीं है, (या और ऐसी ही किस्म से मज्बूर हो) तो इस किस्म की तमाम सूरतों में जब पानी की या मिट्टी वगैरह की उम्मीद न रहे तो लाजिम है बिला वुजू व तयम्मुम रुकूअ सज्दे करके फर्ज नमाज़ अदा करे। लेकिन इसमें किराअत वगैरह कुछ न करे और फिर जब कभी पानी मिले या तयम्मुम की चीजें मिल जाएं तो वुजू या तयम्मुम करके इस नमाज़ को दोबारा अदा करे। (तहूरुल-मुस्लेमीन स0 33, अज़ मियां साहब रह. फतावा रशीदिया स0 285, जिल्द अब्बल)।

**मसअला :** जो शख्स पानी और मिट्टी दोनों के इस्तेमाल पर कादिर न हो ख्वाह पानी या मिट्टी न होने की वजह से या बीमारी की वजह से तो वह बगैर तहारत के नमाज़ पढ़ ले फिर जब कादिर हो जाए तो तहारत से लौटा ले। (इल्मुल-फिक्ह स0 105, जिल्द अब्बल, हिदाया 36, जिल्द 1, व कशफुल-असरार स0 23, जिल्द 2)।

**तयम्मुम को खलीफ-ए-वुजू व गुस्ल ठहराने की वजह?**

(1) अल्लाह तआला की आदत यूँ ही जारी है कि बन्दों पर जो चीजें दुश्वार होती हैं वह उन पर आसान और सहल कर देता है और आसानी की सब से बेहतर सूरत यह है कि जिस काम के करने में दिक्कत व परेशानी हो, उसको साकित करके

उसका बदल कर दिया जाए, ताकि उस बदल से उनके दिल ठिकाने रहें। और जिस चीज़ का वह गायत दरजा इल्तिज़ाम कर रहे थे दफ़ातन उसके तर्क कर देने से जबकि बदल न होता उनके दिल मुतरद्दित और परेशान न हों और पाकी को छोड़ने का आदी न हो जाएं, लिहाज़ा खुदा तआला ने ज़रूरत के वक़्त तयम्मुम को ख़लीफ़ए (नाइब) बुजू व गुस्ल ठहराया और मिन जुमला पाकी के तयम्मुम भी बवज़हे मुशाबहत के एक किस्म की तहारत (पाकी) ठहर गया। (अलमसालेहुल-अक्लीया स0 28)।

(2) मिट्टी और पानी से तहारत का मशरूअ होना फितरते मुस्तकीमा व उकूले सलीमा के मुवाफ़िक है।

(3) अल्लाह तआला ने पानी और मिट्टी के दरमियान कुदरतन व शरअन उखुव्वत (भाई चारगी) डाली, लिहाज़ा उन दोनों को तहारत के लिए जमा किया, वजह यह है कि आदम अलैहिस्सलाम और उनकी औलाद को अल्लाह तआला ने उन ही से पैदा फरमाया है, गोया हमारे वालिदैन् और उनकी जुरीयत (औलाद) के लिए मिट्टी और पानी (गोया कि) वालिदैन् हैं।

(अल-मसालेहुल-अक्लीया स0 16)।

## मिट्टी से तख़सीसे तयम्मुम की वजह ?

सवाल : तयम्मुम एक वजह से ख़िलाफ़े अक्ल है, क्योंकि मिट्टी खुद आलूदा है वह न प्लीदी और मैल कुचैल को दूर करती है और न बदन और कपड़े को पाक कर सकती है?

जवाब : अल्लाह तआला ने इस आलम की हर चीज़ को मिट्टी और पानी से पैदा किया, हमारी सरिश्त की अस्ल यही दोनों चीज़ें हैं जिन से हमारी नश्व नुमा, हमारी तक्वियत व ग़िज़ा

होती है, जिस का हमको मुशाहदाह हो रहा है, पस जबकि अल्लाह तआला ने इस मिट्टी और पानी को हमारी नश्व नुमा व तक्वियते गिज़ा के अस्बाब ठहराए तो हमारे पाक और सुत्थरा होने के लिए और इबादत में मदद लेने के लिए भी उन ही को वजअ फरमाया, वजह यह है कि मिट्टी वह अस्ल चीज़ है जिससे बनी आदम वगैरह की पैदाइश हुई है। और पानी हर चीज़ की जिन्दगी का बाइस है। अल-गरज़ इस आलम की तमाम अशिया की पैदाइश की अस्ल यही दोनों चीज़ें हैं। मिट्टी और पानी जिन से खुदा तआला ने इस आलम को मुरक्कब किया है, पस जबकि हमारी इब्तिदाई पैदाइश और तक्वियत और नश्व नुमा मिट्टी और पानी से हुई है तो जिरमानी और रुहानी पाकी के लिए भी उन्हीं को खुदा ने ठहराया है।

(2) आदतन प्लीदी व गन्दगी को जाएल करने का रिवाज़ पानी से बकसरत है और जब मरज़ की हालत में और पानी न मिलने का उज़्र हो जाए (बहालते मरज़ व अदमे वजूदे आ उज़्र लाहिक हो जाए) तो तहारत के लिए पानी के दूसरे साथी और हमसर यानी मिट्टी को बनिसबत किसी दूसरी चीज़ के मुकरर करना ज़्यादा मुनासिब है।

(3) तयम्मुम के लिए ज़मीन इस वास्ते खास की गई है कि ज़मीन कहीं भी नापैद और मफ़कूद नहीं होती, तो ऐसी चीज़ इस काबिल हो सकती है जिससे लोगों की दिक्कत रफ़ा हो सके।

(4) मुँह को खाक आलूदह बनाना (मिट्टी मलना) कसे नफ़सी व इकिसार व आजिज़ी पर दलालत करता है और यह अम्र अल्लाह तआला को बहुत पसन्द है। सो तयम्मुम के लिए

मिट्टी इस्तेमाल करने में यह खाकसारी और जिल्लत पाई जाती है और जिल्लत की शान तलबे अफ़व की मुनासबत है, यही वजह है कि सज्दा करने में अपने मुंह को मिट्टी से न बचाना पसन्दीदा और मुस्तहब ठहराया गया है।

(अल-मसालेहुल-अक्लीया स० 30)

## तयम्मुम करना भी अल्लाह ही का फ़रमान है

मस्अला : बाज़ मरीज़ यह कोताही करते हैं कि बावजूद इसके कि वुजू कुछ मुज़िर नहीं फिर भी तयम्मुम कर लेते हैं, बाज़ मरतबा तीमार दार या दूसरे ख़ैर ख़्वाह हज़रात मरीज़ को वुजू से रोकते हैं और कहते हैं कि मियां! शरीअत में आसानी है तयम्मुम कर लो, यह बड़ी नादानी है, जब तक वुजू करना मुज़िर न हो तयम्मुम करना जाइज़ नहीं है।

मस्अला : बाज़ यह गुलती और बे-एहतियाती करते हैं कि ख़्वाह उन पर कैसी ही मुसीबत गुज़रे, ख़्वाह कितना ही मरज़ बढ़ जाए, जान निकल जाए, मगर तयम्मुम नहीं करते, वुजू ही करते हैं, यह गुलू है और दर पर्दा हक़ तआला शानहू की अता करदा सहूलत को कबूल न करना है जो सरख़्त गुस्ताख़ी और बे अदबी है, क्योंकि जिस तरह वुजू करना अल्लाह तआला का हुक्म है तयम्मुम करना भी उनका ही हुक्म है, बन्दा का काम हुक्म मानना है न कि दिल की चाहत और सफ़ाई को देखना, बन्दगी तो उसी का नाम है कि जिस वक़्त जो हुक्म हो जान व दिल से इताअत करे। (अग़लातुल-अवाम अज़ मौलाना थानवी रह. स० 197)।

## तयम्मुम में वहम का एतेबार नहीं

सवाल : अगर गुस्ल वाजिब हो जाए और मरज़ बढ़ने या बीमार



हो जाने का ख़दशा हो तो क्या इस सूरत में तयम्मुम हो जाएगा?

**जवाब :** महज़ वहम का एतेबार नहीं। अगर किसी शख्स की वाकई हालत ऐसी हो कि वह गर्म पानी से भी गुस्ल कर ले तो बीमारी बढ़ जाए, या बीमार पड़ जाने का ग़ालिब गुमान हो, तो उसको गुस्ल की जगह तयम्मुम की इजाज़त है और गुस्ल का तयम्मुम वही है जो वुजू का होता है।

**मस्अला :** तयम्मुम की इजाज़त सिर्फ़ उस सूरत में है कि पानी के इस्तेमाल पर कुदरत न हो, जो शख्स पानी इस्तेमाल कर सकता है उसका तयम्मुम जाइज़ नहीं है न उसकी नमाज़ सहीह होगी और पानी के इस्तेमाल पर कुदरत न होने की दो सूरतें हैं : एक यह कि पानी मुयस्सर न आए। यह सूरत उमूमन सफ़र में पेश आ सकती है। पस अगर पानी एक मील दूर है, या कुवाँ तो है मगर कुएं से पानी निकालने की कोई सूरत नहीं, या पानी पर कोई दरिन्दा बैठा है, या पानी पर दुश्मन का कब्ज़ा है और उसके खौफ़ की वजह से पानी तक पहुंचना मुम्किन नहीं तो इन तमाम सूरतों में उस शख्स को गोया पानी मयस्सर नहीं और वह तयम्मुम करके नमाज़ पढ़ सकता है।

दूसरी सूरत यह है कि पानी तो मौजूद है मगर वह बीमार है और वुजू या गुस्ल से जान की हलाकत का या किसी उज्व के तलफ़ हो जाने का या बीमारी में शिद्दत हो जाने का या बीमारी के तूल पकड़ जाने का अन्देशा है या खुद वुजू या गुस्ल करने से माज़ूर है और कोई दूसरा आदमी वुजू या गुस्ल कराने वाला मौजूद नहीं है तो ऐसा शख्स तयम्मुम कर सकता है।

(आपके मसाइल स0 63, जिल्द 3)।

मस्अला : हालते मरज़ और खौफ़े मरज़ में तयम्मुम दुरुस्त है जबकि सर्द पानी से गुस्ल करने या वुजू करने में अन्देशा हिलाकत का, या मरज़ का हो तो तयम्मुम जाइज़ है। (फतावा दारुल-उलूम स0 243, जिल्द अब्बल बहवाला रदुल-मुह्तार स0 214, जिल्द अब्बल बाबुत्तयम्मुम)।

### तयम्मुम का हुक्म सबके लिए यकसां है

मस्अला : ईद की नमाज़ के लिए तयम्मुम करना उस वक़्त जाइज़ है जब ईदैन की नमाज़ के फौत हो जाने का खौफ़ हो, इसी तरह अगर वह वुजू करने लगा तो इमाम नमाज़ से फारिग हो जाएगा या आफ़ताब ढल जाएगा। और ईदैन की नमाज़ का वक़्त जाता रहेगा। (लेकिन अगर ईद की नमाज़ के किसी हिस्सा के मिलने की उम्मीद है या दूसरी जगह नमाज़ मिलने की उम्मीद है तो वुजू करे तयम्मुम जाइज़ नहीं है।) (मुहम्मद रफ़ात कासमी)।

मस्अला : यह तयम्मुम "बिना" के वक़्त भी दुरुस्त है कि नमाज़े जनाज़ा शुरू की थी या नमाज़े ईद वुजू करके शुरू की थी, कि दरमियान में हदस लाहिक हो गया, यानी वुजू टूट गया, अब खौफ़ है कि अगर वुजू करता है तो उसकी नमाज़ फौत हो जाएगी तो ऐसी सूरत में भी तयम्मुम करके "बिना" करना यानी नमाज़ में शामिल हो जाना दुरुस्त है।

मस्अला : और इसमें कोई फ़र्क नहीं है कि बिना करने वाला इमाम है या मुक्तदी, यानी जब नमाज़े जनाज़ा और नमाज़े ईद के फौत हो जाने का ख़तरा हो तो अगर इमाम है तो वह भी तयम्मुम कर सकता है, और अगर मुक्तदी है तो वह भी तयम्मुम कर सकता है, क्योंकि तयम्मुम के जाइज़ होने का मदार नमाज़

छूट जाने का खौफ है जिसका कोई बदल यानी उसकी कज़ा नहीं है, जब तयम्मुम के जाइज़ होने का मदार नमाज़ के फौत होने का खौफ ठहरा तो सूरज और चाँद गहन की नमाज़ के वास्ते, मुअक्कदा सुन्नतों के वास्ते, ख्वाह सुन्नते फ़ज्र ही क्यों न हो, और सिर्फ़ इसी सुन्नत के छूट जाने का खौफ़ हो, फ़र्ज फ़ज्र के छूटने का खौफ़ न हो तो इन सब सूरतों में तयम्मुम जाइज़ है, यानी जब यह खौफ़ हो कि वुजू के लिए जब तक पानी तक पहुँचा जाएगा सूरज ख़त्म हो चुकेगा या जुहर और मग़िब के फ़र्ज अदा कर चुकने के बाद किसी का वुजू टूट गया और पानी से वुजू करने में खौफ़ है कि वुजू करते-करते वक़्त निकल जाएगा तो उसके लिए तयम्मुम करके सुन्नतें पढ़ लेना जाइज़ है और सुन्नते फ़ज्र बग़ैर फ़र्ज के फौत होने की सूरत यह है कि पानी मील भर से कम दूरी पर है, ख़ादिम वग़ैरह पानी लेने के लिए गया है लेकिन उसको यकीन है या ज़न्ने ग़ालिब है कि जब ख़ादिम पानी लेकर पहुँचेगा तो उस वक़्त सिर्फ़ वुजू करने और बमुश्किल फ़र्ज अदा करने का वक़्त मिलेगा, तो ऐसे शख्स के लिए जाइज़ है कि तयम्मुम करके फ़ज्र की सुन्नत पढ़ ले और फिर जब पानी लेकर आए तो फ़ौरन वुजू करे और फ़र्ज नमाज़ अदा करे।

फ़ज्र की सुन्नत के छूटने के खौफ़ की शर्त इसलिए है कि अगर खौफ़ यह हो कि फ़र्ज के साथ सुन्नत भी छूट जाएगी तो फिर तयम्मुम करना जाइज़ न होगा, इस वजह से कि जब दोनों छूट जाएंगे तो उस वक़्त फ़र्ज की कज़ा के साथ सुन्नते फ़ज्र पढ़ना दुरुस्त है। (कश्फ़ुल-असरार स0 15, जिल्द 2)।

**मस्अला :** सोने के वक़्त, सलाम का जवाब देने के लिए बावजूद पानी होने के तयम्मुम करना जाइज़ है अगरचे इस तयम्मुम से नमाज़ पढ़ना जाइज़ नहीं है, इस वजह से कि नमाज़ के लिए तयम्मुम उस वक़्त जाइज़ होता है जब पानी न पाया जाए, या वह पानी के इस्तेमाल पर किसी वजह से कादिर न हो। उन तमाम आमाल के लिए तयम्मुम करना जाइज़ है जिसके लिए तहारत की शर्त नहीं है।

**मस्अला :** मस्जिद में दाख़िल होने और मस्जिद में सोने के लिए तयम्मुम करना जाइज़ है। (कश्फ़ुल—अससर स0 16, जिल्द 2)

**मस्अला :** नमाज़े जुमा और वक़्ती नमाज़ और वित्र के फौत होने की वजह से तयम्मुम नहीं कर सकता क्योंकि इन नमाज़ों का बदल कज़ा की सूरत में मौजूद है। (कश्फ़ुल—अससर स0 17, जिल्द 2)।

### तयम्मुम में काहिली और सुस्ती को दख़ल नहीं

**मस्अला :** मामूली अमराज़ जुकाम, बुखार वगैरह में जब तक मरज़ बढ़ जाने का अन्देशा न हो तयम्मुम जाइज़ नहीं है, अगर गर्म पानी नुक्सान नहीं करता और मिल भी सकता है तो तयम्मुम जाइज़ नहीं है।

**मस्अला :** अगर ख़्वाह मख़्वाह वहम हो गया कि बीमार हो जाऊँगा या मरज़ बढ़ जाएगा, लेकिन न इस तरह मरीज़ होने की आदत है और न आम तौर से इस बात का तज़रबा है, न तबीब मोतबर पानी को मुज़िर बतलाता है, तो तयम्मुम जाइज़ नहीं है अगर बदन में ताक़त है और पानी ज़रूर नहीं करता, लेकिन काहिली की वजह से या सुस्ती की बिना पर वुजू करने

को दिल नहीं चाहता तो तयम्मूम जाइज नहीं है।

**मसअला :** अगर सिर्फ हाथों पर या सिर्फ पाँव पर जख्म हों तो तयम्मूम जाइज नहीं है, जख्म वाले हिस्सा पर मसह कर ले, बाकी आज्ञा को धो कर वुजू करे। अगर पानी न मिलने की वजह से तयम्मूम किया था उसके बाद ऐसा मरज पेश आ गया जिसमें पानी मुजिर है लेकिन पानी मिल गया तो अब इस पहले तयम्मूम से नमाज जाइज नहीं, पानी मिलने से वह जाता रहा। अब मरज के उज़ से दोबारा तयम्मूम करे। (तहूरूल-मुस्लेमीन स0 16)।

## सर्द मुल्कों में तयम्मूम करने का हुक्म ?

**सवाल :** जिस जगह बर्फ बारी की शिदत हो और सर्दी भी बकसरत होती हो, हवा भी निहायत तुन्द चलती हो, वुजू करने से सख्ता तक्लीफ होती हो, यहाँ तक कि हाथ पाँव चन्द साअत के लिए बिल्कुल मुअत्तल रहते हों, ऐसी हालत में तयम्मूम या मसह से नमाज जाइज होगी या नहीं?

**जवाब :** अगर कहीं शाज व नादिर ऐसी सूरत हो कि वुजू करने से हलाकत या मरज का गालिब अन्देशा हो और गर्म पानी करने का भी सामान न हो, न ऐसा कोई कपड़ा हो कि उसमें लिपट पर बदन गर्म कर लें। ऐसी सूरत में तयम्मूम जाइज है वरना जाइज नहीं है। और पाँव धोने का बदल खुफ़ैन पर मसह हो सकता है। (इम्दादुल-फ़तावा स0 74, जिल्द अब्वल)।

(तफ़सील देखिए अहकर की मुस्तब करदा किताब मुकम्मल व मुदल्लल मसाइले खुफ़ैन।) (मुहम्मद रिफ़ाअत कासमी)

## तयम्मुम के वाजिब होने की शर्तें

- (1) मुसलमान होना, काफिर पर तयम्मुम वाजिब नहीं।
- (2) बालिग होना, नाबालिग पर तयम्मुम वाजिब नहीं।
- (3) आकिल होना, दीवाना और मस्त और बेहोश पर तयम्मुम वाजिब नहीं।
- (4) हदसे अस्गर, हदसे अकबर, का पाया जाना, यानी बुजू और गुस्ल की हाजत का होना, और जो शख्स दोनों हदसों से यानी जिसको बुजू और गुस्ल की जरूरत ही न हो, यानी पाक हो, उस पर तयम्मुम वाजिब नहीं।
- (5) जिन चीजों से तयम्मुम जाइज हो, उनके इस्तेमाल पर कादिर होना। जिस शख्स को उनके इस्तेमाल पर कुदरत न हो उस पर तयम्मुम वाजिब नहीं।
- (6) नमाज़ के वक़्त का तंग हो जाना। शुरू वक़्त में तयम्मुम वाजिब नहीं।
- (7) नमाज़ का इस क़दर वक़्त मिलना कि जिसमें तयम्मुम करके नमाज़ पढ़ने की गुंजाइश हो, अगर किसी को इतना वक़्त न मिले तो उस पर तयम्मुम वाजिब नहीं।  
(इल्मुल-फिक्ह स0 102, जिल्द अब्बल, किताबुल-फिक्ह स0 239, जिल्द अब्बल व तह्रूल-मुस्लिमीन स0 8)।

## तयम्मुम के सहीह होने की शर्तें

- (1) मुसलमान होना, काफिर का तयम्मुम सहीह नहीं यानी हालते कुफ़ के तयम्मुम से इस्लाम लाने के बाद नमाज़ जाइज नहीं है, हां इस्लाम लाने के वक़्त जो गुस्ल मुस्तहब है अगर उसके एवज़ तयम्मुम

करे तो उसको मुस्तहब को अदा करने का सवाब मिल जाएगा।

(2) तयम्मुम की नीयत करना, जिस हदस के सबब से तयम्मुम किया जाए या उससे तहारत की नीयत की जाए या जिस चीज़ के लिए तयम्मुम किया जाए उसकी नीयत की जाए। मसलन अगर नमाज़े जनाज़ा के लिए तयम्मुम किया जाए, या कुरआन शरीफ़ की तिलावत के लिए तयम्मुम किया जाए तो उसकी नीयत की जाए, मगर नमाज़ उस तयम्मुम से सहीह होगी जिसमें हदस (नापाकी) से तहारत (पाकी) की नीयत की जाए या, किसी ऐसी इबादत मक्सूदा की नीयत की जाए, जो बग़ैर तहारत के नहीं हो सकती। (इबादत मक्सूदा वह इबादत है जिसकी मशरूईयत सिर्फ़ सवाब और अल्लाह तआला की खुशनूदी के लिए हो, किसी दूसरी इबादत के अदा करने के लिए उसकी मशरूईयत न हो, जैसे नमाज़, कुरआन की तिलावत वग़ैरह, बख़िलाफ़ वजू व कुरआन मजीद के छूने और मस्जिद में जाने के कि इन से सिर्फ़ सवाब मक्सूद नहीं होता, बल्कि दूसरी इबादतों का अदा करना भी मक्सूद होता है) यानी नमाज़ के तयम्मुम से तो कुरआन मजीद छू सकते हैं लेकिन कुरआन वग़ैरह के छूने के लिए किसी ने तयम्मुम किया तो उससे नमाज़ नहीं पढ़ सकते।

(3) पूरे मुँह और दोनों हाथों का कुहनियों समेत मसह करना।

(4) जिस्म पर ऐसी चीज़ का न होना जो मसह को मानेअ हो मसलन रौगन, चर्बी, मोम या तंग अंगूठी और छल्लों वग़ैरह का।

(5) पूरे दोनों हाथों से या उनके अक्सर हिस्सा से मसह करना।

(6) जिन चीज़ों से हदसे अस्गर या हदसे अक़बर होता है उनका तयम्मुम के वक़्त न होना। कोई हाइज़ा औरत तयम्मुम करे

तो सहीह नहीं है। और अगर ऐसी इबादत के लिए तयम्मुम किया जाए जो बगैर तहारत के नहीं हो सकती जैसे नमाज़, कुरआन की तिलावत वगैरह तो इसके लिए पानी के इस्तेमाल से माज़ूर होना भी शर्त है। (इल्मुल-फिक्ह स0 103, जिल्द अब्वल)।

## तयम्मुम का मस्नून तरीका

**मस्अला :** तयम्मुम का तरीका यह है कि बिस्मिल्लाह आखिर तक पढ़ कर और नीयत करके अपने दोनों हाथों को किसी ऐसी मिट्टी पर जिस पर नजासत न पहुँची हो, या नजासत धो कर जाइल कर दी गई हो, अपने दोनों हाथों को हथेलियों की जानिब से कुशादा करके (कुछ खोल कर) मार कर मले, उसके बाद हाथों को उठा कर उनकी मिट्टी झाड़ डाले, फिर पूरे दोनों हाथों को अपने पूरे मुँह पर मले, इस तरह कि कोई जगह ऐसी बाकी न रहे जहाँ हाथ न पहुँचे, फिर उसी तरह दोनों हाथों को मिट्टी पर मार कर मले, और फिर उनकी मिट्टी झाड़ डाले, और बाएं हाथ की तीन उंगलियाँ सिवा कलिमा की उंगली और अंगूठे के दाहिने हाथ की उंगलियों के सिरे पर पुश्त की जानिब रख कर कुहनियों तक खींच लाए, इस तरह कि बाएं हाथ की हथेली भी लग जाए, और कुहनियों का मसह भी हो जाए, फिर बाकी उंगलियों को और हाथ की हथेली को दूसरी जानिब रख कर उंगलियों तक खींचा जाए, इसी तरह बाएं हाथ का भी मसह करे।

वुजू और गुरल दोनों के तयम्मुम का यही तरीका है और एक ही तयम्मुम दोनों के लिए काफी है अगर दोनों की नीयत की जाए। (इल्मुल-फिक्ह स0 106, जिल्द अब्वल, मुनया स0 29, व



शामी स0 264, जिल्द अब्बल, व हिदाया स0 62, जिल्द अब्बल व कबीरी स0 64, व तहूरूल-मुस्लिमीन स0 22, व मजाहिरे हक स0 479, जिल्द 1, व शरह नकाया स0 26, जिल्द अब्बल)।

## तयम्मुम के फ़राइज़ और वाजिबात

- (1) तयम्मुम करते वक़्त नीयत करना फ़र्ज़ है।
- (2) मिट्टी या मिट्टी की किस्म से किसी चीज़ पर दो मरतबा हाथ मारना।
- (3) तमाम मुँह और दोनों हाथों के अक्सर हिस्सा से मलना फ़र्ज़ है।
- (4) आज्ञा से ऐसी चीज़ का दूर करना फ़र्ज़ है जिनके सबब से मिट्टी जिस्म तक न पहुँच सके जैसे रौगन या चर्बी वगैरह।
- (5) तंग अंगूठी, तंग छल्लों और तंग चूड़ियों का उतार डालना वाजिब है।
- (6) अगर किसी करीना से पानी का करीब होना मालूम हो तो उसकी तलाश में सौ कदम तक खुद जाना या किसी को भेजना वाजिब है।
- (7) अगर किसी के पास पानी हो और उससे मिलने की उम्मीद हो तो उससे तलब करना वाजिब है। (इल्मुल-फिक्ह स0 106, व मजाहिरे हक स0 58, जिल्द अब्बल)।

## तयम्मुम की सुनन और मुस्तहब्बात

- (1) तयम्मुम के शुरू में बिस्मिल्लाह कहना सुन्नत है।
- (2) उसी तरतीब से तयम्मुम करना सुन्नत है जिस तरतीब से

नबी करीम सल्लल्लाहु अलैहि व सल्लम ने किया है, यानी पहले मुँह का मसह फिर दोनों हाथों का।

- (3) पाक मिट्टी पर हथेलियों की अन्दरूनी सतह को मलना सुन्नत है, न उनकी पुश्त को।
- (4) मलने के बाद दोनों हाथों की मिट्टी झाड़ना सुन्नत है।
- (5) मिट्टी पर हाथ मारते वक्त उंगलियों का कुशादा रखना सुन्नत है ताकि गुबार उनके अन्दर पहुँच जाए।
- (6) कम से कम तीन उंगलियों से मसह करना सुन्नत है।
- (7) पहले दाएं उज्व का मसह करना फिर बाएं का मसह करना सुन्नत है।
- (8) मिट्टी से तयम्मुम करना सुन्नत है, न उसके हम जिन्स से।
- (9) मुँह के मसह के बाद दाढ़ी का खिलाल करना सुन्नत है।
- (10) एक उज्व के मसह के बाद बिला तवक्कुफ दूसरे उज्व का मसह करना मुस्तहब है।
- (11) मसह का उसी खास तरीका से होना मुस्तहब है जो तयम्मुम के तरीका में लिखा गया है।
- (12) जिस शख्स को अखीर वक्त तक पानी मिलने का यकीन हो, या गुमाने गालिब हो, उसको नमाज़ के अखीर वक्त तक पानी का इतिज़ार करना मुस्तहब है।

**मिसाल :** कुँवें से पानी निकालने की कोई चीज़ न हो और यह यकीन या गालिबे गुमान हो कि अखीर वक्त में रस्सी डोल मिल जाएगा। या कोई शख्स रेल में सवार हो और यकीनन मालूम हो कि अखीर वक्त तक रेल ऐसे इस्टेशन पर पहुँच जाएगी जहाँ पानी मिल सकता है। (इल्मुल-फिक्ह स0 107,

जिल्द अब्बल व किताबुल-फिक्ह स0 259, जिल्द अब्बल व कश्फुल-असरार स0 5, जिल्द 2)।

## पानी के इस्तेमाल से माजूर होने की सूरतें

(1) इस कदर पानी का जो बुजू और गुस्ल के लिए काफी हो वहाँ मौजूद न होना, बल्कि एक मील (एक किलो मीटर 610 मीटर) या एक मील से ज्यादा फासिला पर होना।

(2) पानी मौजूद हो मगर किसी की अमानत हो या किसी का ग़सब किया हुआ हो।

(3) पानी के निख़् (भाव, कीमत) का मामूल से ज्यादा गिरा हो जाना।

(4) पानी की कीम का न मौजूद होना, ख़्वाह पानी कर्ज़ मिल सकता हो या नहीं, और कर्ज़ लेने की सूरत में उसके ऊपर कादिर होना या नहीं होना। (मराकियुल-फ़लाह)

हाँ अगर उसकी मिल्क में माल हो और एक मुद्दे मुऐयना के वादे पर उसको कर्ज़ मिल सके तो कर्ज़ ले लेना चाहिए।

(5) पानी के इस्तेमाल से किसी मरज़ के पैदा हो जाने या बढ़ जाने का ख़ौफ़ हो, कि पानी के इस्तेमाल से सेहत के हासिल होने, यानी सहीह होने में देर होगी।

(6) सर्दी का इस कदर ज्यादा होना कि पानी के इस्तेमाल से किसी उज्व के जाए हो जाने या किसी मरज़ के पैदा हो जाने का ख़ौफ़ हो और गर्म पानी न मिल सकता हो।

(7) किसी दुश्मन या दरिन्दा का ख़ौफ़ हो, मसलन पानी ऐसे मक़ाम पर हो जहाँ पर दरिन्दे वग़ैरह आते हों या रास्ता में चोरों का ख़ौफ़ हो, या उस पर किसी का कर्ज़ हो, या किसी

से अदावत हो और यह ख्याल हो कि अगर पानी लेने जाएगा तो वह कर्ज खाह या वह दुश्मन उसको कैद कर लेगा, या किसी किस्म की तकलीफ देगा, या किसी फासिक के पास पानी हो और औरत को उससे पानी लेने में अपनी बे हुरमती का खौफ हो।

(8) पानी खाने पीने की ज़रूरत के लिए रखा हो कि अगर वुजू या गुस्ल में खर्च कर दिया जाएगा तो इस ज़रूरत में हरज होगा, मसलन पानी आटा गूंधने या गोश्त वगैरह पकाने के लिए रखा हो, या पानी इस कदर हो कि अगर वुजू या गुस्ल में सर्फ कर दिया जाए तो प्यास का खौफ हो, खाह अपनी प्यास का या किसी और आदमी की प्यास का, या अपने जानवर का, बशर्तकि कोई ऐसी तदबीर न हो सके जिससे मुस्तामल (इस्तेमाल किया हुआ) पानी जानवरों के काम आ सके।

(9) कुँवें से पानी निकालने की कोई चीज़ न हो और न कोई कपड़ा हो जिसको कुँवें में डाल कर तर करे और उसे निचोड़ कर पाकी हासिल कर सके, या पानी मटके (जिस बर्तन में पानी हो) वगैरह में हो और कोई चीज़ पानी निकालने की न हो और मटका (पानी का बर्तन) झुका कर पानी न ले सकता हो औ हाथ नापाक हों और कोई दूसरा शख्स ऐसा न हो जो पानी निकाल कर दे दे या उसके हाथ धुला दे।

(10) वुजू या गुस्ल करने में ऐसी नमाज़ के चले जाने का खौफ हो जिसकी कज़ा नहीं है, जैसे ईदैन और जनाज़ा की नमाज़।

(11) पानी का भूल जाना, मसलन किसी शख्स के पास पानी हो और वह उसको भूल गया हो, और उसके ख्याल में हो

कि मेरे पास पानी नहीं है। (इल्मुल-फिकह स0 104, जिल्द अव्वल, मुनयतुल-मुसल्ली स0 42, दुर्रे मुख्तार स0 229, जिल्द अव्वल, बहिश्ती जेवर स0 67, जिल्द अव्वल, तहूरुल-मुस्लिमीन अज मियाँ साहब रह. स0 11)।

**मस्अला :** जो शख्स वुजू और गुस्ल दोनों से माज़ूर हो वह हालते जनाबत यानी नापाकी की हालत में एक तयम्मुम बनीयते गुस्ल व वुजू कर ले तो उसके लिए काफी है। (फतावा दारुल-उलूम स0 263, जिल्द अव्वल बहवाला रदुल मुह्तार स0 214, जिल्द अव्वल बाबुत्तयम्मुम)।

**मस्अला :** फालिज ज़दह मरीज़ जो खुद वुजू करने से मज्बूर है और गर्म पानी के बगैर वुजू न कर सकता हो, अगर उसके पास कोई वुजू कराने वाला न हो, या गर्म पानी मौजूद नहीं है तो वह तयम्मुम कर सकता है। (फतावा दारुल-उलूम स0 265, जिल्द अव्वल बहवाला रदुल-मुह्तार स0 215, जिल्द 1)।

## पाँव और सर पर मसहे तयम्मुम मशरूअ न होने की वजह ?

तयम्मुम दो अंदाओं, हाथ और मुँह के साथ मशरूअ होना और पाँव और सर पर तयम्मुम मशरूअ न होना इस वजह से है कि मिट्टी का सर पर डालना नापसन्द व मकरूह अम्र शुमार किया जाता है, क्योंकि मिट्टी का सर पर डालना मसाइब और तकालीफ के वक़्त लोगों में मुरब्बज है, इस वजह से सर पर मिट्टी मलना या मसह करना मशरूअ नहीं हुआ, क्योंकि यह बात

अल्लाह तआला और लोगों में मक्रूह व नापसन्द है। और तयम्मुम में पैरों पर हाथ फेरने का हुक्म इसलिए नहीं दिया गया कि पैर तो खुद ही गर्द व गुबार से आलूदा रहते हैं और हुक्म ऐसी चीज़ का दिया जाता है जो पहले से न पाई जाती हो, ताकि नफ़स में उसके करने से तंबीह पाई जाए।

(अल-मसालेहुल-अक्लीया स० 31)।

### वुजू और गुस्ल के तयम्मुम में फर्क न होने की वजह ?

जुनुबी यानी जिस पर गुस्ल वाजिब हो, और बेवुजू का तयम्मुम, यकसां होने में यह हिक्मत है कि जबकि बेवुजू शरूस् के लिए तयम्मुम में हाथ और मुँह पर मसह करने के बाद सर और पाँव का मसह साकित हो गया तो उन ही आज्ञा यानी हाथ और मुँह पर मसह करने के बाद ज़ुनुबी के लिए सारे बदन का मसह (हाथ फेरना) बदरज-ए-औला साकित हो जाना चाहिए, क्योंकि सारे बदन का मसह करने में तकलीफ़ और हरज है जो शरूस्ते तयम्मुम के मुनाफी और मुनाकिज़ है और सारे बदन पर मिट्टी मलने में खुदा तआला की अफ़ज़ल मख़्लूकात यानी इंसान को खाक में लोटने में बहाइम (जानवरों) के साथ मुशाबहत होती है, पस जो कुछ शरीअते हक्का ने मुकरर किया है हुस्न व खूबी और अदल में इससे बेहतर कोई चीज़ नहीं हो सकती है।

(अल-मसालेहुल-अक्लीया स० 30)।

मस्अला : वुजू और गुस्ल के तयम्मुम में कोई फर्क नहीं है, दोनों का तरीका एक ही है। (सिर्फ़ नीयत का फर्क है)।

(आपके मसाइल स० 64, जिल्द 2)।

मस्अला : जो शरूस् वुजू और गुस्ल करने से माज़ूर हो वह

जनाबत (नापाकी) की हालत में एक ही तयम्मुम गुस्ल और वुजू की नीयत से कर ले। उसके लिए काफी है।

(फतावा दारुल-उलूम स0 263, जिल्द अब्वल)।

**मस्अला :** जैसा कि बेवुजू आदमी पानी न मिलने की सूरत में तयम्मुम करके नमाज़ पढ़ सकता है, उसी तरह जिसको नहाने की ज़रूरत हो वह पानी न मिलने की सूरत में गुस्ल के लिए तयम्मुम कर सकता है। (फतावा दारुल-उलूम स0 252, जिल्द अब्वल)।

## तयम्मुम के लिए कितना बड़ा ढेला हो?

**मस्अला :** तयम्मुम में अहवत (इहतियात) यह है कि ढेला इतना बड़ा हो जिस पर दोनों हाथ से एक दफा ज़र्ब (मार) कर सकें, या कि कम अज़ कम इतना बड़ा हो कि एक हाथ पूरा यानी हथेली मअ उंगलियों के उस पर आ जाए और उसके बाद दीगरे दोनों हाथों को उस पर मार सकें, क्योंकि बाज़ उलमा के नज़्दीक ज़र्ब तयम्मुम कार रुकन है। (इम्दादुल-अहकाम स0 387, जिल्द अब्वल)।

## एक ढेला पर मुतअद्द बार तयम्मुम करना ?

**मस्अला :** बाज़ मसाजिद में तयम्मुम करने के वास्ते मिट्टी का एक गोला बना लेते हैं, उस मिट्टी के गोला पर बार-बार तयम्मुम करना दुरुस्त है और उस पर नजासते हुक्मी का असर नहीं होता। दुर्रे मुख्तार में तस्रीह है कि एक जगह पर बार-बार तयम्मुम करना सहीह है। (फतावा दारुल-उलूम स0 261, जिल्द अब्वल बहवाला रद्दुल-मुह्तार स0 220, जिल्द अब्वल बाबुत्तयम्मुम)।

**मस्अला :** एक मकाम से और एक ढेले से चन्द आदमी यके बादे दीगरे तयम्मुम करें तो दुरुस्त है। (कबीरी स0 8)।

**मस्अला :** अगर तयम्मूम करने वालों के हाथ की झाड़ी हुई काफी मिट्टी जमा हो जाए तो उस मिट्टी पर भी तयम्मूम करना जाइज है, कतअन कोई मुजाइका नहीं। (कश्फुल-असरार स० 25, जिल्द 2)।

**मस्अला :** मस्जिद की चूना फिरी हुई दीवार पर तयम्मूम दुरुस्त है। (फतावा दारुल-उलूम स० 262, जिल्द अब्वल बहवाला हिदाया स० 53, जिल्द अब्वल व तफसील इम्दादुल-फतावा स० 71, जिल्द अब्वल)।

**मस्अला :** लकड़ी, कपड़े पर बगैर गुबार के तयम्मूम दुरुस्त नहीं है, इसी तरह सब्ज और खुश्क घास का हुक्म है। और पत्थर, दीवार कच्ची व पक्की व चूना पर बिना गुबार भी तयम्मूम दुरुस्त है, लकड़ी वगैरह पर थोड़ा गुबार भी काफी है। (फतावा दारुल-उलूम स० 244, जिल्द अब्वल, बहवाला गुनया, स० 74)।

## तयम्मूम के ढेले से इस्तिंजा करना ?

**मस्अला :** जिस ढेले से तयम्मूम किया हो उससे या उसमें से तोड़ कर ढेला को इस्तिंजा में इस्तेमाल करना जाइज तो है मगर अच्छा नहीं है, फुकहा ने नापाक जगह वुजू करने को खिलाफे अदब कहा है, और वजह यही लिखी है कि वुजू की पानी काबिले हुर्मत है, पस ऐसे ही तयम्मूम का ढीला भी है।

(इम्दादुल-अहकाम स० 387, जिल्द अब्वल)।

**मस्अला :** तयम्मूम के लिए पाक मिट्टी होना जरूरी है, नापाक जमीन जो खुश्क हो जाए कि ऐसी मिट्टी इस्तेमाल किए गए पानी की तरह है, यानी खुद तो पाक है मगर पाक करने वाली नहीं है, ऐसी जमीन पर खुश्क होने के बाद नमाज तो पढ़



सकते हैं मगर उससे तयम्मुम दुरुस्त नहीं है।

(कश्फुल-असरार स0 3, जिल्द 1)

मस्अला : पाक गीली मिट्टी से जिस पर पानी गालिब नहीं है तयम्मुम जाइज़ है, मगर गीली मिट्टी से तयम्मुम उस वक्त करना चाहिए जब वक्त के फौत हो जाने का खौफ हो ताकि बिला ज़रूरत बद शकल बनने की नौबत न आए।

(कश्फुल-असरार स0 12, जिल्द 2)।

**जिन चीज़ों से तयम्मुम जाइज़ है और**

**जिन से जाइज़ नहीं :**

(1) मिट्टी या मिट्टी की किस्म से जो चीज़ हो उससे तयम्मुम जाइज़ है और जो मिट्टी की किस्म से न हो, उससे जाइज़ नहीं। जो चीज़ें आग में जलाने से नर्म न हों और न जल कर राख हो जाएं और वह चीज़ें मिट्टी की किस्म से हैं जैसे रेत और पत्थर के अक्साम अकीक, ज़बर जद, फीरोज़ा, संगे मर मर, हड़ताल, संखिया वगैरह। और जो चीज़ें आग में जलाने से नर्म हो जाएं या जल कर राख हो जाएं और वह मिट्टी की किस्म से नहीं जैसे कपड़ा, लकड़ी वगैरह जल कर राख हो जाते हैं। और सोना, चाँदी वगैरह कि जलने से नर्म हो जाते हैं, उनसे तयम्मुम जाइज़ नहीं है।

(2) जो चीज़ें मिट्टी की किस्म से न हों, अगर उन पर गुबार हो तो उन से बक्जहे उस गुबार के तयम्मुम जाइज़ है, जैसे किसी कपड़े या लकड़ी या सोने चाँदी वगैरह पर गुबार हो तो उनसे तयम्मुम जाइज़ है।

(3) किसी नजिस (नापाक) चीज़ पर गुबार हो तो अगर वह गुबार उस पर खुश्की की हालत में पड़ा हो और उससे तयम्मुम करने में नजासत की किसी चीज़ के आने का खौफ़ न हो तो उससे तयम्मुम जाइज़ है वरना नहीं।

(4) किसी हैवान या इंसान या अपने आज्ञा पर गुबार हो तो उससे तयम्मुम जाइज़ है, जैसे किसी ने झाड़ू दी, उससे गुबार उड़ कर मुँह और हाथों पर पड़ जाए और हाथ से मल ले तो तयम्मुम हो जाएगा।

(5) अगर कोई ऐसी चीज़ जिससे तयम्मुम जाइज़ नहीं मिट्टी वगैरह के साथ मिल जाए तो गालिब का एतेबार होगा, अगर मिट्टी वगैरह गालिब है तो तयम्मुम जाइज़ होगा वरना नाजाइज़। (इल्मुल-फिक्ह स0 105, जिल्द 1, हिदाया स0 26, जिल्द अब्वल, शरह नकाया स0 26, जिल्द अब्वल, कबीरी स0 76)।

मस्अला : दीवार पत्थर की हो, या पुरख्ता ईंटों की, या कच्ची ईंटों की, बशर्तेकि पाक हो, तो उस पर तयम्मुम जाइज़ है। (नमाज़ के मस्नून आमाल स0 139, अहसनुल-फतावा स0 57, जिल्द 2, रदुल-मुहत्तार स0 220, जिल्द 1)।

मस्अला : अनाज मसलन गेहूँ, जौ, बाजरा वगैरह पर अगर गर्द व गुबार हो तो तयम्मुम जाइज़ है, वरना नहीं। (शरह वकाया स0 90, जिल्द अब्वल, कबीरी स0 76, किताबुल-फिक्ह स0 255, जिल्द अब्वल व तहूरुल-मुस्लिमीन स0 17)।

### तयम्मुम के अहकाम :

मस्अला : (1) जिन चीज़ों के लिए वुजू फर्ज है उनके लिए वुजू का तयम्मुम भी फर्ज है। और जिनके लिए वुजू वाजिब है

उनके लिए वुजू का तयम्मुम भी वाजिब है, और जिनके लिए वुजू सुन्नत या मुस्तहब है उनके लिए वुजू का तयम्मुम भी सुन्नत या मुस्तहब है। और यही हाल गुस्ल के तयम्मुम का बक्यासे गुस्ल के है। (मसलन कोई वुजू करने से माजूर है और वह वुजू के बदले में जो तयम्मुम करेगा वह तयम्मुम भी फर्ज ही रहेगा, अला हाजल—क्यास)।

**मस्अला :** अगर किसी को हदसे अक्बर हो (यानी नहाने की हाजत हो) और मस्जिद में जाने की उसको सख्त जरूरत हो, तो उस पर तयम्मुम करना वाजिब है।

**मस्अला :** जिन इबादतों के लिए दोनों हदसों से तहारत शर्त नहीं जैसे सलाम, सलाम का जवाब वगैरह। उनके लिए वुजू व गुस्ल दोनों का तयम्मुम बगैर उज्र के हो सकता है। और जिन इबादतों में सिर्फ हदसे अस्गर से तहारत (पाकी) शर्त न हो जैसे कुरआन शरीफ की तिलावत बगैर हाथ लगाए, या अज़ान वगैरह, उनके लिए सिर्फ वुजू का तयम्मुम बगैर उज्र के हो सकता है।

**मस्अला (4) :** अगर किसी के पास मश्कूक पानी हो जैसे गंधे का जूठा पानी, तो ऐसी हालत में वुजू या गुस्ल कर ले उसके बाद तयम्मुम करे।

**मस्अला (5) :** अगर वह उज्र जिसकी वजह से तयम्मुम किया गया है आदमियों की तरफ से हो तो जब वह उज्र जाता रहे तो जिस कदर नमाज़ें उस तयम्मुम से पढ़ी हैं, सब दोबारा पढ़ना चाहिए।

**मिसाल :** कोई शख्स जेल में हो और जेल के मुलाजिम

उसको पानी न दें, या कोई शख्स उससे कहे कि अगर तू बुजू करेगा तो मैं तुझको मार डालूँगा, वगैरह (इल्मुल-फिक्ह स0 105, जिल्द अव्वल व तहूरुल-मुस्लिमीन स0 18, व कश्फुल-असरार स0 25, जिल्द 2)।

### तयम्मुम जिन चीजों से टूट जाता है

मस्अला : जिन चीजों से बुजू टूट जाता है उनसे बुजू का तयम्मुम भी टूट जाता है। और जिन चीजों से गुस्ल वाजिब होता है उनसे गुस्ल का तयम्मुम भी टूट जाता है।

मस्अला : अगर बुजू और गुस्ल दोनों के लिए एक ही तयम्मुम किया जाए तो जब बुजू टूट जाएगा तो वह तयम्मुम बुजू के हक में टूट जाएगा और गुस्ल के हक में बाकी रहेगा, जब तक गुस्ल के वाजिब करने वाली कोई चीज न पाई जाए।

मस्अला : जिस उज्र के सबब से तयम्मुम किया गया था, उसके ज़ाएल हो जाने से तयम्मुम जाता रहेगा, अगरचे उसके बाद ही फौरन दूसरा उज्र पैदा हो जाए, मसलन किसी शख्स ने पानी न मिलने की वजह से तयम्मुम किया था, फिर जब पानी मिला तो वह बीमार हो गया। (फिर बीमारी का तयम्मुम अलग करे)।

मस्अला : अगर कोई शख्स सोता हुआ, या ऊँघता हुआ पानी के पास से गुज़रे तो उसका तयम्मुम न जाएगा, इसलिए कि वह ऐसी हालत में पानी पर पहुँचा था जिसमें उसको पानी के इस्तेमाल पर कुदरत न थी, मगर इसमें यह शर्त है कि इस तरह सोया हो कि जिससे बुजू न टूटे, या तयम्मुम गुस्ल के एवज़ में किया हो, मसलन कोई शख्स घोड़े या गाड़ी पर बैठा

हुआ सो जाए और अस्नाए राह उसे कोई चश्मा या नदी वगैरह मिले तो उसका तयम्मुम न जाएगा।

(फतावा काजी खान, फत्हुल-कदीर)।

(यह शर्त इसलिए की गई है कि अगर तयम्मुम का वुजू होगा और इसी तरह सो जाएगा जिससे वुजू टूट जाता है तो उसका तयम्मुम सोने से टूट जाएगा, पानी मिलने को कुछ दखल न होगा)।

**मस्अला :** अगर कोई शख्स रेल या जहाज पर सवार हो और उसने पानी न मिलने से तयम्मुम किया हो और रास्ता में चलती हुई रेल से उसको पानी के चश्मे, नदी वगैरह नजर आए तो उसका तयम्मुम न जाएगा, क्योंकि इस सूरत में वह पानी के इस्तेमाल पर कादिर नहीं है। (इल्मुल-फिक्ह स0 108, जिल्द अब्बल, मुनया स0 30, दुर्रे मुख्तार स0 43, जिल्द अब्बल)।

**मस्अला :** तयम्मुम हर उस चीज से टूट जाता है जिससे वुजू टूट जाता है और तयम्मुम वाला शख्स जिसने पानी के न मिलने पर तयम्मुम किया था अगर पानी को देख ले जिसके इस्तेमाल पर कादिर हो तो उसका तयम्मुम टूट जाएगा।

(हिदाया स0 27, जिल्द अब्बल, शरह नकाया स0 27, जिल्द 1, कबीरी स0 84)।

**मस्अला :** जिस पर गुस्ल वाजिब था, उसने अगर बउज़े शरई तयम्मुम किया तो उस उज्र के खत्म पर वह तयम्मुम भी जाएल हो जाएगा। मसलन पानी न मिलने की वजह से तयम्मुम किया था तो अगर पानी मिल गया और कुदरत हो गई तो तयम्मुम जनाबत का टूट जाएगा। या अगर मरज की वजह से

किया था, तो जिस वक्त वह मरज़ जाएल होगा तयम्मुम टूट जाएगा, या कोई बात गुस्ल को वाजिब करने वाली पाई जाए तो तयम्मुम टूट जाएगा। और नवाकिजे बुजू यानी बुजू को तोड़ने वाली चीज़ों से मुतलकन वह तयम्मुम न टूटेगा, मसलन उसने मरज़ की वजह से तयम्मुमे जनाबत किया, या पानी न मिलने की वजह से तयम्मुम किया और फिर हदस यानी बुजू को तोड़ने वाली चीज़ पेश आ गई तो उससे तयम्मुम जनाबत (नापाकी) का नहीं टूटेगा। (सिर्फ बुजू का टूटेगा गुस्ल का बाकी रहेगा। बुजू के लिए फिर तयम्मुम करे।) (फतावा दारुल-उलूम स0 259, जिल्द अब्बल बहवाला रद्दुल-मुह्तार स0 234, जिल्द 1, बाबुततयम्मुम)।

**तिलावत की नीयत से तयम्मुम किया तो उससे नमाज़ पढ़ना कैसा है?**

**सवाल :** एक मरीज़ के लिए पानी मुज़िर है, उसने कुरआन मजीद की तिलावत के लिए तयम्मुम किया तो उस तयम्मुम से नमाज़ पढ़ सकता है या नहीं?

**जवाब :** काएदा यह है कि अगर किसी इबादत के लिए तयम्मुम किया जो खुद बिज्जात हो और उसके लिए तहारत (पाकी) भी ज़रूरी हो तो उस तयम्मुम से नमाज़ सहीह है, वरना सहीह नहीं है। मज़कूरा बाला दानों शर्तें पाई जाएं तो उससे नमाज़ होगी, और अगर दोनों शर्तें या दोनों में से एक मफ़कूद हो तो उस तयम्मुम से नमाज़ नहीं पढ़ सकता।

पस अगर बेवुजू शख्स ने जबानी तिलावत के लिए तयम्मुम किया तो उसमें दूसरी शर्त मफ़कूद है यानी तहारत ज़रूरी नहीं।

(क्योंकि ज़बानी तिलावत के लिए वुजू जरूरी नहीं है) और अगर कुरआने करीम को हाथ लगाने के लिए तयम्मुम किया तो पहली शर्त मफ़कूद है यानी यह इबादत मक्सूदह नहीं है, इसलिए इन दोनों सूरतों में उस तयम्मुम से नमाज़ नहीं पढ़ सकता, अल्बत्ता तयम्मुम करते वक़्त सिर्फ़ तिलावत की नीयत के बजाए तहारते कामिला की नीयत करे तो उससे नमाज़ भी दुरुस्त है, और अगर नापाक शख्स ने जिसको नहाने की हाज़त हो तिलावत की नीयत से तयम्मुम किया, तो वह उस तयम्मुम से नमाज़ पढ़ सकता है, इसलिए कि तिलावत इबादते मक्सूदह है और उसके लिए जनाबत (नापाकी) से ताहरत (पाकी) भी शर्त है। (असहनुल-फ़तावा स0 60, जिल्द 2, बहवाला रद्दुल-मुह्तार स0 226, जिल्द अब्वल)।

**मस्अला :** पानी के होते हुए (तन्दुरुस्त के लिए) कुरआन शरीफ़ पढ़ने के लिए तयम्मुम दुरुस्त नहीं है। (फ़तावा दारुल-उलूम स0 264, जिल्द अब्वल, बहवाला रद्दुल-मुह्तार स0 226, जिल्द अब्वल)।

**बीमारी में मरीज़ की तबीअत का एतेबार है या**

**तबीब का?**

**सवाल :** अलालत के वक़्त जो तयम्मुम जाइज़ है उसमें तबीअते बीमार को दख़ल है या तबीबे हाज़िक को दख़ल है?

**जवाब :** दुर्रै मुख्तार की इबारत से मालूम हुआ कि तयम्मुम में तबीअत व तजरबा व ज़न्ने ग़ालिब बीमार को भी दख़ल है और तबीबे हाज़िक के कौल को भी, इनमें जो भी पाया जाए तयम्मुम जाइज़ है। (फ़तावा दारुल-उलूम स0 258 जिल्द अब्वल बहवाला रद्दुल-मुह्तार स0 215 जिल्द अब्वल)।

## वक़्त की तंगी के बाइस तयम्मुम करना?

सवाल : सुबह को देर में आँख खुली कि अगर पानी गर्म होता है तो नमाज़ का वक़्त ख़त्म हो जाता है तो क्या नमाज़ पढ़ने वाला अदाए-वक़्त में तयम्मुम करके नमाज़ पढ़ ले? क्योंकि सर्दी की वजह से ठण्डे पानी से गुस्ल नहीं कर सकता।

जवाब : जबकि उसको कुदरत गर्म पानी की है तो तयम्मुम जाइज़ नहीं है, नमाज़ क़ज़ा पढ़ ले, मगर गुस्ल और बुजू जरूर करे। (फ़तावा दारुल-उलूम स0 243, जिल्द अब्वल बहवाला रद्दुल-मुह्तार स0 216, जिल्द अब्वल बाबुत्तयम्मुम व अहसनुल-फ़तावा स0 54, जिल्द 2)।

## बीमार को नजासत लग जाए और पानी नुक्सान करे?

सवाल : बीमार के बदन पर नजासत लगी हुई है, पानी नुक्सान करता है तो किस तरह पाकी हासलि करे?

जवाब : बदन पर नजासत हो तो उसको धो ले, बाद में तयम्मुम करे। (फ़तावा दारुल-उलूम स0 244, जिल्द अब्वल बहवाला रद्दुल-मुह्तार स0 215, जिल्द अब्वल, व स0 302, जिल्द 1, बाबुल-अंजास)।

मस्अला : जो मरीज़ बुजू कर सकता है, मगर गुस्ल से माज़ूर है उसके लिए यह जाइज़ है कि बुजू करे और गुस्ल की जगह तयम्मुम करे। (फ़तावा दारुल-उलूम स0 262, जिल्द 1, आलमगीरी स0 26, जिल्द 1)।

मस्अला : जिस पर गुस्ल बाजिब है उसके पास सिर्फ़ बुजू



के काबिल पानी है और जिस्म भी नजिस है तो वह जिस्मे नजिस को धोए और गुस्ल और वुजू के लिए तयम्मुम करे। (फतावा दारुल-उलूम स0 262, जिल्द अब्बल बहवाला आलमगीरी स0 28, जिल्द अब्बल बाबुतयम्मुम)।

**मस्अला :** जिस पर गुस्ल वाजिब है उसके पास सिर्फ वुजू के काबिल पानी है गुस्ल के लाइक नहीं है इस सूरत में दोनों तरह जाइज है कि नामज़ के लिए वुजू और गुस्ल के लिए तयम्मुम। ख्वाह पहले तयम्मुम करे या पहले वुजू करे और फिर तयम्मुम जनाबत के लिए करे, दोनों तरह जाइज है। (फतावा दारुल-उलूम स0 262, जिल्द अब्बल)।

**बिला नागा एहतिलाम होने पर तयम्मुम करना ?**

**सवाल :** मुझको आरज़ा एहतिलाम का है, शायद ही कोई शब नागा जाती है, अब मौसम सर्द है, फ़ज्र की नमाज़ बहालते जनाबत पढ़ें? क्योंकि सुब्ह को गुस्ल करने से नमूनिया का अन्देशा है?

**जवाब :** हुक्मे शरई ऐसी सूरत में यह है कि अगर गर्म पानी से गुस्ल करना मुज़िर न हो, तो गर्म पानी से गुस्ल करके सुब्ह की नमाज़ वक़्त पर अदा की जाए। और अगर गर्म पानी से भी ख़ौफ़े मरज़ बग़ुमाने ग़ालिब हो या गर्म पानी न हो तो तयम्मुम करके सुब्ह की नमाज़ वक़्त पर पढ़ें और बाद में ग़्यारह बजे हस्बे आदत गुस्ल करके (जब गुस्ल मुज़िर न हो) बाकी नमाज़ें औकाते नमाज़ में अदा करें। (फतावा दारुल-उलूम स0 258, जिल्द अब्बल बहवाला गुनया स0 64)।

मस्अला : गुस्ल और बुजू का तयम्मुम एक ही है। एक तयम्मुम दोनों के लिए काफी है। (फतावा दारुल-उलूम स0 248, जिल्द अब्वल व हिदाया स0 25, जिल्द अब्वल व कबीरी स0 81, व किताबुल-फिक्ह स0 263, जिल्द अब्वल)।

## जिस औरत को गुस्ल करने से तकलीफ होती हो?

सवाल : जैद के सिर्फ एक बीवी है, अक्सर वह बीमार रहती है और जब वह गुस्ल करती है तो कमजोरी की वजह से कभी जुकाम हो जाता है और कभी कान और सर में दर्द। इसी खौफ से वह अपने शौहर की ख्वाहिशे हमबिस्तरी को मुस्तरद कर देती है, जिसकी वजह से जैद को इर्तिकाबे गुनाइ का खौफ है, ऐसी सूरत में जैद की बीवी तयम्मुम से नमाज़ अदा कर सकती है या नहीं?

जवाब : दुर्रे मुख्तार में है कि अगर औरत को सर का धोना जरूर करता हो तो सर को न धोए और वह सर का मसह करे और यही अहवत है (इसमें ज्यादा एहतियात है)।

दूसरे मौका में दुर्रे मुख्तार में इसको वाजिब लिखा है, यानी अगर सर का मसह कर सके और उसमें खौफे मरज़ न हो तो सर का मसह करे, वरना सर को पट्टी बांध कर उस पर मसह करे। और वह औरत अपने शौहर को जिमाअ से मना न करे। और एक रिवायत में यह भी नक़ल है कि जिस के सर में ऐसा दर्द है कि मसह भी न कर सके तो वह तयम्मुम करे। और इस अखीर इबारते शामी में तस्रीह है कि तन्दुरुस्त आदमी को अगर गुस्ल से खौफे हुदूसे मरज़ बजन्ने ग़ालिब या तजरबए साबिका के मुवाफ़िक हो तो वह तयम्मुम कर सकता है, लिहाज़ा इस

सूरत में वह औरत तयम्मुम करे और शौहर को जिमाअ से न रोके, तयम्मुम करना उसको ता जवाले खौफे लुहूके अवारिजे मज्बूरा दुरुस्त है, फिर जब वह खौफ न रहे तो गुस्ल करे। (फतावा दारुल-उलूम स0 264, जिल्द अब्बल बहवाला रदुल-मुह्तार स0 142, जिल्द अब्बल, व बाब मसह अलल-खुफैन स0 239, जिल्द 1)।

## बुढ़ापे की वजह से तयम्मुम करना ?

**सवाल :** अगर किसी शख्स को बवज्हे जुअफ व बीमारी या पीरी, पानी जरर रसां हो, या खौफे जरर हो, या पानी का इस्तेमाल उस पर गिरां व सख्त हो और तहम्मुल न कर सके तो क्या वह तयम्मुम कर सकता है?

**जवाब :** तयम्मुम बहालते उज़्र जैसा कि वुजू से होता है वैसा ही गुस्ल से भी होता है और इस तयम्मुम से नमाज़ फर्ज व नफ़ल व तिलावत वगैरह सब दुरुस्त है। और वह उज़्र जिस से तयम्मुमे हदस व जनाबत दुरुस्त है यह है कि मरीज़ को इश्तिदादे मरज़ या इम्तिदादे मरज़ का खौफ हो, यानी वुजू करने या गुस्ल करने से उसका मरज़ बढ़ जाएगा, या मुस्तद हो जाएगा (फैल जाएगा) या सर्दी की वजह से हलाक या बीमार हो जाएगा, महज़ इस वजह से कि ठण्डा पानी बुरा मालूम हो, और गिरां हो और उससे तकलीफ होती हो तो तयम्मुम दुरुस्त नहीं है। बल्कि अंदेशा यह हो कि मर जाएगा या बीमार हो जाएगा उस वक्त तयम्मुम दुरुस्त है। (फतावा दारुल-उलूम स0 249, जिल्द अब्बल बहवाला रदुल-मुह्तार स0 218, जिल्द 1)।

**मस्अला :** जब तक बीमारी वगैरह का कोई उज़्र न हो तयम्मुम उसके लिए दुरुस्त नहीं है। और अगर ठण्डे पानी से

मौसमे सर्मा में जरर का अन्देशा हो तो अगर पानी गर्म करने की कुदरत है तो पानी गर्म कर के उससे बुजू करे, तयम्मुम ऐसी हालत में भी दुरुस्त नहीं है। (फतावा दारुल-उलूम स0 257, जिल्द अब्वल, बहवाला आलमगीरी स0 36, जिल्द अब्वल)।

### हालते बुखार में तयम्मुम

मस्अला : बुखार अगर ऐसा है कि पानी से मुजर्रत और मरज़ के बढ़ने का अन्देशा है, तो तयम्मुम करके नमाज़ पढ़ना दुरुस्त है। (फतावा दारुल-उलूम स0 257, जिल्द अब्वल)।

### अन्देश-ए-बुखार में तयम्मुम

सवाल : एक शख्स को ठण्डे पानी से बुजू करने से सर्दी हो कर बुखार होने का अन्देशा है, अगर यह शख्स गर्म पानी से बुजू करना चाहे तो उसको या उसकी बीवी को अक्सर पानी गर्म करने में तकलीफ़ होती है तो क्या वह तयम्मुम कर सकता है?

जवाब : जबकि पानी गर्म करके बुजू करने की इस्तिताअत है तो तयम्मुम करना उसको दुरुस्त नहीं है। (फतावा दारुल-उलूम स0 257, जिल्द अब्वल बहवाला आलमगीरी स0 26, जिल्द 1, बाबुतयम्मुम)।

मस्अला : अगर पानी के इस्तेमाल से मरीज़ के मर जाने या मरज़ बढ़ जाने का अन्देशा हो, या यह खौफ़ हो कि पानी के इस्तेमाल करने से मरज़ देर में जाएगा, तो इन सब सूरतों में तयम्मुम जाइज़ होगा। अगर कोई बिल-फ़ेअल तन्दुरुस्त है लेकिन गुमाने गालिब है कि पानी के इस्तेमाल से मरीज़ हो जाऊँगा तो तयम्मुम जाइज़ है, अगर बुजू कर सकता है लेकिन गुस्ल करने से नुक़सान होता है तो बुजू भी कर ले और गुस्ल

की जगह तयम्मुम कर ले, अगर ठण्डे पानी से मरज़ वगैरह का अन्देशा है और गर्म पानी मुयस्सर नहीं आता तो तयम्मुम जाइज़ है। अगर ऐसी सख़्त सर्दी है कि गर्म पानी से गुस्ल करने में मरज़ या मौत का अन्देशा है, तो यम्मुम जाइज़ है, ख़्वाह यह सूरत जंगल में पेश आए या बस्ती में।

नोट : इससे कोई यह न समझ ले कि सख़्त सर्दी में हमेशा तयम्मुम जाइज़ हो गया, क्योंकि बहुत सख़्त सर्दी में गर्म पानी से गुस्ल करके उमूमन न कोई बीमार होता है और न मरता है, अल्बत्ता अगर किसी खास मक़ाम में इतिफ़ाक़ से ऐसी सख़्त सर्दी हो कि गर्म पानी से भी ज़रर हो और कोई ऐसा कपड़ा वगैरह न हो जिसको गुस्ल के बाद ओढ़ कर गरमाई हासिल की जाए वहाँ पर तयम्मुम जाइज़ होगा। (तह़रूल-मुस्लिमीन स0 14)।

### रेल व बस में तयम्मुम के शराइत

मस्अला : रेल गाड़ी और मोटर में तयम्मुम से नमाज़ की सेहत के लिए मुन्दरजा ज़ैल शराइत हैं :

- (1) रेल गाड़ी के किसी डब्बा में भी पानी न हो।
- (2) रास्ता में एक मील शरई (1.83 किलो मीटर) के अन्दर कहीं पानी के वजूद का इल्म न हो।

(3) अगर रेल गाड़ी या मोटर के तख़्ते पर इतना गुबार हो कि बख़ूबी हाथ को लगे, तो उस पर तयम्मुम कर ले। इनमें से किसी एक शर्त पर कुदरत न हो तो जैसे भी मुम्किन हो पढ़ ले मगर बाद में कज़ा करे। (अहसनुल-फ़तावा स0 55, जिल्द बहवाला रदुल-मुहत्तार स0 217, जिल्द 1)।

**मस्अला :** रेल में यकीन हो कि नमाज़ के वक़्त के अन्दर पानी मिल जाएगा तो नमाज़ मुअख़्ख़र करना मुस्तहब है, अगर पानी मिल जाए तो वुजू करके नमाज़ अदा करे, अगर न मिले और वक़्त तमाम होने का अन्देशा है तो तयम्मुम करके नमाज़ अदा करे।

**मस्अला :** रेलवे इस्टेशन पर अगर पानी देने वाला ग़ैर मुस्लिम है तो उससे पानी लेकर वुजू कर लेना जाइज़ है। हां अगर यकीन हो कि उसका बर्तन नापाक है तो तयम्मुम करना जाइज़ है। (फ़तावा दारुल-उलूम स० 250, जिल्द अब्बल बहवाला रदुल-मुहत्तार स० 214, जिल्द अब्बल)।

(इस्टेशन पर जो पानी तक़सीम होता है उमूमन वह पाक रहता है और उनका बर्तन भी, लिहाज़ा शुब्हा नहीं करना चाहिए।) (रफ़अत कासमी गुफ़िरा लहू)।

### ज़ख़्मी और चेवक के मरीज़ के लिए तयम्मुम का हुक्म

**सवाल :** अगर किसी के हाथ पाँव और चेहरा पर ख़ारिश की फुंसियाँ हों और पानी नुक़सान करता हो, तो क्या यह शख्स गुस्ल और वुजू के लिए तयम्मुम कर सकता है?

**जवाब :** अगर वुजू के आज़ा (चेहरा, दोनों हाथ, दोनों पाँव) में से अक्सर पर ज़ख़्म हों, तो तयम्मुम करे, वरना सहीह आज़ा को धोए और ज़ख़्मी हिस्सा पर मसह करे, और गुस्ल का भी यही हुक्म है, मगर उसमें आज़ा के अदद की बजाए पूरे बदन की पैमाइश को देखा जाएगा, अगर आधे से ज़्यादा बदन पर ज़ख़्म हों तो तयम्मुम करे और अगर आधे बदन पर या उससे कम पर हों तो मसह करे, अगर तन्दुरुस्त बदन पर पानी बहाने से

ज़ख्मी हिस्सा को पानी से बचाना मुश्किल हो तो उतना तन्दुरुस्त हिस्सा भी ज़ख्मी के हुक्म में शुमार होगा। (अहसनुल-फतावा स0 58, जिल्द 2, बहवाला रदुल-मुह्तार स0 237, जिल्द अव्वल)।

**मस्अला :** अगर ज़ख्म या पट्टी पर मसह नहीं हो सकता तो फिर तयम्मुम दुरुस्त है। (फतावा दारुल-उलूम स0 246, जिल्द अव्वल बहवाला रदुल-मुह्तार बाबुल-मसह अलल-खुप्फैन स0 258, जिल्द अव्वल)।

**मस्अला :** अगर दोनों हाथों पर फूसियाँ हों और उनको पानी नुक्सान करता है, तो तयम्मुम दुरुस्त है, अल्बत्ता अगर कोई दूसरा शख्स वजू कराने वाला हो तो जवाजे तयम्मुम में इख़िलाफ़ है, अरजह व अहवत अदमे जवाज़ है। (अहसनुल-फतावा स0 56, जिल्द 2, बहवाला रदुल-मुह्तार स0 238, जिल्द 1)।

**मस्अला :** तमाम चेहरे पर मुहासे हैं जिन में खून और पीप है, पानी लगने से मुहासों से खून निकलने लगता है, अगर वाकई इतनी सख्त तकलीफ़ है और मसह भी नहीं कर सकते तो तयम्मुम जाइज़ है। (आपके मसाइल स0 65, जिल्द 3, तपसीले मज़ाहिरे हक स0 475, जिल्द 1)।

**मस्अला :** अगर किसी के आधे से ज़्यादा बदन पर ज़ख्म हों या चेचक निकली हो, तो नहाना वाजिब नहीं है, बल्कि तयम्मुम कर ले। (बहिश्ती ज़ेवर स0 67, जिल्द अव्वल बहवाला मुनया स0 22)।

**मस्अला :** अगर बदन पर जा बजा ज़ख्म हैं या चेचक निकली हुई है तो तयम्मुम जाइज़ है, अगर जा बजा नहीं है एक जगह बदन के निस्फ हिस्सा से ज़्यादा पर हैं, जब भी गुस्ल की

जगह तयम्मुम जाइज है, और बाकी आज्ञा को धोने की ज़रूरत नहीं है, अगर चार आज्ञा में से सिर्फ एक अच्छा है तो वुजू की जगह तयम्मुम कर सकता है उस उज्व को धोने की ज़रूरत नहीं है। मसलन चेहरा सहीह है, हाथ, पाँव, सर ज़ख्मी हैं तो तयम्मुम करे, चेहरा धोने की ज़रूरत नहीं है। ऐसे ही अगर हाथ पाँव चेहरा ज़ख्मी है सिर्फ सर सहीह बाकी है तो तयम्मुम जाइज है, सर का मसह न करे यानी सर न धोए।

काएदा यह है कि वुजू में आज्ञा का शुमार और गिनती का एतेबार है, अगर एक या दो उज्व ज़ख्मी हैं तो वुजू करना चाहिए, सहीह सालिम आज्ञा को धो ले, और बाकी आज्ञा पर मसह करे, और अगर तीन उज्व में उज्र है तो बस वुजू मआफ हुआ। अब तयम्मुम करे, जो हिस्सा सहीह व सालिम है उसको भी न धोए। और गुस्ल में एतेबार है पैमाइश और मसाहत का, जब आधे से ज़्यादा बदन के धोने से माज़ूर हो तो तयम्मुम जाइज है और जब ज़्यादा हिस्सा सहीह हो तो उसको धोना और बाकी पर मसह करना ज़रूरी है, गुस्ल में आज्ञा का शुमार मोतबर नहीं।

देखो! अगर कोई सीना से पाँव तक ज़ख्मी हो तो तयम्मुम जाइज है, हालाँकि जो आज्ञा तन्दुरुस्त हैं वह शुमार में ज़्यादा हैं (मसलन हाथ, सर, आँख, नाक, कान वगैरह) अगर हाथ में ऐसे ज़ख्म हों कि उनको पानी में नहीं डाल सकता और दूसरे उज्व भी नहीं धो सकता तो तयम्मुम जाइज है, अल्बत्ता बेहतर यह है कि किसी दूसरे से पानी डलवा कर वुजू करा ले, अगर निस्फ़ से कम बदन पर ज़ख्म हैं लेकिन जगह पर पानी पड़ने से



जखों को तक्लीफ पहुँचेगी तो तयम्मुम जाइज है।

पानी के जरूर करने, और बीमार हो जाने, या मरज़ बढ़ जाने का अन्देशा उसी हालत में मोतबर है कि खुद अपनी आदत से मालूम हो या आम तजरबा और मुशाहदा से मालूम हो रहा हो, या कोई मुसलमान मोतबर तबीब कहे कि जरूर होगा, या मरज़ बढ़ जाएगा या देर में अच्छा होगा। (तह्रूल-मुस्लिमीन स0 15)।

## नमाज़े जनाज़ा और सुन्नते मुअक्कदा के लिए तयम्मुम करना ?

मस्अला : काएदा यह है कि अगर किसी इबादत के फौत हो जाने का खतरा हो और उसकी कज़ा भी न हो तो पानी मौजूद होने के बावजूद उसके लिए तयम्मुम जाइज है, इसलिए अगर नमाज़े जनाज़ा की आखिरी तक्बीर से कबल शिरकत की उम्मीद हो तो तयम्मुम जाइज नहीं, वरना तयम्मुम करके शरीक हो सकता है।

नमाज़े ईद का भी यही हुक्म है, कि फरागे इमाम का खौफ हो तो तयम्मुम करके शरीक हो जाए (जबकि दूसरी जगह भी नमाज़े ईद मिलने की उम्मीद न हो)। इसी तरह चूँकि सुनने मुअक्कदा की कज़ा नहीं है लिहाजा उनके फौत होने का खौफ हो तो भी पानी होने के बावजूद तयम्मुम करके सुन्नतें पढ़ ले। (अहसनुल-फतावा स0 59, जिल्द 2, बहवाला रदुल-मुह्तार स0 224, जिल्द अब्बल व मजाहिरे हक स0 479, फतावा रशीदिया स0 284 जिल्द अब्बल)।

मस्अला : नमाज़े जनाज़ा के फौत हो जाने का खतरा हो

तो तयम्मुम करके नमाजे जनाजा पढ़ सकता है, बशर्तकि मैयत का वली न हो। (क्योंकि नमाजे जनाजा मैयत के वली की इजाजत पर मौकूफ है) हिदाया स० 28, जिल्द अब्वल, शरह नकाया स० 25, जिल्द, .....कबीरी स० 81)

**मस्अला :** जिस मैयत को गुस्ल देने का इम्कान न हो तो उसको तयम्मुम करा दिया जाए और दफन कर दिया जाए। (शामी 636, जिल्द अब्वल)।

**मस्अला :** जल्दी में तयम्मुम करके नमाजे जनाजा में शरीक हो गया, (नमाजे जनाजा तो हो गई लेकिन) इस तयम्मुम से नमाजे फर्ज वक्तीया नहीं पढ़ सकता। वुजू करके नमाजे वक्तीया पढ़नी चाहिए। (फतावा दारुल-उलूम स० 245, जिल्द अब्वल बहवाला रद्दुल-मुहत्तार स० 223, जिल्द अब्वल बाबुतयम्मुम)।

**मस्अला :** अगर नमाजे जनाजा की तमाम तक्बीरात छूट जाने का खौफ हो तो तयम्मुम कर सकता है, अगरचे तयम्मुम करने वाला जुनुबी मर्द व औरत हो, लेकिन अगर ऐसा नहीं है यानी तक्बीरों के पा लेने का यकीन गालिब हो, या मालूम हो कि उसका इंतिजार लाजमी तौर पर होगा तो तयम्मुम दुरुस्त नहीं है।

**मस्अला :** एक नमाजे जनाजा तयम्मुम से पढ़ चुका था कि दूसरा जनाजा लाया गया, अगर उस तयम्मुम करने वाले को इन दोनों जनाजों के दरमियान वुजू करना मुम्किन हुआ था अगर फिर यह इम्कान या कुव्वत जाएल हो गई तो दूसरे जनाजा के लिए दोबारा तयम्मुम करे, अगर दोनों के दरमियान

वुजू की कुदरत पैदा न हुई तो दोबारा तयम्मुम की जरूरत नहीं है, पहले ही तयम्मुम से नमाजे जनाजा पढ़ेगा। (कश्फुल-असरार स0 15, जिल्द 2)।

(क्योंकि यहाँ पर तयम्मुम के मसाइल चल रहे हैं इसलिए यह चन्द मसाइल ब्यान कर दिए हैं, बाकी गुस्ले मैयत के मुकम्मल मसाइल, मुकम्मल व मुदल्लल गुस्ले में मुलाहजा फरमाएं। और दुआ फरमाएं कि आईदा मुकम्मल व मुदल्लल मसाइले मैयत लिखने का ख्याल अहबाब के इसरार पर है, जिसमें आसारे मौत, गुस्ले, कफ़न, नमाजे जनाजा, दफ़न कब्र पर कतबह वगैरह लगाना, और ईसाले सवाब और रूह वगैरह से मुतअल्लिक तफ़सील होगी, इंशाअल्लाह।) (तालिबे दुआ मुहम्मद रफ़अत कासमी गुफ़िरा लहू)।

### तयम्मुम के मुतफ़रिक् मसाइल

मस्अला : पानी के होते हुए कुरआन शरीफ़ को छूने के लिए तयम्मुम दुरुस्त नहीं है। (फ़तावा दारुल-उलूम 260, जिल्द अब्वल बहवाला रद्दुल-मुहतार स0 225, जिल्द अब्वल)।

मस्अला : अगर कुरआन शरीफ़ को छूने के लिए तयम्मुम किया तो उससे नमाजे जनाजा पढ़ना दुरुस्त नहीं है। और अगर एक नमाज के लिए तयम्मुम किया, तो दूसरे वक़्त की नमाज भी उससे पढ़ना दुरुस्त है। और कुरआन शरीफ़ का छूना भी उस तयम्मुम से दुरुस्त है।

मस्अला : किसी को नहाने की हाजत हो, और वुजू भी नहीं है तो एक ही तयम्मुम करे दोनों के लिए अलग-अलग तयम्मुम करने की जरूरत नहीं है।

मसाला : किसी ने तयम्मूम करके नमाज़ पढ़ ली, फिर पानी मिल गया और वक्त भी बाकी है नमाज़ का, तो नमाज़ को दोबारा पढ़ने की ज़रूरत नहीं है, वही नमाज़ तयम्मूम से दुरुस्त होगी। (बहिश्ती जेवर स० 70, जिल्द अब्वल, मुनया स० 29)।

मसाला : अगर वुजू का तयम्मूम है तो वुजू के मुवाफिक पानी मिलने से तयम्मूम टूटेगा। और अगर गुस्ल का तयम्मूम है तो जब गुस्ल के मुवाफिक पानी मिलेगा तब तयम्मूम टूटेगा, अगर पानी कम मिला तो तयम्मूम नहीं टूटा।

मसाला : अगर बीमारी की वजह से तयम्मूम किया है, तो जब बीमारी जाती रहे कि वुजू और गुस्ल नुक्सान न करेगा तो तयम्मूम टूट जाएगा। अब वुजू करना और गुस्ल करना वाजिब है। (बहिश्ती जेवर स० 70, जिल्द अब्वल)।

मसाला : जितनी चीज़ों से वुजू टूट जाता है उन से तयम्मूम भी टूट जाता है और पानी मिल जाने से भी टूट जाता है। (बहिश्ती जेवर स० 70, जिल्द अब्वल बहवाला शामी स० 264, जिल्द अब्वल)।

मसाला : जो चीज़ उज़्र की वजह से जाइज़ होती है, उस उज़्र के जाएल हो जाने के बाद वह बातिल हो जाती है।

(कश्फुल-असरार स० 28, जिल्द 2)।

मसाला : अगर पत्थर पर बिल्कुल गर्द न हो तब भी तयम्मूम उस पर दुरुस्त है। हाथ पर गर्द का लगना कुछ ज़रूरी नहीं है, इसी तरह पक्की ईंट पर भी तयम्मूम दुरुस्त है चाहे उस पर गर्द हो या न हो।

मसाला : अगर ज़मीन पर पेशाब वगैरह कोई नजासत पड़े

गई और धूप से सूख गई और बदबू जाती रही तो जमीन पाक हो गई, उस पर नमाज़ दुरुस्त है। लेकिन उस जमीन पर तयम्मुम करना दुरुस्त नहीं है, जबकि मालूम हो कि यह जमीन ऐसी है। और अगर मालूम न हो तो वहम न करे।

**मस्अला :** अगर किसी को बतलाने, सिखाने के लिए तयम्मुम करके दिखलाया है, लेकिन दिल में अपने तयम्मुम करने की नीयत नहीं है, बल्कि फ़कत उसको सिखाना मक्सूद है तो उसका तयम्मुम न होगा, यानी तयम्मुम सिखाने वाले का, क्योंकि तयम्मुम दुरुस्त होने में तयम्मुम करने का इरादा होना ज़रूर है, तो जब तयम्मुम करने का इरादा न हो, बल्कि दूसरे को बतलाना और दिखलाना मक्सूद हो तो तयम्मुम न होगा। (बहिश्ती ज़ेवर स0 69, जिल्द अब्वल बहवाला मुनया स0 29, शरहुल-बिदाया स0 54, जिल्द अब्वल)।

**मस्अला :** तयम्मुम में हाथों पर कुछ मिट्टी व गुबार लग गया हो तो एक हाथ को दूसरे हाथ पर मार कर उसको झाड़ ले, क्योंकि तयम्मुम में खाक व गुबार मलना शर्त नहीं है, बल्कि (मिट्टी वगैरह पर) हाथ फेरना फ़र्ज है। (अल्बत्ता थोड़ा बहुत गुबार भी कहीं लग जाए तो कुछ मुज़ाएका नहीं है)।

(तहूरुल-मुस्लिमीन स0 23)।

**मस्अला :** मुर्तद होने से तयम्मुम नहीं टूटता, मसलन एक मुसलमान ने मजबूरी में तयम्मुम किया, फिर वह उसके बाद इस्लाम से फिर गया, यानी मुर्तद हो गया और फिर अल्लाह ने तौफ़ीक़ दी तो मुसलमान हो गया, तो अगर इस दरमियान में वुजू नहीं टूटा तो वह उस साबिक तयम्मुम से जो इस्लाम की

हालत में किया था नमाज़ पढ़ सकता है।

(कश्फुल—असरार स० 28, जिल्द 2)।

मस्अला : जुनुबी को सर्दी से मरज़ का खतरा है और गर्म पानी मुयस्सर न हो, या उससे भी ज़रर का जन्ने ग़ालिब हो तो तयम्मुम जाइज़ है। (अहसनुल—फ़तावा स० 56, जिल्द 2 बहवाला रदुल—मुहत्तार 216, जिल्द अब्बल)।

मस्अला : जंगल में मवेशी को खतरा हो कि अगर वह वुजू के लिए जाएगा तो मवेशी किसी के खेत में घुस जाएंगे, या गुम हो जाने का ख़ौफ़ हो, तो इस सूरत में तयम्मुम करना जाइज़ है। (फ़तावा दारुल—उलूम स० 265, जिल्द अब्बल)।

मस्अला : जो शख्स किसी ऐसी जगह बन्द हो जहाँ पर पानी नहीं है और नमाज़ का वक़्त निकलने वाला हो, तो उस वक़्त तयम्मुम करके नमाज़ पढ़ ले और बाद में लौटा ले।

(इम्दादुल—फ़तावा स० 74, जिल्द 1)।

मस्अला : कोई मस्जिद में सो रहा था, अगर उसको एहतिलाम हो गया तो मस्जिद से निकलने के लिए तयम्मुम ज़रूरी नहीं है, अल्बत्ता अगर किसी आरज़ा की वजह से उस वक़्त निकलना दुश्वार हो तो तयम्मुम ज़रूरी है (यानी अगर रात को एहतिलाम की हालत में मस्जिद से निकलना मुश्किल है तो तयम्मुम कर ले)। (फ़तावा महमूदिया स० 512 जिल्द अब्बल)।

मस्अला : नमाज़ के वक़्त से पहले तयम्मुम करना जाइज़ है और एक से ज़्यादा फ़र्ज़ के लिए भी दुरुसत है और फ़र्ज़ नमाज़ों के लिए भी तयम्मुम जाइज़ है, जैसे नमाज़े नफ़ल के लिए, क्योंकि हमारे नज़्दीक तयम्मुम वुजू और गुस्ल का मुतलकन बदल है, लिहाज़ा एक

तयम्मुम से जितनी फर्ज, नफ़ल चाहे पढ़ सकता है, जिस तरह एक वुजू से पढ़ सकता है। (कश्फुल-असरार स0 15, जिल्द 2)।

**मस्अला :** तयम्मुम में रुकन व शर्त के छूट जाने से तयम्मुम ही नहीं होता और उमूरे मस्नूना के बिला ज़रूरत अमदन तर्क करने से भी निहायत खफीफ़ और कभी ज़्यादा कराहत आ जाती है लेकिन तयम्मुम बिला शुब्हा सहीह और काफी हो जाता है, पस अगर किसी ने उलटे हाथ ज़मीन पर मार कर तमाम चेहरे और हाथों पर मसह कर लिया तब भी तयम्मुम हो गया, लेकिन ख़िलाफ़े सुन्नत और मक्रूह हुआ।

**मस्अला :** अगर उंगलियों को कुशादा न रखा लेकिन दूसरे हाथ की उंगलियों से उनके अन्दर ख़िलाल व मसह कर लिया तब भी सहीह हो गया।

**मस्अला :** अगर हाथों को झाड़े नहीं, ख़ूब मुँह हाथों पर मिट्टी मल ले तब भी तयम्मुम हो गया लेकिन यह फ़ैअल मक्रूह हुआ।

**मस्अला :** अगर बजाए हाथों के किसी रुमाल वगैरह को ज़मीन पर मार कर उसको चेहरा और हाथों पर फेर लिया तो तयम्मुम हो गया, लेकिन बिला उज़्र ऐसा करना बहुत मक्रूह है।

**मस्अला :** अगर किसी दूसरे ने अपने हाथ ज़मीन पर मार कर किसी का तयम्मुम करा दिया तो सहीह है बशर्तेकि उसके हाथ मारने से पहले उसने तयम्मुम का कस्द और नीयत कर ली हो।

**मस्अला :** अगर चेहरा पर तयम्मुम करके छोड़ दिया और इतनी देर के बाद हाथों पर मसह किया कि अगर बिल-फर्ज

चेहरा पानी से धुला होता तो अब तक खुश्क भी हो जाता, तब भी तयम्मुम सहीह है।

मस्अला : अगर पहले हाथों का मसह किया और दूसरी जर्ब मार कर चेहरा पर मसह किया तो भी तयम्मुम हो गया, लेकिन खिलाफे सुन्नत और किसी कद्र मक्रूह हुआ।

(तहूरूल—मुस्लिमीन मियाँ साहब रह. स0 24)।

मस्अला : जो पानी मैदान (रास्तों पर सड़कों के किनारे) में सबीले वक्फ के तौर पर रखा हुआ है तो जब तक वह पानी ज्यादा मिक्दार में न हो तयम्मुम से मानेअ नहीं है। कम होने की सूरत में यह पानी पीने के लिए समझा जाएगा और अगर ज्यादा मिक्दार में है तो वुजू के लिए भी शुमार होगा।

(कश्फुल—असरार स0 25, जिल्द 2)।

(और आजकल तो आम रास्तों में इस्तेमाल के लिए नल व पाइप लाइन होती है उनके इस्तेमाल के लिए आम इजाजत होती है।)

(मुहम्मद रफ़ात कासमी)।

मस्अला : जुमा की नमाज़ के फौत होने के खतरा पर तयम्मुम नहीं कर सकता, क्योंकि अगर जुमा फौत हो जाए तो जुहर की नमाज़ पढ़ ले। (हिदाया स0 29, जिल्द अब्वल, शरह नकाया स0 25, जिल्द अब्वल, किताबुल—फिक्ह स0 249 जिल्द अब्वल)।

मस्अला : जिस शख्स के दोनों हाथ कुहनियों के मकाम से कटे हुए हों तो जब वह तयम्मुम कराए कटी हुई जगह पर मसह कराए। (कबीरी स0 64)।

मस्अला : वह शख्स कि जिसने तयम्मुम तो कर लिया था मगर अभी तक नमाज़ नहीं पढ़ी थी कि पानी दस्तयाब हो गया



तो उसका तयम्मूम बातिल हो जाएगा। (मज़ाहिरे हक स0 477, जिल्द अब्वल)।

**मस्अला :** जब तक कोई नाकिजे तयम्मूम (यानी वुजू तोड़ने वाली) पेश न आए तो एक तयम्मूम से सब फराइजे वक्ती, कज़ा, नवाफिल, दूसरे वक्त की नमाज़ सब पढ़ सकता है।

(नमाज़ मस्नून स0 145)।

**मस्अला :** तयम्मूम में भी तंग अंगूठी और कंगन को हिला लेना काफी है, क्योंकि उसके हिलाने ही से उसके नीचे की जगह का तयम्मूम हो जाता है, और फर्ज सिर्फ़ मसह करना है, गर्द (धूल) का वहाँ पर पहुँचाना जरूरी नहीं है।

**मस्अला :** वुजू में जिन बालों का धोना वाजिब है, तयम्मूम में उनका मसह वाजिब है। और वह बाल जिनका वुजू में धोना वाजिब है तयम्मूम में जो चेहरे के साथ-साथ लगे हुए हैं, लिहाज़ा लम्बी लटकी हुई दाढ़ी का मसह करना वाजिब नहीं है। (किताबुल-फिक्ह स0 257, जिल्द अब्वल)।

**मस्अला :** तयम्मूम में मसह अगर हाथ से किया जाए तो उसके लिए यह शर्त है कि पूरे हाथ से या हाथ के बेश्तर हिस्सा से मसह किया जाए (यानी तयम्मूम) क्योंकि मसह करना तयम्मूम में फर्ज है ख्वाह हाथ से हो या हाथ के काइम मक़ाम किसी और चीज़ से। (किताबुल-फिक्ह स0 256, जिल्द अब्वल)।

**मस्अला :** तयम्मूम करने वाला वुजू करने वालों को नमाज़ पढ़ा सकता है। (नमाज़ मस्नून स0 150)।

**मस्अला :** हन्फ़ीया कहते हैं कि फ़ाकिदुत्तहूरैन, यानी जिसे पाक करने वाली दोनों चीज़ें पानी और पाक मिट्टी वगैरह

दस्तयाब न हो, उसे चाहिए कि नमाज़ की जाहिरी सूरत अमल में लाए, बई तौर कि किल्ला रुख होकर सर बसुजूद हो। न किराअत करे, न तस्बीह पढ़े, न तशहहुद वगैरह पढ़े और न नमाज़ की नीयत करे। ख़्वाह हालते जनाबत में हो या हदसे-  
असगर लाहिक हो।

वाजेह हो कि इस जाहिरी अमले सलात से (आएद शुदा) फ़र्ज साकित नहीं हो जाता, बल्कि उसकी अदाएंगी इंसान के ज़िम्मा बाकी रहती हैं और फ़र्ज उस पर काइम रहता है, यहाँ तक कि बुजू के लिए पानी या तयम्मुम के लिए मिट्टी दस्तयाब हो जाए। अगर हालते जनाबत हो तब भी नमाज़ की यह जाहिरी सूरत जाइज़ है। (किताबुल-फ़िक्ह स0 265, जिल्द अब्वल)।

## पेशाब का हुक्म और उससे न बचने पर वर्ईद

मस्अला : ऐसे शीर ख़्वार बच्चे (दूध पीते लड़के या लड़की) का पेशाब भी नापाक है और फुक़हा-ए-किराम रह. ने उसको नजासते ग़लीज़ा में शुमार किया है, लिहाज़ा अगर बच्चा कपड़े पर पेशाब कर दे तो उसका धोना ज़रूरी है, अगर बदन पर लग गया हो तो बदन पाक करना भी ज़रूरी है, अगर कपड़ा और बदन पाक किए बगैर नमाज़ पढ़ी जाएगी तो नमाज़ सहीह न होगी, लौटाना ज़रूरी होगा।

मस्अला : छोटे लड़के और लड़की का पेशाब, जिसने खाना शुरू किया हो या न किया हो नजासते ग़लीज़ा है। (फ़तावा रहीमिया स0 130, जिल्द 7, फ़तावा आलमगीरी स0 28, जिल्द अब्वल, बाब फ़िन्नजासात)।

मस्अला : शीर ख़्वार (दूध पीते) बच्चा का पेशाब भी

नापाक है इसलिए कपड़े का जिस पर लग जाए पाक करना जरूरी है और पाक करने के लिए इतना काफी है कि पेशाब की जगह पर इतना पानी बहा दिया जाए कि जितने पानी से वह कपड़ा तीन मरतबा भीग सके। (आपके मसाइल स0 85, जिल्द 3)।

**मस्अला :** पेशाब से बचने का बहुत एहतिमाम करना चाहिए, अहादीस में इसकी बहुत ताकीद आई है। और फरमाया गया है कि कब्र का आम अज़ाब पेशाब से न बचने की वजह से होता है, एक हदीस शरीफ में है कि हुजूर नबीए अकरम सल्लल्लाहु अलैहि व सल्लम ने इरशाद फरमाया, पेशाब से बचो, कब्र में सबसे पहले बन्दा से पेशाब के मुतअल्लिक हिसाब होगा।

हज़रत मआज़ बिन जबल रज़ि अल्लाहु अन्हु से रिवायत है कि नबी करीम सल्लल्लाहु अलैहि व सल्लम पेशाब से बचते थे और अपने असहाब रज़ि0 को भी इसका हुक्म फरमाते थे।

हज़रत मैमूना बिनते सअद रज़ि अल्लाहु अन्हा ने अर्ज किया या रसूलुल्लाह हमको यह बतलाइए कि कब्र का अज़ाब किस चीज़ से होगा? आप सल्लल्लाहु अलैहि व सल्लम ने इरशाद फरमाया "पेशाब के असर से" (यानी छींटों के असर से)।

(मज्मउज़्जवाइद स0 85, जिल्द 1)।

आप सल्लल्लाहु अलैहि व सल्लम दो कब्रों के पास से गुज़रे तो आपने फरमाया इन दोनों कब्र वालों को अज़ाबे कब्र हो रहा है। और उनको बहुत बड़ी चीज़ के बारे में अज़ाब नहीं हो रहा है, उनमें से एक पेशाब से नहीं बचता था और दूसरा चुगल खोरी करता था। (यह दोनों चीज़ें ऐसी नहीं थीं कि उन से बचना मुश्किल हो, बआसानी बच सकते थे)। (तिर्मिज़ी शरीफ

स0 11, जिल्द अब्बल बाबुतशदीद फिल-बौल, व मिश्कात शरीफ स0 42, जिल्द अब्बल)।

## पेशाब की छींटों से न बचने पर अज़ाबे कब्र

पेशाब और चुगुलखोरी की वजह से कब्र में अज़ाब होता है, इसमें क्या मुनासबत है? उसके मुतअल्लिक "अत्तालीकुस्सबीह शरह मिश्कातुल-मसाबीह" स0 193 जिल्द अब्बल में यह लिखा है कि आलमे बरज़ख आलमे आखिरत का मुकद्दमा है। (आखिरत की पहली मंज़िल है) और क़्यामत के दिन हुकूकुल्लाह में सबसे पहले नमाज़ का और हुकूकुल-इबाद में खून का (नाहक किसी के खून बहाने का) हिसाब और फ़ैसला होगा। और नमाज़ की कुंजी नापाकी से (नजासते हकीकी हो या हुक्मी) पाकी हासिल करना है, (पाकी के बग़ैर नमाज़ नहीं होती है, तो तत्हीर यानी पाकी नमाज़ का मुकद्दमा है) और नाहक खून बहाने का उम्मी सबब गीबत और लोगों के दरमियान चुगुलखोरी करना है (तो गीबत और चुगुलखोरी नाहक खून बहाने का मुकद्दमा है)।

इसी मुनासबत से कब्र यानी आलमे बरज़ख में इन दोनों चीज़ों से न बचने पर अज़ाबे कब्र होता है।

हुज़ूर पुर नूर सल्लल्लाहु अलैहि व सल्लम इरशाद फ़रमाते हैं कि "जहन्नम में चार किस्म के लोग होंगे, दूसरे जहन्नमी उनसे परेशान होंगे और एक दूसरे से कहते होंगे कि हम खुद तकलीफ़ में मुब्तला हैं (और) उन्होंने अपनी हाथ पुकार से हमारी तकलीफ़ में इजाफ़ा कर रखा है, उनमें से एक शख्स अंगारों के ताबूत में बन्द होगा। और एक शख्स अपनी आँतें खींचते हुए चलता

होगा, और एक शख्स के मुँह से खून और पीप बह रहा होगा, और एक शख्स खुद अपना गोश्त खा रहा होगा।

जो शख्स अंगारों के ताबूत में बन्द होगा उसके अजाब की वजह यह है कि उसके जिम्मा लोगों के माल थे (और उसी हालत में उसका इंतिकाल हो गया)।

जो शख्स अपनी आँतें खींच रहा होगा उसकी वजह यह होगी कि उसको पेशाब लग जाता था, उसकी (वह) परवाह न करता था और न उसे धोता था।

और जिसके मुँह से खून और पीप बह रहा होगा उसकी वजह यह है कि वह लोगों का गोश्त (गीबत करके) खाता था। (मज्मउज्जवाइद स0 84, जिल्द अव्वल)।

इन तमाम अहादीस को मद्दे नज़र रखा जाए और पाकी का पूरा एहतिमाम किया जाए, पेशाब लग जाने को हल्का समझना और उसको धोने का एहतिमाम न करना बहुत सख्त होगा है, इस्तिंजा भी इस तरह किया जाए कि पेशाब की छींटें न उड़ें और कतरे कपड़ों और बदन पर न लगें, कतरे बन्द होने की जो तदबीरें हैं, और तजरबा से जो मुफीद मालूम हो, उसको इस्तिंजार किया जाए, ताकि दिल बिल्कुल मुत्मइन हो जाए, गरज़ यह कि इस सिलसिला में बड़े एहतिमाम और तवज्जोह व फिक्र की ज़रूरत है। इसको हल्का हरगिज़ न समझा जाए। (फ़तावा रहीमिया स0 129, ता स0 134, जिल्द 7) (तफ़सील मुलाहज़ा फ़रमाएं नजासते ग़लीज़ा व ख़फीफ़ा का हुक्म व तारीफ़ फ़तावा दारुल-उलूम स0 333, जिल्द अव्वल बहवाला खुल-मुह्तार स0 293, जिल्द अव्वल, किताबुल-फ़िक्ह स0

149, जिल्द अब्बल, आपके मसाइल स0 82, जिल्द 3, हिदाया स0 58, जिल्द अब्बल और अहकर की मुरत्तब करदा मुदल्लल व मुकम्मल माइले नमाज स0 39)

हजरत इब्ने अब्बास रजि अल्लाहु अन्हु ब्यान करते हैं कि एक दिन नबी करीम सल्लल्लाहु अलैहि व सल्लम दो कब्रों के पास गुजरने लगे, तो (अचानक रुक कर) फरमाया! इन दोनों कब्र वालों को अज़ाबे कब्र दिया जा रहा है, और अज़ाबे कब्र किसी बड़ी बात के सिलसिले में नहीं दिया जा रहा है (कि इस दुनिया में अपने को बचाना दुश्वार हो) दर अस्ल इन दोनों में से एक शख्स तो वह है जो पेशाब से अपने को नहीं बचाता था यानी ऐसी एहतियात नहीं करता था कि पेशाब की छींटें उस पर न पड़ें।

रिवायतों का हासिल यह है कि पेशाब के मआमले में निहायत एहतियात की जरूरत है, पेशाब करते वक्त छींटें जिस्म पर और पकड़ों पर न आने पाएं, आलूदगी की कोई सूरत न होने पाए, और इस्तिंजा इस तरह किया जाए कि सफ़ाई और पाकी पूरे तौर पर हासिल हो जाए। चुनांचे उलमा ने लिखा है कि पेशाब से पाकी हासिल न करना कबीरा गुनाहों में से है।

जिस शख्स का मिजाज कवी हो और उसको यकीन हो कि कतरा नहीं आएगा, बेशक उस शख्स को तो महज पानी से इस्तिंजा कर लेना काफी होगा, लेकिन जिस शख्स को देर तक कतरा आता हो, तो ऐसा शख्स अगर ढेला न लेगा सिर्फ पानी से इस्तिंजा करेगा तो यकीनन उसका पाजामा और कपड़ा वगैरह गन्दा होगा और वह पेशाब के मआमला में एहतियात न करने पर गुनहगार होगा। (मज़ाहिरे हक जदीद स0 244, जिल्द अब्बल)।

## इस्तिंजा क्या है?

नवाकिजे वुजू यानी वुजू को तोड़ने वाली चीजों के सिलसिले में पहले बताया जा चुका है कि पेशाब, फूज्जा, मजी और वदी के खारिज होने से वुजू टूट जाता है, इसमें सब अइम्मा का इत्तिफाक है।

गन्दगी खारिज होने के बाद पेशाब, पाखाने के मकामात को आलूदा रहने देना और महज वुजू कर लेना हुसूले तहारत के लिए काफी नहीं है, बल्कि यह भी लाज़िम है कि जहाँ-जहाँ से गन्दगी खारिज हुई है उस जगह को खुश्क और पाक किया जाए। हिलाज़ा यह मुनासिब है कि उसके मुतअल्लिका मसाइल को नवाकिजे वुजू के मसाइल से मुत्तसिल ही ब्यान कर दिया जाए क्योंकि यह भी उसी का हिस्सा है।

इस्तिंजा के अरकान यानी जिन उमूर पर इस्तिंजा का इंहिसार है वह चार हैं :

मुस्तंजी (इस्तिंजा करने वाला शख्स)। मुस्तंजा मिन्हू (वह गन्दगी) जिससे पेशाब या पाखाना की जगह आलूदा हो। मुस्तंजा फीह (वह जगह जिसको साफ करना है, यानी पेशाब और पाखाना का मकाम और मुस्तंजा बिही यानी पानी और ढेले, यह चार उमूर हैं जिनके बगैर इस्तिंजा नहीं हो सकता।

जाहिर है कि इसका तअल्लुक दो उमूर से है : इस्तिंजा और रफए हाजत। इस्तिंजा में दो बातें काबिले जिक्र हैं : अब्वल इस्तिंजा की तारीफ़, दोम उसके मुतअल्लिका मसाइल।

रफए हाजत, यानी पेशाब, पाखाना का तअल्लुक तीन उमूर से है, एक तो उसका हुक्म, दूसरे वह मकामात जहाँ पर रफए हाजत करना मना है, तीसरे वह बातें जिनकी मौजूदगी में रफए

हाजत करना मम्नूअ है। अब इन तमाम उमूर का ब्यान बितर्तीब किया जाएगा :

**इस्तिंजा की तारीफ़ :** इस्तिंजा से मुराद उस गन्दगी को जो आगे या पीछे की राह, यानी पेशाब, पाखाना के मकाम से खारिज हर्हु हो, उन मकामात से दूर करना है जहाँ से वह खारिज हुई है। उसको पानी से या ढेले वगैरह से भी दूर किया जा सकता है। और उसका नाम इस्तिंजा इसलिए है कि इस्तिंजा का लफ्ज़ अरबी ज़बान के एक फिकरे से माखूज़ है। दरख्त को जड़ से काट दिया जाए तो कहते हैं **اللَّهُمَّ غُفْرَانَكَ** यानी दरख्त को जड़ से काट दिया है। इस्तिंजा का मफहूम भी यह है कि प्लीदी को उसकी जड़ से काट दिया जाए।

इस्तिंजा, यानी तहारत का अस्ल तरीका तो यह है कि पानी इस्तेमाल किया जाए चुनांचे मौजूदा उम्मतों से पहले की उम्मतों में शरअन सिर्फ़ पानी से तहारत करने का हुक्म था, लेकिन मजहबे इस्लाम ने इनायत और सहूलते अवाम के पेशे नज़र ढेले वगैरह अशिया से जिन में कोई जरूर न हो तहारत यानी पाकी हासिल करने की इजाजत दे दी है। तफ़सील इस्तिंजा के ब्यान में आगे आ रही है। (किताबुल-फ़िक्ह स0 146, जिल्द 1)।

**“خَلَاءٌ”** के माना हैं खाली होना। और इस्तिलाहन इस लफ्ज़ (अल-ख़ला) का मतलब होता है, वह जगह जहाँ कज़ाए हाजत की जाए। जिसको हम बैतुल-ख़ला या फ़लश वगैरा से ताबीर करते हैं।

**“आदाब”** अस्ल में अदब की जमा है, जिसके माना हैं अकलमन्दी, काएदा, तरीका, ढंग। और इस्तिलाहन उसका मतलब



होता है किसी चीज़ को ऐसे ढंग से करना जो आला हो, अच्छा हो, और वह चीज़ ख्वाह बोलने की हो या करने की। और हर उस काम को भी कहते हैं जो एहतियात, दूर अन्देशी और खुश सलीकगी व खुश अतवारी के साथ किया जाए। (मज़ाहिरे हक् स0 345, जिल्द अब्वल)।

**मस्अला :** पेट से दोनों रास्तों के ज़रीए जो निकलता है उसको "नज्व" कहते हैं। इस्तिंजा के माना हुए गन्दगी की जगह का साफ करना, ख्वाह पोंछ कर, ख्वाह धो कर, दोनों तरह हो सकता है (पानी और ढेले वगैरह से) इस्तिंजा नजासत का नजासत की राह से (यानी पेशाब व पाखाना की जगह से) दूर करना है। (कश्फुल-असरार स0 93, जिल्द 3)।

### बैतुल-ख़ला शयातीन के अड़े हैं

आँ हज़रत सल्लल्लाहु अलैहि व सल्लम ने फ़रमाया। देखो इन पाखानों में जिन्नात और शयातीन वगैरह आते रहते हैं, तुममें से कोई शख्स जब पाखाना को जाए तो उसको चाहिए कि यह दुआ पढ़ ले :

”اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ”

”जिन्नात और शयातीन आते रहते हैं”। यानी बैतुल-ख़ला (फ़लश, पाखाना करने की जगह) को जिन्नात और शयातीन अपना अड्डा बनाए रखते हैं, जहाँ वह आते जाते हैं, और इस बात का इतिज़ार करते हैं कि कब कोई शख्स आए और उसको वह तक्लीफ़ पहुँचाएँ और फ़साद में डालें। क्योंकि बैतुल-ख़ला एक ऐसी जगह है जहाँ न सिर्फ़ यह कि नजासत और गुलाज़त के सिवा कुछ नहीं होता, बल्कि जंगल अपना सत्र खोल कर बैठ

जाता है और ज़िक्रुल्लाह नहीं कर सकता। इसलिए जिन्नात और शयातीन से महफूज़ रहने के लिए बैतुल-ख़ला में दाख़िल होते वक़्त हदीस में मज़क़ूरह दुआ पढ़ लेनी चाहिए।

### बैतुल-ख़ला में जाने और निकलते वक़्त की दुआ

हज़रत आइशा रज़ि अल्लाहु अन्हा ब्यान फ़रमाती हैं कि जब रसूलुल्लाह सल्लल्लाहु अलैहि व सल्लम पाख़ाना से फ़ारिग हो कर बाहर आते थे तो फ़रमाते थे :

اللّٰهُمَّ غُفْرَانِكَ

यानी या अल्लाह! मैं तुझ से बख़्शिश और मआफी चाहता हूँ।  
(तिर्मिज़ी)।

**तशरीह :** उस वक़्त बख़्शिश और मआफी चाहने की दो वजहें उलमा ने लिखी हैं : एक तो यह कि आँ हज़रत सल्लल्लाहु अलैहि व सल्लम की ज़बाने मुबारक पर हर वक़्त अल्लाह तआला का ज़िक्र रहता था, क़ज़ाए हाज़त करने जैसी हालत के अलावा और किसी हालत में आप इस ज़िक्रुल्लाह को मौकूफ़ न रखते थे। पस बैतुल-ख़ला में ज़िक्रुल्लाह के क़ज़ा हो जाने को भी आँ हज़रत सल्लल्लाहु अलैहि व सल्लम इतनी अहमियत देते थे कि वहाँ से निकलते ही अल्लाह तआला से मग़्फ़िरत व मआफी चाहते थे।

और दूसरी वजह यह है कि इंसान का पाख़ाना से फ़रागत पाना अल्लाह तआला का बड़ा इआम होता है, आदमी जो कुछ भी खाता है और अपने पेट में उतारता है वह हज़्म हो जाए और फिर खून वग़ैरह की सूरत में उसका जौहर जिस्मानी कुव्वत व

ताक़त का बाइस बन जाए और फुज्ला आसानी के साथ बाहर निकल आए। अगर कोई ख्याल व गौर करे तो यह इतनी बड़ी नेअमते इलाही है कि उसका शुक्र अदा नहीं हो सकता। पस आप सल्लल्लाहु अलैहि व सल्लम बैतुल-ख़ला से निकलते ही अल्लाह तआला से मग़ि़रत व मआफी चाहते थे कि परवरदिगार आपने ने जिस करम व नेअमत से नवाज़ा उसका शुक्र अदा नहीं हो सकता, उसको मआफ़ फ़रमा दीजिएगा।

(मज़ाहिरे हक़ स० 362, जिल्द 10)।

मस्अला : पेशाब व पाख़ाना करते वक़्त बाहर सहरा में कपड़े उठाने से पहले और बैतुल-ख़ला में दरवाज़े के अन्दर जाने से पहले यह दुआ पढ़े :

“اَللّٰهُمَّ اِنِّیْ اَعُوْذُ بِكَ مِنَ الْخُبْثِ وَالْخَبَائِثِ”

(बुख़ारी स० 936, जिल्द अब्वल, कश्फ़ुल-असरार स० 99, जिल्द 3, व मज़ाहिरे हक़ स० 348, जिल्द अब्वल)।

और फिर बायाँ पाँव बैतुल-ख़ला में रखे और बाहर निकलते वक़्त पहले दायीँ पाँव बाहर निकाले और बाहर निकलने के वक़्त यह दुआ पढ़े :

(2) اَللّٰهُمَّ غُفِّرَانْكَ (1)

(नमाज़ मस्नून स० 93, तिर्मिज़ी स० 27, जिल्द अब्वल, इब्न माज़ा स० 26, जिल्द 1, मज़ाहिरे हक़ स० 362, जिल्द अब्वल व बहर्रुर्इक़ स० 243, जिल्द अब्वल)।

मस्अला : पाख़ाना जाने की जिस तरह दुआ है, पेशाब करने के वक़्त कोई मुस्तक़िल दुआ नहीं है, बल्कि पेशाब व पाख़ाना दोनों के

लिए एक ही दुआ है। (इम्दादुल-फतावा स0 143, जिल्द अब्वल)।

मस्अला : पाखाना को जाने के वक्त **اَللّٰهُمَّ اِنِّیْ اَعُوْذُ بِكَ** " पढ़ना इसलिए मुस्तहब है कि उस जगह शयातीन जमा रहते हैं क्यों उनको नजासत भाती है, और निकलने के वक्त **غُفْرَانَكَ** कहे, क्योंकि पाखाना में जिक्रे इलाही तर्क हो जाता है और शयातीन से मुखालतत का वक्त होता है, इसलिए उससे मग़िफ़रत मांगनी मुनासिब है।

(अल-मसालेहुल-अक्लीया स0 37)।

## इस्तिंजा का हुक्म आम है

मस्अला : हन्फीया के नज़्दीक तहारत (पाकी) हासिल करना या पानी से तहारत के बजाए ढेले से साफ़ करना सुन्नते मुअक्कदा है, मर्दों के लिए भी और औरतों के लिए भी, (चुनांचे अगर कोई मुकल्लफ़ इंसान न करे तो बकौले राजेह यह अग्रे मक्रूह है) बशर्तेकि कि गन्दगी मख़रज (यानी जिस मक़ाम से निकली है) उससे आगे न लग गई हो। हन्फीया के नज़्दीक मख़रज से मुराद वह जगह है जहाँ से नजासत ख़ारिज हो और वह जगह जो उसमें शामिल है जैसे पाखाना के मक़ाम का वह हल्का जो खड़े होने के वक्त सर बस्ता हो जाता है और उसमें कुछ नज़र नहीं आता। इसी तरह मर्दों के उज्वे मख़सूस का वह हल्का जो सूराख़ के इर्द गिर्द होता है और जहाँ से पेशाब ख़ारिज होता है। (किताबुल-फ़िक्ह स0 147, जिल्द अब्वल व फतावा महमूदिया स0 54, जिल्द 2)।

मस्अला : जिस्म से ख़ारिज होने वाला नजिस मादा वह

ख्वाह मामूल के मुताबिक निकलने वाली चीज़ हो (जैसे पेशाब वगैरह) या गैर मामूली, मसलन खून, पीप वगैरह यह नजासत निकलने की जगह से आगे फैल जाए और उसकी मिक्दार एक दिरहम से ज़्यादा हो तो उसका साफ करना फर्ज़ होगा और उसके लिए पानी इस्तेमाल करना ज़रूरी होगा, क्योंकि अब यह काम नजासत का दूर करना है। इस्तिंजा नहीं है। और नजासत दूर करने के लिए पानी का इस्तेमाल फर्ज़ है और यही हुक्म उस सूरत में है जबकि पेशाब/उज्वे मख्सूस के सूरख से तजाउज़ करके एक दिरहम की मिक्दार से ज़्यादा हिस्सा पर फैल जाए तो उसे पानी से धोना फर्ज़ है और ढेले वगैरह से साफ करना इस सूरत में काफी नहीं है।

इसी तरह गैर मख्नून (जिसका खत्ना न हुआ हो) के कुल्फा की खाल को भी पेशाब की आलूदगी से पाक करना होगा। लेकिन अगर मिक्दार दिरहम से ज़्यादा जगह आलूदह है तो उसको धोना फर्ज़ है, ढेले वगैरह से रगड़ना काफी नहीं है। जाहिर है कि ऐसी सूरत में उस तमाम नजासत का जो मख्ररज पर हो पानी से धोना लाज़िम होगा, क्योंकि मख्ररज से बढ़ी हुई नजासत को धोते वक़्त नजासत तमाम फैल जाती है। और एहतियात का तकाज़ा भी यही है कि तमाम जगह को पानी से धो लिया जाए। और ऐसे इलाका में जहाँ पानी बकसरत दस्तयाब है वहाँ तो फिल-वाके ज़्यादा मुहतात तरीका यही है कि पानी से धो कर पाकी हासिल की जाए, क्योंकि इससे नजासत भी दूर हो जाती है और बदबू भी जाती रहती है,

अल्बत्ता उन अतराफ में जहाँ पानी की किल्लत है, वहाँ के लिए साहिबैन रह की राए नुमायाँ तौर पर ज्यादा कार आदम है।

और यही हुक्म उस सूरत में है जब कि इंसान के लिए पानी का इस्तेमाल दुश्वार हो।

खुलास—ए—कलाम यह है कि जो नजासत मखरज के ऐन ऊपर हो उसका जाएल करना सुन्नते मुअक्कदा है। यह नजासत मामूल के मुताबिक खारिज होने वाली हो, जैसे पेशाब, पाखाना, या गैर मामूली जैसे मजी, वदी और खून वगैरह, ख्वाह उसको पानी से जाएल किया जाए या किसी और तरीका से, उसको इस्तिंजा और इस्तिंज्मार कहते हैं, लेकिन अगर नजासत मखरज से तजावुज कर जाए तो उसको जाएल करना फर्ज होता है, और उसको इस्तिंजा नहीं कहते बल्कि इजालए नजासत कहते हैं।

(किताबुल—फिक्ह स0 148, जिल्द अब्वल)।

## इस्तिंजे से आजिज़ का हुक्म

सवाल : एक मरीज़ है जिसकी एक टाँग टूटी हुई है, वुजू करते वक़्त पानी किसी दूसरे से डलवाता है, अल्बत्ता आज्ञाए वुजू को अपने हाथों से धो सकता है मगर इस्तिंजा करते वक़्त बहुत तकलीफ़ बर्दाश्त करता है, बाकाएदा दूसरा आदमी उसको अपनी जगह से उठा कर ले जाता है फिर तकलीफ़ के साथ मरीज़ खुद इस्तिंजा करता है, या पलंग के नीचे कोई बर्तन रख कर इस्तिंजा करते हैं। तो क्या ऐसे मरीज़ के लिए इस्तिंजा मआफ़ हो सकता है?

जवाब : इस सूरत में इस्तिंजा मआफ़ नहीं है, अल्बत्ता अगर

दोनों हाथ शल हों या एक हाथ शल है मगर कोई पानी डालने वाला भी नहीं है और जारी पानी भी नहीं है जिसमें बैठ कर सहीह हाथ से इस्तिंजा कर सके और औरत का शौहर या मर्द की बीवी भी नहीं है कि इस्तिंजा कराए तो इस्तिंजा मआफ़ है।

(अहसनुल-फ़तावा स0 109, जिल्द 2)।

मस्अला : अगर बाएं हाथ में उज़्र हो जैसे जख़्म वगैरह, या काम न करता हो (फ़ालिज ज़दह हो) तो मज्बूरी में दाएं हाथ का इस्तेमाल करना दुरुस्त है, मगर बहुत एहतियात से, और अगर बायां हाथ लुंजा है और उसको जारी पानी भी न मिल सके और न ऐसा शख्स हो जो उस पर पानी डाल दे तो इस मज्बूरी की वजह से इस्तिंजा धोना छोड़ दे। और अगर उसके पास बहता हुआ पानी या नल लगा हुआ है या कोई ऐसा शख्स मौजूद है जो पानी डलवाने वाला हो, जिससे शरअन पर्दा नहीं है तो इन सूरतों में दाएं हाथ से इस्तिंजा करेगा।

मस्अला : अगर किसी के दोनों हाथ फ़ालिज ज़दह हों तो उससे इस्तिंजा धोना उस वक़्त बिल्कुल मआफ़ हो जाएगा जबकि कोई कराने वाला मौजूद न हो, लेकिन अगर वह ज़मीन से या दीवार रगड़ कर कर सकता है तो साफ़ कर ले,

(कश्फ़ुल-असरार स0 97, जिल्द 1)।

मस्अला : दाएं हाथ से बगैर किसी उज़्र के इस्तिंजा करना मकरूह है। (हिदाया स0 48, जिल्द अब्वल, शरह नकाया स0 48, जिल्द अब्वल)।

मस्अला : अगर उज़्र हो तो दाहिने हाथ से तहारत कर सकता है। (फ़तावा दारुल-उलूम स0 379, जिल्द अब्वल)।

## वुजू करने के बाद इस्तिजा करना ?

**मस्अला :** इस्तिजा करने से कब्ल अगर वुजू कर लिया जाए, बाद में याद आने पर इस्तिजा कर लिया (यानी पहले ढेले से इस्तिजा करके वुजू कर लिया, और वुजू करने के बाद याद आने पर पानी से भी धो लिया तो अगर मख़रज से नजासत तजावुज नहीं कर गई) तो पहला वुजू दुरुस्त है, दोबारा वुजू करने की ज़रूरत नहीं है। (अहसनुल-फतावा स0 108, जिल्द 2)।

**मस्अला :** अगर नजासत मख़रज (सूराख) से मुतजाविज नहीं हुई तो इस्तिजा पानी से सुन्नत है और अगर मुतजाविज हो गई तो अगर कद्रे दिरहम से ज़ाइद नहीं हुई तो धोना वाजिब है और अगर ज़ाइद हो गई तो धोना फ़र्ज है। और अगर नमाज़ में याद आया तो सूरते अख़ीरा में नमाज़ बातिल हो जाएगी। और दूसरी सूरत में मक्रूहे तहरीमी होगी, और पहली में मक्रूहे तंजीही। (इम्दादुल-फतावा स0 139, जिल्द अव्वल)।

(पस सूरते अख़ीरा में नमाज़ तोड़ दे और दूसरी में पूरी करके नमाज़ का इआदा कर ले और पहली में इआदा भी ज़रूरी नहीं है।) (मुहम्मद रफ़अत कासमी)।

## जिस जगह पेशाब व पाख़ाना करना दुरुस्त नहीं है

**मस्अला :** मस्जिद में या मस्जिद की छत पर पाख़ाना पेशाब करना हराम है। ऐसी जगह पाख़ाना व पेशाब करना ..... जहाँ किब्ला की तरफ़ मुँह या पीठ करना पड़े, मक्रूह है ख़्वाह जंगल हो या आबादी।



मस्अला : छोटे बच्चों को पाखाना पेशाब के लिए ऐसी जगह बिठाना जहाँ किब्ला की तरफ मुँह या पीठ हो नाजाइज है और उसका गुनाह बिठलाने वाले पर है।

मस्अला : चाँद, सूरज की तरफ पाखाना व पेशाब के वक्त मुँह या पीठ करना मकरूह है।

मस्अला : ठहरे हुए पानी में पाखाना, पेशाब करना हराम है ज्यादा ठहरे हुए पानी में मकरूहे तहरीमी है और जारी में मकरूहे तंजीही है।

मस्अला : बर्तन में पाखाना व पेशाब करके पानी में डालना या ऐसी जगह पाखाना व पेशाब करना जहाँ से बह कर पानी में चला जाए मकरूह है। (गन्दी नाली के अलावा में)।

मस्अला : नहर और तालाब वगैरह के किनारे पाखाना पेशाब करना मकरूह है जबकि नजासत उसमें गिरे। और इसी तरह ऐसे दरख्त के नीचे जिसके साया मे लोग बैठे हों, और इसी तरह फूल व फल वाले दरख्त के नीचे, नीज़ सर्दियों में जिस जगह लोग धूप लेने को बैठते हों, जानवरों के दरमियान में, मस्जिद में ईदगाह के इस कद्र करीब कि जिसकी बदबू से नमाज़ियों को तकलीफ हो, कब्रस्तान में, या ऐसी जगह पर जहाँ लोग वुजू या गुस्ल करते हों, रास्ता में, हवा के रुख पर, सूराख में, रास्ता के करीब और काफिला या किसी मज्मा के करीब मकरूहे तहरीमी है।

हासिल यह है कि ऐसी जगह जहाँ लोग बैठते उठते हों, और उनको तकलीफ हो, और ऐसी जगह जहाँ से बह कर

अपनी तरफ आए मकरूह है। (इल्मुल-फिक्ह स0 45, जिल्द अब्वल व शरह नुकाया स0 49, जिल्द अब्वल व हिदाया स0 48, जिल्द अब्वल व दुर्रे मुख्तार स0 56, जिल्द अब्वल)।

## पेशाब, पाखाना के वक्त जिन उमूर से बचना चाहिए

मस्अला : पेशाब, पाखाना करते वक्त बात करना, बिला जरूरत खांसना, किसी आयत या हदीस या और मुतबर्क चीज का पढ़ना, या ऐसी चीज जिस पर खुदा या नबी या किसी फरिश्ता या किसी मुअज्जम का नाम हो, या कोई आयत या हदीस या दुआ लिखी हुई हो, अपने पास रखना, बिला जरूरत लेट कर या खड़े हो कर पाखाना पेशाब करना, तमाम कपड़े उतार कर बरहना (नंगे हो कर पाखाना पेशाब करना, दाहने हाथ से इस्तिंजा करना। (इल्मुल-फिक्ह स0 45, जिल्द अब्वल व बहिश्ती जेवर स0 11, जिल्द 11, बहवाला मुनया स0 17, व कबीरी स0 58)।

## जिन चीजों से इस्तिंजा दुरुस्त नहीं है

मस्अला : हड्डी, खाने की चीजें, लीद, गोबर और नापाक चीज से, और वह ढेला या पत्थर जिससे एक मरतबा इस्तिंजा हो चुका हो, पुरख्ता ईंट, ठीकरा, शीशा, लोहा, चाँदी, सोना, पीतल, कोएला, चूना और ऐसी चीजों से इस्तिंजा करना जो नजासत को साफ न कर सके जैसे सिरका वगैरह।

वह चीजें जिनको जानवर वगैरह खाते हैं जैसे भुस और घास वगैरह और ऐसी चीजें जो कीमत दार हों, ख्वाह थोड़ी

कीमत हो या बहुत, जैसे कपड़ा वगैरह (जो कपड़ा और कागज इस्तिंजा सुखाने के लिए बनाए गए, उनसे जाइज है)।

**मस्अला :** आदमी के अज्जा जैसे बाल, हड्डी गोश्त वगैरह, हैवान का वह जुज्व जो उससे मुत्तसिल हो, मस्जिद की चटाई वगैरह, दरख्तों के पत्तों से, कागज ख्वाह लिखा हुआ हो या सादा, ज़मज़म का पानी, वुजू का बचा हुआ पानी, दूसरे के माल से बिना उसकी इजाज़त व रज़ामन्दी के, ख्वाह वह पानी हो या कपड़ा या और कोई चीज़, रुई और तमाम ऐसी चीज़ें जिन से इंसान या उनके जानवर नफ़ा उठाएं। इन तमाम चीज़ों से इस्तिंजा करना मक्रूह है। (इल्मुल-फ़िक्ह स0 46, जिल्द अब्वल व शरह नकाया स0 127, जिल्द अब्वल व दुर्रे मुख्तार स0 57, जिल्द अब्वल व शरह नकाया स0 27, जिल्द अब्वल, हिदाया स0 48, जिल्द अब्वल)।

### जिन चीज़ों से इस्तिंजा बिना कराहत दुरुस्त है

पानी, मिट्टी का ढेला, हर वह चीज़ें जो पाक हों और नजासत को दूर कर दें बशर्तेकि माल और मोहतरम न हों। (इल्मुल-फ़िक्ह स0 46, जिल्द अब्वल)।

**मस्अला :** सादा कागज़ या कुछ लिखे हुए कागज़ से ढेले का काम लेना मक्रूह है। (अहसनुल-फ़तावा स0 108, जिल्द 2)।

**मस्अला :** आजकल जो कागज़ बतौर ढेला इस्तेमाल के लिए तैयार किया जाता है जिसको क्लीनिक पेपर कहा जाता है। (Toilet Tissue) वह लिखने के काबिल नहीं होता, उसमें ज़ज्ब करने की सलाहियत होती है, उससे इस्तिंजा करना और

उससे ढेला का काम लेना बिला कराहत जाइज और दुरुस्त है। (अहसनुल-फतावा स0 108, जिल्द 2, शामी स0 340, जिल्द अब्बल व फतावा दारुल-उलूम स0 380, जिल्द अब्बल)।

**मसअला :** अगर यह कागज मिट्टी के ढेलों की तरह जाजिब होते हों तो उनका भी हुक्म वही है जो मिट्टी के ढेलों का है कि अगर मबरज (सूराख) से इधर उधर पेशाब नहीं फैला है, या फैला है मगर अठन्नी की मिक्दार के अन्दर ही फैला है तो उसके इस्तेमाल के बाद महज वुजू करके भी नमाज पढ़ सकते हैं, वरना पानी से भी पाकी हासिल करना ज़रूरी रहेगा। (निज़ामुल-फतावा स0 23, जिल्द अब्बल, इम्दादुल-फतावा स0 139, जिल्द अब्बल)।

**मसअला :** अफ़ज़ल यह है कि पहले ढेले से नजासत ज़ाएल की जाए और उसके बाद पानी इस्तेमाल किया जाए, अल्बत्ता आजकल शाहरों में गटर सिस्टम (फ़्लश वगैरह) की वजह से ढेले का इस्तेमाल बहुत तकलीफ़ देह साबित होता है, ढेले फेंकने से पानी का रास्ता बन्द हो जाता है जो बहुत सख़्त तअफ़फ़ून और ईज़ा का बाइस बनता है, फिर उनकी सफ़ाई में भी बहुत वक़्त लगता है, लिहाज़ा ऐसे भवाक़े में ढेले का इस्तेमाल हरगिज़ नहीं करना चाहिए। ढेले का इस्तेमाल मुस्तहब है और अपने नफ़्स को और दूसरों को मुसीबत में डालना हराम है। किसी मुस्तहब काम की खातिर हराम काम का इर्तिक़ाब जाइज नहीं है, अल्बत्ता सफ़ाई की गरज़ से जो जाजिब काग़ज़ बाज़ार में मिलते हैं उनका इस्तेमाल जाइज है। (अहसनुल-फतावा स0 105, जिल्द 2, व फतावा रहीमिया स0 278, जिल्द 4)।

## रफए हाजत में पाबन्दियाँ हैं

कजाए हाजत यानी पेशाब पाखाना वगैरह करने के मुतअल्लिक शारेअ अलैहिस्सलाम ने चन्द तरीके मुकरर फरमाए हैं, मिन जुमला उनके वह अहकाम है जिनका तअल्लुक खुसूसियत के साथ इज़ाल-ए-नजासत से है। (नापाकी दूर करने से है)।

अगर नजासत को पानी से जाएल किया जाए उसे इस्तिंजा कहते हैं। अगर पानी के अलावा किसी और चीज़ से मसलन ढेले वगैरह से किया जाए तो उसको इस्तिज्मार कहते हैं।

रफए हाजत के तरीके (आदाब) पर बाज लोग यह सवाल करते हैं कि रफए हाजत फित्री आमाल में से है जिसकी बजा आवरी इंसान अपने मख्सूस हालात और माहौल के मुताबिक करता है, उस पर शरई पाबन्दियों का आइद करना बगैर इसके कि उसकी जरूरत लाहिक हो, इंसान को मुश्किलात में डालना और तकलीफ उठाने पर मजबूर करना है।

यह एतेराज भी उन लोगों के दूसरे एतेराजात की मानिन्द है जो शरई ज़िम्मेदारियों से आज़ाद होना चाहते हैं, वरना हैज़ और मुबाशरत वगैरह के बारे में जो पाबन्दियाँ शारेअ अलैहिस्सलाम ने आइद फरमाई हैं, और उन पाबन्दियों में जिनका जिक्र आगे आ रहा है, आखिर फर्क क्या है?

बड़ी खूबी की बात यह है कि शरीअते इस्लामिया में इसके बारे में जो कुछ आया है वह तमाम उमूर ऐसे हैं जिन्हें अक्ल तस्लीम करती है और जो हिफ्ज़े सेहत के तकाज़ों के मुताबिक हैं। और पाकीज़गी का जो तरीका लाज़मी करार दिया गया है।

मुआशरती निज़ाम की ला बुदीयात में से है।

हकीकत यह है कि शरीअते इस्लामिया ने जिन उमूर का हुक्म दिया है, अगरचो उस हुक्म की इल्लत व मसलेहत के मुतअल्लिक सवाल नहीं किया जा सकता, क्योंकि यह तमाम तक्लीफाते शरईया जो इंसान के लिए मख्सूस हैं, वह सब अल्लाह तआला की बन्दगी (इबादत) में दाखिल हैं और इंसान को यह हक नहीं पहुँचता कि जब तक उसकी बजा आवरी से आजिज़ न हो, उससे रुगरदानी करे। इसके बावजूद यह तमाम उमूर अक़ल के मुताबिक हैं और इंसान के लिए जो इबादतें शरीअत में मुकर्रर की गई हैं वह सेहतवरी और मुआशरती तकाज़ों के मुवाफिक हैं।

आखिर कौन है जो यह कहता हो कि गन्दगी से पाक साफ़ होना ज़रूरी नहीं है, और वह कौन है जो यह कह सके कि उसके लिए जो तरीके शरीअत ने बताए हैं वह इंसान के लिए मुफीद नहीं हैं? दर अस्ल शरीअते इस्लामिया के अहकाम तमाम मुआशरा की बहबूद और इंसान की भलाई के लिए यह तमाम पाबन्दियाँ सूद मन्द हैं और किसी को इस पर एतेराज़ की मजाल नहीं है। अब रफ़ए हाजत के मुतअल्लिक अहकाम वाजिब, हराम, मन्दूब और मकरूह बितर्तीब ब्यान किए जाते हैं।

(किताबुल-फिक्ह स0 152, जिल्द 1)।

## इस्तिंजा के वाजिब उमूर

(1) अब्बल वह उमूर जो इस्तिंजे के लिए वाजिब हैं, मसलन इस्तिबरा, यानी पेशाब व पाखाना के बाद जो कुछ रह जाए

उसको खारिज करना, यहाँ तक कि यह गुमान गालिब हो जाए कि अब वहाँ कुछ बाकी नहीं है। बाज़ अश्खास की आदत में दाखिल है कि चलने, फिरने, खड़े होने या ऐसी हरकत करने से जिसके वह आदी हैं, पेशाब के रुके हुए कतरे निकल जाते हैं। ऐसे अश्खास को हस्बे आदत बतौर खुद इस्तिबरा वाजिब है, चुनांचे अगर पेशाब के कतरों के बन्द हो जाने में शुब्हा हो तो वुजू करना जाइज नहीं होगा।

अगर (बगैर तसल्ली के) उसी हालत में वुजू कर लिया और पेशाब का कतरा आ गया तो वुजू बेकार होगा। गरज़ यह कि वाजिब है कि रुकी हुई नजासत का अगर शुब्हा हो तो सबको खारिज होने दिया जाए। यहाँ तक कि यह गुमान गालिब हो जाए कि अब कुछ बाकी नहीं रहा। इस अम्र के वाजिब होने में सबका इत्तिफाक है, इसमें किसी का इख़िलाफ नहीं है।

(2) दूसरी काबिले लिहाज़ बात वह जगह है जहाँ पर रफ़ए हाजत करना हराम है कब्र के ऊपर (या करीब में) रफ़ए हाजत करना हराम है, इसका सबब ज़ाहिर है मक़बरा नसीहत और इबरत हासिल करने का मक़ाम है, लिहाज़ा यह बड़ी बद तमीज़ी और बद अख़लाकी होगी कि वहाँ पर इंसान अपनी शर्मगाह खोले और उसको खारिज होने वाली गन्दगी से आलूदा करे, क्योंकि औ हज़रत सल्लल्लाहु अलैहि व सल्लम की हदीसे सहीह में आया है कि हुज़ूर ने ज़्यारते कुबूर की तर्गीब फ़रमाई है ताकि आख़िरत की याद आए, पस यह तो जिहालत और हिमाक़त ही है कि कोई शख्स ऐसे मक़ाम को जहाँ पर लोग

इबरत हासिल करने और आखिरत की याद करने के लिए आते हैं, पेशाब पाखाना की जगह बना ले, ऐसा करना नसीहत पकड़ने और ख़शीयते इलाही के उस मक़सद के मुनाफ़ी है जो कब्रों की ज़्यारत में पेशे नज़र है, मज़ीद बर्राँ ऐसी हरकत से मक़ब्रों की तौहीन है। (इसके मुतअल्लिक तफ़सीली मसाइले इन शाअल्लाह मसाइल मैयित में आएंगे)।

(3) तीसरे यह कि इन मक़ामात में रफ़ा हाज़त करना जाइज़ नहीं है। ठहरा हुआ पानी है जिसमें कज़ाए हाज़त मम्नूअ है, (यानी पेशाब पाखाना करना मना है) और ठहरा हुआ पानी वह है जो बहता न हो। हज़रत जाबिर रज़ि अल्लाहु अन्हु ने रसूलुल्लाह सल्लल्लाहु अलैहि व सल्लम से यह हदीस रिवायत फरमाई है कि हुज़ूर सल्लल्लाहु अलैहि व सल्लम ने ठहरे हुए पानी में पेशाब करने से मना फरमाया है। (बरिवायत मुस्लिम व इब्ने माजा वगैरह) पेशाब करने की मुमानअत में पाखाना करना भी शामिल है, क्योंकि यह उससे भी बड़ी बुराई है, लिहाज़ा उसकी मुमानअत ज़्यादा सख़्ती से है।

वाज़ेह हो कि फ़िक्ह का यह हुक्म उन बेहतरीन अहकाम में से है जो अज़रूए इल्मे मुसल्लमा और अक्ले सलीम के नज़्दीक पसन्दीदा हैं, क्योंकि वह पानी जो नफ़ा रसानी के लिए है उसको गन्दा करना ख़साइले जमीमा में से बदतरीन ख़स्लत है। मज़ीद बर्राँ ऐसा करने से मुतअदी अम्राज़ पैदा होते हैं।

गरज़ यह कि मज़हबे इस्लाम के महासिन में से है कि उसकी जिस क़दर इबादतें हैं वह इंसानी बहबूद के तकाज़ों पर पूरी उतरती हैं।



(4) चौथे यह कि रफ़ए हाजत ऐसी जगह करना हराम है जहाँ से पानी बह कर आता है और जहाँ लोगों की आमद व रफ़्त हो, या जहाँ आराम के लिए साया मौजूद हो। हज़रत मआज़ बिन जबल रज़ि अल्लाहु अन्हु से रिवायत है कि आँ हज़रत सल्लल्लाहु अलैहि व सल्लम ने फ़रमाया "लानत के तीन उमूर से बचो। पानी के घाट पर पाख़ाना करना, या रास्ता के सिरे पर रफ़ए हाजत करना या उस साया की जगह पर जो आराम के लिए हो।

(5) पाँचवें, किब्ला की जानिब मुँह या पीठ करके रफ़ए हाजत करना हराम है, ख़्वाह घर के अन्दर हो या मैदान में, या जंगल में। अगर ग़लती से कोई रफ़ए हाजत के लिए किब्ला रुख़ बैठ जाए और फिर याद आ जाए तो अब अगर उधर से मुड़ जाना मुम्किन हो तो फ़ौरन मुड़ जाए, वरना चाहिए कि जहाँ तक मुम्किन हो पाख़ाना में किब्ला की जानिब रुख़ न करे। और इस्तिज़ा करने और ढेले के इस्तेमाल करने के मुतअल्लिक भी वही हुक्म है जो पेशाब, पाख़ाना का है, यानी यह दोनों काम भी (किब्ला रुख़ होने की हालत में) मक्रूहे तहरीमी हैं।

आज कल घरों की तामीरात में हर आराम देह चीज़ का ख़्याल रखा जाता है।

क्या इस हदीस शरीफ़ पर अमल करना मुश्किल काम है? (मुहम्मद रफ़अत कासमी गुफ़िरा लहु)।

(6) छठे यह कि रफ़ए हाजत के वक़्त हवा के रुख़ की तरफ़

मुँह करना मक्रूह है। पस पेशाब करने के लिए उस तरफ मुँह करके न बैठना चाहिए जिधर से हवा का झोंका आ रहा हो, मबादा (ऐसा न हो कि) पेशाब की छींट उलट कर इधर आ जाए और नजिस कर दे। ज़ाहिर है कि इस हुक्म में खुद रफ़ए हाजत करने वाले का फ़ाएदा है। यह अम्र इंसान की फ़ितरत में दाख़िल है कि वह जिस्म और लिबास पर गन्दगी लग जाने से घबराता है।

शारेअ अलैहिस्सलाम ने इसी मस्लेहत के पेशे नज़र और इसलिए कि लोगों को पाक साफ़ रहने की तर्गीब हो, इस फ़ेअल को मक्रूह करार दिया है।

(और आजकल खड़े हो कर पेशाब करने का फैशन है जिसमें कपड़ों और जिस्म पर न जाने कितनी छींटें पड़ती हैं जबकि हदीस शरीफ़ में साफ़ आया है कि एक शख्स को सिर्फ़ पेशाब की छींट से न बचने पर अज़ाबे कब्र हुआ था, आपने उसकी इत्तिला फ़रमाई थी। इसलिए इन उमूर से बचना चाहिए।) (मुहम्मद रफ़अत कासमी गुफ़िरा लहु)।

(7) सातवें यह कि रफ़ए हाजत की हालत में बोलना मक्रूह है, क्योंकि ऐसा करना खुद कलाम की तौहीन है, और कुछ ध्यान नहीं रहता, बहुत मुम्किन है कि गुप्तगू के दौरान अल्लाह तआला का नाम या अल्लाह के रसूल सल्लल्लाहु अलैहि व सल्लम का नाम या और कोई ऐसा ही मुकद्दस लफ़ज़ ज़बान पर आ जाए। मज़ीद बरआं बेज़रूरत बोलना यूँ भी मक्रूह है, सिवा इसके कि पानी का लोटा (बर्तन) मांगने या रुमाल, कपड़ा, इस्तिंजे का ढेला वगैरह तलब करने के लिए हो, जो नज़ासत

की जगह को पोंछे या खुश्क करने के लिए इस्तेमाल होता हो, या बज़रूरत बोलना ही पड़ जाए तो मक्रूह नहीं है।

(8) आठवें (मैदान, जंगल वगैरह में) सूरज या चाँद के सामने बैठ कर रफ़ए हाजत करना मक्रूह है, क्योंकि यह अल्लाह तआला की (कुदरत) निशानियों और उसकी नेअमतों में से हैं जिनसे खल्के खुदा को फ़ाएदा पहुँचता है। और शरीअते इस्लामिया के उसूलों में से है कि अल्लाह तआला की नेअमतों का एहतेराम और उसकी कद्र की जाए।

(9) नवें यह कि इस्तिंजा (तहारत) बाएं हाथ से किया जाए क्योंकि दायाँ हाथ बिल-उमूम खाना वगैरह खाने के लिए है।

यह भी मुस्तहब है कि इस्तिंजा के वक़्त यानी तहारत करने से पहले बाएं हाथ की उंगलियों को नजासत लगने से पहले तर कर लिया जाए, ताकि नजासत उससे ज़्यादा न लुथड़े, इसी तरह फ़रागत के बाद बाएं हाथ को किसी पाक करने वाली चीज़ से धो लेना भी मुस्तहब है।

और इस्तिंजा के वक़्त आज़ा ढीला छोड़ देना मुस्तहब है, ताकि आसानी के साथ नजासत को ज़ाइल किया जा सके।

(किताबुल-फ़िक्ह स0 154 ता स0 158 जिल्द अब्वल)।

मस्अला : हन्फीया के नज़्दीक अगर रोज़ा न हो तो जिस्म का ढीला छोड़ना, बवक़्ते इस्तिंजा मुस्तहब है, ताकि रोज़ा की हालत में जिस्म ढीला छोड़ने से रोज़ा न टूट जाए, क्योंकि पानी अन्दर पहुँचाने में ज़्यादा मुबालगा से काम लिया जाए, तो रोज़ा टूट जाता है। (किताबुल-फ़िक्ह स0 158 जिल्द अब्वल व

मज़ाहिरे हक स० 353 जिल्द अब्वल)।

(रोज़ा के तफ़्सीली मसाइल देखिए अहक़र की मुस्तब करदा मुकम्मल व मुदल्लल मसाइले रोज़ा, मुहम्मद रफ़ात कासमी गुफ़िरा लहू)।

## पानी से इस्तिंजा करने की दो शर्तें हैं

पानी से इस्तिंजा (तहारत, पाकी हासिल होने) की दो शर्तें हैं। (1) एक तो यह कि पानी ताहिर यानी पाक करने वाला हो। (2) दूसरी शर्त यह है कि वह पानी नजासत को धोने के लिए काफ़ी हो, लिहाज़ा अगर पानी थोड़ा है कि जो नजासत को उसकी जगह से जाइल नहीं कर सकता कि नजासत लगने से पहले जो हालत थी, वह जगह फिर वैसी ही हो जाए तो ऐसी सूरत में वह पानी इस्तेमाल न किया जाए। (बल्कि इतने कम पानी की मौजूदगी में ढेले से इस्तिंजा कर लिया जाए) (क्योंकि ढेले वगैरह का इस्तेमाल पानी के मौजूद होने पर भी उसका काइम मक़ाम हो सकता है, ताहम पानी का इस्तेमाल बेहतर है और सबसे बेहतर तो यह है कि ढेले और पानी दोनों का इस्तेमाल किया जाए। (किताबुल-फ़िक्ह स० 160 जिल्द अब्वल)।

मस्अला : बेगैर ढेलों के सिर्फ़ पानी से इस्तिंजा करने, यानी पानी से धोने से कामिल पाकी हासिल हो जाती है। बशर्तेकि क़तरा आने का मरज़ न हो और अगर यह मरज़ हो तो (पहले) मिट्टी के ढेलों से इस्तिंजा करना चाहिए या कोई और तदबीर करनी चाहिए जिससे क़तरा आने का एहतेमाल न रहे।

(इम्दादुल-अहक़ाम स० 400 जिल्द अब्वल)।

## पहले आगे के मकाम को धोए या पीछे के ?

एक सवाल यह है कि पहले आगे की जगह को धोना चाहिए या पीछे की जगह को? इस बारे में मसालिक तफसील तलब हैं हमारे इमाम अबू हनीफा रह. के नज्दीक पहले पाखाने के मकाम को धोया जाए। क्योंकि वह जगह ज्यादा गन्दी है, और इसलिए भी कि पाखाना के मकाम और उसके साथ की जगह को मसलने से पेशाब के कतरे आ जाते हैं। लिहाजा अगले मकाम को पहले धोने से कुछ फाएदा नहीं है।

मस्अला : आबदस्त करते वक्त छींटों का ख्याल और वहम न करना चाहिए, ख्याल और वहम से कोई चीज़ नापाक नहीं होती। ऐसे तवहहुमात को दफा करते रहें और अऊजुबिल्लाह दिल-दिल में पढ़ते रहें, हरगिज़ कुछ वहम न करें। (फतावा दारुल-उलूम स0 373 जिल्द 1 बहवाला अल-इशबाह)।

(अगर पानी ज्यादा हो तो दो मरतबा धोने में कोई मुजाएका नहीं है।) (मुहम्मद रफ़ात कासमी)।

## इस्तिंजे में ढेले की जगह और क्या इस्तेमाल कर सकते हैं ?

मस्अला : हन्फीया के नज्दीक ढेले के तौर पर प्राक चीज़ का इस्तेमाल सुन्नत है, मसलन खाक, धज्जी (पुराना कपड़ा वगैरह) खुश्क मिट्टी के टुकड़े।

और मकरूह चीज़ से इस्तिंजा करना मकरूह तहरीमी है। मसलन हड्डी या गोबर, गोबर क्योंकि आं हज़रत सल्लल्लाहु

अलैहि व सल्लम ने इन अशिया से इस्तिंजा करने की मुमानअत फरमाई है। इसी तरह इंसान और जानवरों के खाने पीने की चीजों से और वह चीजें जो शरअन काबिले एहतेराम हैं, उन से इस्तिंजा करना मक्रूहे तहरीमी है। और माल का जाए करना भी मम्मूअ है। और वह अशिया जो शरअन काबिले एहतेराम हैं उनमें यह चीजें हैं।

आदमी के बदन का कोई हिस्सा, ख्वाह किसी काफिर का या मुर्दार का हो, और लिखा हुआ कागज़ अगरचे उस पर कटवां हुरूफ लिखे हुए हों, क्योंकि वह काबिले एहतेराम हैं (चाहे किसी भी ज़बान में लिखे हों) और ऐसे कागज़ जिन पर गो कुछ भी तहरीर न हो, लेकिन उस पर लिखा जा सकता हो। अल्बत्ता ऐसे कागज़ जिन पर लिखाई न की जा सके, उससे इस्तिंजा करना बिला कराहत जाइज़ है। (जैसे की Toilet Tissue) इसी तरह ऐसी चीज़ का ढेले के तौर पर इस्तेमाल करना मक्रूह है जिसकी बतौर माल कोई कीमत हो और इस्तेमाल करने से वह तलफ़ हो जाए या उसकी कीमत कम हो जाए। हों अगर वह शय ऐसी है कि इस्तेमाल के बाद धोने या खुश्क होने के बाद वह फिर पहले की तरह हो सके, तो उसके इस्तेमाल में कराहत नहीं है।

पुख़्ता ईट, ठीकरा, शीशा, कोएला और चिकने पत्थर का इस्तेमाल करना मक्रूह है। और अगर उसका इस्तेमाल नुक्सान देह हो तो मक्रूहे तहरीमी होगा, क्योंकि मुज़िर अशिया का इस्तेमाल करना जाइज़ नहीं है। यह कराहत तंज़ीही रहेगी।

अगर उसका इस्तेमाल मुज़िर न हो।

इन अशिया के मकरूह होने का सबब यह है कि उनके इस्तेमाल से वह जगह साफ नहीं होती और सुन्नत यह है कि उस जगह को साफ सुथरा किया जाए।

मस्अला : किसी और शख्स की दीवार से ढेला लेकर इस्तिंजा करना मकरूहे तहरीमी है, क्योंकि दूसरे के माल पर दस्त दराज़ी करना जाइज़ नहीं है, हाँ अगर अपनी दीवार (वगैरह) है तो उसमें कोई क़राहत नहीं है। (किताबुल-फ़िक्ह स0 160, जिल्द अब्वल)।

बाज़ हज़रात की आदत होती है कि चलते-चलते किसी की भी दीवार वगैरह से कच्चा ढेला निकाला और इस्तिंजा सुखाना शुरू कर दिया, हालांकि यह जाइज़ नहीं है कि किसी का माल बेगैर इजाज़त इस्तेमाल करे, और बाज़ हज़रात रास्ता चलते-चलते बातें करते हुए इस्तिंजा खुश्क करते हैं। यह तरीका ग़लत है और बेहयाई की बात है और इस्लाम की बदनामी का सबब है। (मुहम्मद रफ़ात कासमी गुफ़िरा लहू)।

## इस्तिबरा मर्दों के लिए है

मस्अला : तहारत (पाकी) के मसाइल मर्द और औरत दोनों के लिए एकसाँ हैं। अल्बत्ता इस्तिबरा औरत पर वाजिब नहीं है और इस्तिबरा से मुराद यह है कि पेशाब का क़तरा या पाख़ाना जो अभी तक मख़रज पर लगा हुआ है उसको पूरे तौर पर ख़ारिज होने दिया जाए, यहाँ तक कि यह गुमान ग़ालिब हो जाए कि उस जगह कुछ बाकी नहीं है। औरत पर यह अमल

वाजिब नहीं है, अल्बत्ता यह वाजिब है कि पेशाब व पाखाने से फारिग होने के बाद थोड़ी देर तवक्कुफ़ करे (यानी जल्द बाजी न करे कि कतरात टपक जाएं) उसके बाद इस्तिंजा करे (पानी से या ढेले का इस्तेमाल या दोनों इस्तेमाल करे) (किताबुल-फिक्ह स0 149, जिल्द अब्बल व अहसनुल-फतावा स0 104, जिल्द 2)।

इस्तिबरा नाम है बाहर निकलने वाली चीज़ से बराअत तलब करने, का उन तरीकों में से किसी भी तरीका से कि जिससे यकीन हासिल हो जाए कि नजासत का कोई असर बाकी नहीं रहा है।

और नजासत का असर जाएल होने का इत्मीनान लोगों की तबीअत के इख़िलाफ़ से मुख़ालिफ़ होता है, किसी को पाकीजगी जल्द हासिल होती है और किसी को देर से, और किसी को (इस्तिंजा सुखाते वक़्त) चलने से हासिल होती है, और किसी को खेंखारने से। (कश्फ़ुल-असरार स0 101, जिल्द 3)।

मस्अला : ढेले से इस्तिंजा करने के बारे में औरतों का हुक्म मर्दों की तरह है, यानी औरतों को भी ऐसा ही मुस्तहब है जिस तरह मर्दों को। (फतावा दारुल-उलूम 374 बहवाला रदुल-मुहत्तार स 319, जिल्द अब्बल)।

## पेशाब के मरीज़ के आप्रेशन का हुक्म

सवाल : ज़ैद का पेशाब बन्द हो गया। डॉक्टर ने नाफ़ के ऊपर से आप्रेशन करके रबड़ की नलकी रख दी, उस नलकी से पेशाब होता है, वह नलकी हमेशा पेट पर रहती है और उसमें पेशाब भरा रहता है। नलकी के मुँह को तागा से बन्द कर दिया जाता है तो ऐसी हालत में यह शख्स नमाज़ पढ़ सकता है या नहीं?



**जवाब :** ऐसी हालत में भी नमाज़ मआफ नहीं है, पढ़ना जरूरी है (अगर) शुद्ध रहता है तो बाद में दुहराई जाए। बैठ कर न पढ़ सकता हो तो लेटे लेटे इशारा से पढ़े मगर छोड़े नहीं।

(फतावा रहीमिया स0 365, जिल्द 4)।

## पेशाब की राह से सफ़ेद पानी निकलने का हुक्म

**मस्अला :** पेशाब की राह से जो सफ़ेद पानी निकलता है वह नापाक है और नजासते गलीज़ा है, और नाकिज़े वुजू है, यानी वुजू टूट जाएगा, और बदन या कपड़े पर लग जाए तो बदन या कपड़ा नापाक हो जाएगा, लेकिन एक दिरहम की मिक्दार (यानी हाथ की हथेली के गहराव के बराबर मआफ़ है, अगर धोने का वक़्त न मिल सका और उसको पहन कर नमाज़ पढ़ ली तो नमाज़ हो जाएगी, बाद में धो लेना चाहिए। (फतावा रहीमिया 367, जिल्द 4 बहवाला दुर्रे मुख्तार मअ शामी स0 293, जिल्द अव्वल व हिदाया स0 58 जिल्द 1 बाबुल-अंजास व माला बुद्दा मिन्हु स0 19)।

## इस्तिंजे में एक ढेला दो मरतबा इस्तेमाल करना ?

**मस्अला :** जिस ढेले से एक मरतबा इस्तिंजा कर लिया है वह नापाक हो गया, उसको दोबारा इस्तेमाल करना मना है अल्बत्ता अगर उसकी दूसरी जानिब इस्तेमाल न की हो तो उसको (दूसरी जानिब से) इस्तेमाल करना दुरुस्त है। इसी तरह उसको घिस कर नजिस हिस्सा घिस दिया जाए (तो वह भी इस्तेमाल करना दुरुस्त है। (फतावा महमूदिया स0 48, जिल्द 2,

बहवाला शामी स० 227, जिल्द अब्बल)।

**मस्अला :** इस्तेमाल किया हुआ इस्तिंजा का ढेला सूखने से पाक नहीं होता, ज़मीन सूखने से पाक हो जाती है। ढेले इस्तेमाल करने के बाद पाक नहीं होते, लिहाज़ा उनसे दोबारा इस्तिंजा मकरूह है। (अहसनुल-फ़तावा स० 93, जिल्द 2, बहवाला रहुल-मुह्तार स० 287, जिल्द 1)।

**मस्अला :** जिस ढेले से एक दफ़ा इस्तिंजा किया गया हो, उससे दोबारा इस्तिंजा करना मकरूह है, लेकिन अगर ज़रूरत हो, सफ़र वगैरह की वजह से, तो खुश्क होने के बाद उसको घिस कर दोबारा सेहबारा या उससे ज्यादा दफ़ा इस्तिंजा कर लिया जाए तो मुज़ाइका नहीं है। (फ़तावा दारुल-उलूम स० 376 जिल्द अब्बल बहवाला रहुल-मुह्तार स० 314, जिल्द अब्बल बाबुल-इस्तिंजा)।

## सिर्फ ढेले से इस्तिंजा करना ?

**सवाल :** पेशाब या पाखाना करने के बाद ढेले से साफ़ करने के बाद पानी से न धोया, बगैर धोए वुजू करके नमाज़ पढ़ ली तो नमाज़ हो गई या नहीं? और इसी तरह बाज़ लोग सिर्फ़ हाथ धो कर खाने में मशगूल हो जाते हैं हालांकि पानी भी मौजूद होता है, शरअन क्या हुक्म है?

**जवाब :** अगर पेशाब मख़रज से तजाउज़ कर गया और जाइद की मिक्दार एक दिरहम (कतर = 1. 11 इंच = 2. 75 सेंटी मीटर और कुल पैमाइश 95 इंच = 5. 94 सेंटी मीटर) से जाइद नहीं हुई तो बगैर धोए सिर्फ़ ढेला इस्तेमाल कर लेने से

नमाज़ हो जाएगी, और पाखाना का यह हुक्म है कि ढेले से इस्तिंजा करने के बाद अगर मखरज से मुतजाविज़ नजासत का वज़न एक मिस्काल (5 माशा = 4.86 ग्राम) या उससे कम हो तो नमाज़ हो जाएगी। अगरचे फैलाव में एक दिरहम से भी ज़्यादा हो।

सिर्फ हाथ धो कर खाना खाना जाइज़ है मगर मखरज से मुतजाविज़ नजासत कद्रे दिरहम से जाइद हो तो बिला उज़्र उसे न धोना मकरूहे तहरीमी है और बकद्रे दिरहम या उससे कम हो तो मकरूहे तंज़ीही है। (अहसनुल-फतावा स० 108, जिल्द 2 बहवाला रदुल-मुहतार स० 314, जिल्द 1, व स० 393, जिल्द 1)।

मस्अला : इस्तिंजे के बारे में अफज़ल तरीका यह है कि पहले ढेले से इस्तिंजा करके फिर पानी से इस्तिंजा करे और अगर सिर्फ ढेले से या सिर्फ पानी से इस्तिंजा करे, तो यह भी काफी है और सुन्नते इस्तिंजा अदा हो जाती है। (फतावा दारुल-उलूम स० 379, जिल्द अब्वल बहवाला रदुल-मुहतार स० 313, जिल्द अब्वल)।

मस्अला : शरीअत ने इब्तिला-ए-आम के मवाके पर नजासते कलीला को मआफ करार दिया है, जैसे कि बैतुल-ख़ला (फलश) में मक्खियों वगैरह का ग़लाज़त पर बैठने के बाद जिस्म और कपड़ों पर बैठना और रास्ता की छींटें वगैरह।

(अहसनुल-फतावा स० 105, जिल्द 2)।

मस्अला : मक्खी व मच्छर वगैरह का पाखाना मानेअ नहीं है।

(कश्फुल-असरार स० 22, जिल्द 1)।

## खड़े होकर पेशाब करना ?

सवाल : बाज़ नई रौशनी के लोग कहते हैं कि खड़े हो कर

पेशाब करना चाहिए क्योंकि आँ हज़रत सल्लल्लाहु अलैहि व सल्लम ने इस तरह किया है?

जवाब : यह बात बिल्कुल ग़लत है कि आप सल्लल्लाहु अलैहि व सल्लम ऐसा करते थे, आप की आदतें शरीफ़ा हमेशा बैठ कर पेशाब करने की थी और इसी तरह हम लोगों को चाहिए. इसलिए कि खड़े होकर पेशाब करने की आप ने मुमानअत फ़रमाई है। और खड़े होने में नापाक होने का अन्देशा है, हालांकि इससे बचने की खास ताकीद हदीस शरीफ़ में बारिद हुई है और फ़रमाया कि कन्न का अज़ाब अक्सर पेशाब की परवाह न करने और उससे न बचने की वजह से होता है, इसके अलावा खड़े होकर पेशाब करना खिलाफ़े तरीका व आदतें नबी सल्लल्लाहु अलैहि व सल्लम के खिलाफ़ है, इससे बचना चाहिए।

आँ हज़रत सल्लल्लाहु अलैहि व सल्लम ने सिर्फ़ एक मरतबा उज़्र की वजह से खड़े हो कर पेशाब किया है। आप तशरीफ़ लिए जाते थे, एक ऊँची जगह थी, जिस पर लोग मकानों का कूड़ा वगैरा ला कर डाल दिया करते थे, वहाँ पर बैठने में गिर जाने का अन्देशा भी था, नीज़ वह जगह नापाक और गीली थी, कपड़े आलूदा होने का ख़ौफ़ था और आप सल्लल्लाहु अलैहि व सल्लम की कमर में दर्द था जिसके लिए खड़े हो कर पेशाब करना अरब में सरीउल-असर इलाज समझा जाता था, इन वजूह से आप सल्लल्लाहु अलैहि व सल्लम खड़े हो गए थे, वरना आदतें शरीफ़ा व तरीका यह न था। अब भी अगर किसी को वाकई उज़्र हो तो खड़े हो कर पेशाब करना

जाइज होगा, फिर भी पेशाब की छींटों से एहतियात जरूरी है।

हजरत आइशा रज़ि अल्लाहु अन्हा फरमाती हैं कि जो शख्स तुम में से कहे कि नबी करीम सल्लल्लाहु अलैहि व सल्लम खड़े हो कर पेशाब करते थे, उसकी तस्दीक न करना (यानी कभी एतेबार न करना, आप सल्लल्लाहु अलैहि व सल्लम हमेशा बैठ कर पेशाब किया करते थे। (अल—जवाबुल—मतीन स0 8, व अहसनुल—फतावा 515 जिल्द अव्वल व फतावा दारुल—उलूम स0 377, जिल्द अव्वल व मिश्कात शरीफ स0 43, जिल्द 1 व बुखारी स0 36, जिल्द अव्वल व उम्दतुल—कारी स0 138, जिल्द 3)।

मस्अला : बगैर उज्र के खड़े होकर पेशाब करना मकरूह और बद तहज़ीबी है। (शरह नकाया स0 57, जिल्द अव्वल व दुर्रे मुख्तार स0 57, जिल्द अव्वल व मज़ाहिरे हक स0 325)।

मस्अला : गुस्ल खाना में पेशाब करना, दाएं हाथ से बिला मज्बूरी इस्तिंजा करना, पेशाब पाखाना करते वक्त कुछ खाना पीना मकरूह है।

मस्अला : बिला जरूरत लेट कर या खड़े हो कर पेशाब पाखाना करना, या तमाम कपड़े उतार कर करना, बहुत बुरी बात है। (इम्दादुल—मसाइल स0 16)।

**इस्तिंजा करने के बाद तरी का निकलना**

**और उसके दूर करने की तरकीब**

सवाल : ज़ैद को पेशाब के बाद तरी आधा घन्टा तक जाहिर होती रहती है, ढेला लेने और धो लेने के बाद दोबारा

ढेला लेना पड़ता है?

जवाब : ऐसी सूरत में ढेले से और पानी से इस्तिंजा करके सूराखे जकर (उज्जे तनासुल) में रुई वगैरह रख ले, ताकि तरी के निकलने का शुब्हा न रहे। पस रुई रखने के बाद वुजू करके नमाज़ पढ़ ले। (फतावा दारुल-उलूम स0 378 जिल्द अब्बल बहवाला रहुल-मुहत्तार स0 139, जिल्द अब्बल बाब नवाकिजुल-वुजू)।

मस्अला : जिस शख्स को यह मरज हो कि पेशाब के कतरे आते रहते हैं, उसको पानी के साथ इस्तिंजा करने (धोने) से पहले ढेले या टेशू पेपर का इस्तेमाल लाजिम है, जब इत्मीनान हो जाए तब पानी से इस्तिंजा करे। (आपके मसाइल स0 84, जिल्द 3, (या तरीक-ए-बाला अपनाइए)।

मस्अला : इस्तिंजे के ढेले पर लगा हुआ हाथ पाजामा (वगैरह) पर पड़ने से पाजामा नापाक नहीं होता। (फतावा दारुल-उलूम स0 376, जिल्द अब्बल बहवाला आलमगीरी स0 48, जिल्द 1, बाबुल-इस्तिंजा)।

मस्अला : इस्तिंजे में ढेला इस्तेमाल करने के बाद अगर नजासत का असर बाकी रह गया और मकामे बराज का प्रसीना कपड़े को लग गया तो कपड़ा नजिस न होगा। ख्वाह उसकी मिक्दार एक दिरहम से ज्यादा हो, बखिलाफ इसके अगर इस्तिंजे का ढेला थोड़ी मिक्दार पानी में गिर जाए तो वह पानी नजिस हो जाएगा। (फतावा दारुल-उलूम स0 149, जिल्द अब्बल)।

मस्अला : मिट्टी के ढेले से इस्तिंजा सुखाने के बाद अगर हाथ पर नजासत बिल्कुल न लगी हो, तो अगर हाथ पानी में

पड़ जाए तो वह पानी पाक है। (फतावा दारुल-उलूम स0 356 जिल्द अब्बल)।

**मस्अला :** पेशाब की ऐसी छींटें बारीक जो मालूम न हों, मआफ़ हैं, उन से कपड़ा व बदन नापाक नहीं होता, ऐसे कपड़े से नमाज़ सहीह है। (मगर एहतियात इससे भी करना चाहिए)।

**मस्अला :** अगर पाजामा में पेशाब निकल जाए और पाजामा तर हो जाए, फिर वह तरी पाजामा की, बदन को लग जाए तो अगर मिक्दारे दिरहम से ज्यादा जगह में लगी है तो बदन का धोना जरूरी है, अगर बदन को धोए बगैर दूसरे कपड़े से नमाज़ पढ़ी तो इआदा यांनी लौटाना उस नमाज़ का जरूरी है। (फतावा दारुल-उलूम स0 307, जिल्द अब्बल बहवाला रद्दुल-मुहत्तार 284, जिल्द 1 व स0 297, जिल्द अब्बल बाबुल-अंजास व हिदाया स0 71, जिल्द अब्बल)।

**मस्अला :** जब मिक्दार नापाकी की, दिरहम की मिक्दार से बढ़ जाए तो कपड़े को धो कर और पाक करके नमाज़ पढ़े। (फतावा दारुल-उलूम स0 311, जिल्द अब्बल, बहवाला हिदाया स0 71, जिल्द 1, बाबुल-अंजास)।

## पाकी में वसवसा को ख़त्म करने की तर्कीब

**सवाल :** अगर कोई यकीनी तौर पर किसी नापाक चीज़ को धोता है मगर एक शक़ ख़त्म नहीं होता कि दूसरा शुरू हो जाता है, इस वजह से हर वक़्त ज़ेहन परेशान रहता है। कुरआन व सुन्नत की रौशनी में वाजेह फरमाएँ?

**जवाब :** इस शक़ का इलाज यह है की कपड़ा या चीज़

तीन बार धो लिया कीजिए और (कपड़े वगैरह को हर बार निचोड़ा भी जाए) पस पाक हो गई।

इसके बाद अगर शक हुआ करे तो उसकी कोई परवाह न कीजिए, बल्कि शैतान को यह कह कर धुत्कार दिया कीजिए कि ओ मरदूद! जब अल्लाह और रसूल उसको पाक कह रहे हैं तो मैं तेरी शक अंदाज़ी की परवाह क्यों करूँ?

अगर आपने मेरी इस तदबीर पर अमल कर लिया तो इंशाअल्लाह आपको शक और वहम की बीमारी से नजात मिल जाएगी। (आपके मसाइल स0 90, जिल्द 2)।

मस्अला : वह शख्स जिसका वुजू नहीं था, उसने वुजू किया या पेशाब करने के बाद जुनुबी (नापाक) ने गुस्ल किया और वुजू और गुस्ल से फरागत के बाद उसने अपनी शर्मगाह पर नमी देखी लेकिन उसको मालूम नहीं है कि यह पानी है या पेशाब है, तो उसको दोबारा वुजू करना चाहिए। और अगर नमाज़ पढ़ते हुए यह सूरत पेश आई है, मगर खुद उसको नजासत का यकीन नहीं है तो उसको चाहिए कि नमाज़ पढ़ता चला जाए, तरी की तरफ ध्यान कतअन न दे, हाँ अगर पेशाब होने का यकीन हो तो अलग बात है, और ऐसे शख्स के वसवसा का इलाज यह बताया गया है कि वह इस्तिंजा के बाद पानी लेकर शर्मगाह पर छिड़क ले, ताकि अगर तरी नज़र आए तो उसे इत्मीनान हो कि यह वही पानी है जो उसने खुद छिड़का था। (कश्फुल-असरार स0 15, जिल्द अब्बल, मज़ाहिरे हक स0 384, जिल्द अब्बल)।



हजरत थानवी रहमतुल्लाह अलैहि से हजरत ख्वाजा रह. ने अर्ज किया कि मुझे इस्तिजा में बड़े वसवसे आते हैं, बहुत देर में बमुश्किल तमाम खुश्क होता है, मकामे इस्तिजा (जकर) मलने से कुछ न कुछ निकलता ही रहता है?

हजरत थानवी रहमतुल्लाह अलैहि ने फरमाया कि ऐसा हरगिज न कीजिए, मामूली तौर से इस्तिजा करके धो लेना चाहिए।

“अवारिफुल-अवारिफ” में लिखा है कि इसका हाल थन का सा है कि जब तक मलते हैं कुछ न कुछ निकलता रहता है (यानी जैसा कि दूध जब दूहा (निकाला) जाता है तो दूध जानवर के थन में आता है और दूहना मौकूफ कर दिया जाता है तो दूध भी मौकूफ हो जाता है) अगर यूँ ही छोड़ दें तो कुछ भी नहीं निकलता। हजरत ख्वाजा साहब ने अर्ज किया कि बाद को कतरा निकल आता है, फरमाया कि कुछ ख्याल न कीजिए। चाहे बाद को नमाजों का इआदा कर लीजिएगा लेकिन जब तक जब्र करके वसवसा के खिलाफ न कीजिएगा, यह मरज़ न जाएगा। इस वजह से तो आप बड़ी तक्लीफ में हैं।

ख्वाजा साहब रह० ने कहा रुतूबत की वजह से एक वक्त के वुजू में दूसरे वक्त के वुजू के लिए शक पड़ जाता है, इसकी वजह से पाजामा का रुमाल भी धोना पड़ता है?

मौलाना थानवी रह० ने फरमाया न वुजू कीजिए, न रुमाल धोया कीजिए, चन्द रोज बतकल्लुफ बे इल्तिफाती करने से वस्वसे जाते रहेंगे (अहसनुल फतावा स० 107 जिल्द 2, बहवाला मलफूजात कमालाते अशरफीया स० 198 व स० 807)

इससे साबित हुआ कि इस्तिबरा में ज्यादा गुलू और शिदत शरअन मजूम होने के अलावा सेहत के लिए भी मुजिर है और जेहनी इतिशार और दिमागी परेशानियों का बाइस भी है। (अहसनुल-फतावा स0 107, जिल्द 2 व फतावा अजीजी स0 140, जिल्द 2)।

## रफ़ा हाजत के वक़्त आफ़ताब अगर बादल की आड़ में हो?

सवाल : अगर आफ़ताब बादल की आड़ में हो और दिखाई न देता हो तो उसकी तरफ़ (बग़ैर बैतुल-ख़ला जंगल वग़ैरह में) मुँह करके पेशाब करे या नहीं?

जवाब : रहुल-मुह्तार स0 354 जिल्द अब्बल बाबुल-इस्तिंजा से मालूम होता है कि उधर मुँह करके पेशाब करना दुरुस्त है।

(इम्दादुल-फतावा स 139, जिल्द अब्बल)।

(चाँद व सूरज की तरफ़ पाख़ाना व पेशाब के वक़्त मुँह या पीठ करना मक्रूहे तंजीही है, लेकिन मुराद चाँद सूरज की जात का इस्तिक्बाल व इस्तिदबार है। उस जेहत या उनकी रौशनी का इस्तिक्बाल (मुँह करना) व इस्तिदबार (पुश्त करना) मक्रूह नहीं है, इसी तरह जब वह नज़र न आ रहे हों तो भी कराहत नहीं है। और सवाल में चूँकि चाँद बादलों में छुपा हुआ है, इसलिए कराहत नहीं है। (हाशिया उस्ताज़ी हज़रत मौलाना मुफ़्ती सईद अहमद साहब पालन पूरी, मद्दा जिल्लहुल-आली) (मुहम्मद रफ़ात कासमी गुफ़िरा लहू)।

## कमरा के अन्दर किसी बर्तन में पेशाब करना ?

रिवायत में है कि "आँ हज़रत सल्लल्लाहु अलैहि व सल्लम् के

घर में लकड़ी का एक प्याला था (सिलपची वगैरह) जो आप सल्लल्लाहु अलैहि व सल्लम के पलंग के नीचे रखा रहता था, उसमें रात के वक्त आप पेशाब किया करते थे।

“पेशाब किया करते” यानी सर्दी के मौसम में या किसी और वजह से रात को उठ कर बाहर निकलना चूँकि परेशानी का बाइस होता था, इसलिए रात के वक्त आप सल्लल्लाहु अलैहि व सल्लम लकड़ी के उस प्याला (बर्तन) में पेशाब किया करते थे जो इसी काम के लिए आपके पलंग के नीचे रखा रहता था। पस आप का यह अमल दर अस्ल उम्मत को यह बताने के लिए था कि अगर ऐसा कर लिया जाया करे तो ज़रूरत के वक्त सर्दी के मौसम में या किसी और परेशानी की सूरत में आसानी और राहत मिल जाएगी।

दरहकीकत आँ हज़रत सल्लल्लाहु अलैहि व सल्लम अपनी उम्मत पर बेहद शफ़ीक व मेहरबान थे, चुनांचे दीनी अहकाम व मसाइल में जितनी भी आसानी और राहत हो सकती थी उसको आप ज़रूर फ़रमा देते थे। (मज़ाहिरे हक स0 365, जिल्द अब्बल)।

## इस्तिंजे में ढेले ताक अदद होने चाहिएं

सवाल : पाख़ाने के बारे में हदीस शरीफ़ में जो वित्र अदद ढेले लेने की बाबत आया है वह अदद वित्र (तीन) अदद पेशाब के लिए भी है या पेशाब के लिए अलाहिदा ढेला होना चाहिए, यानी पेशाब व पाख़ाना दोनों के लिए तीन ढेले होने चाहिएं या चार?

जवाब : वह वित्र (तीन अदद) ढेले पाख़ाने के लिए हैं, पेशाब के लिए अलाहिदा चौथा ढेला होना चाहिए। (फ़तावा

दारुल-उलूम स0 380 जिल्द अव्वल व मज़ाहिरे हक स0 252, जिल्द 1, व स0 385, जिल्द 1)।

इस्तिंजे के लिए तीन ढेले इसलिए मुकर्रर फरमाए कि सफ़ाई के लिए एक हद का मुकर्रर करना ज़रूरी था, वरना वहमी आदमी सारा सारा दिन इस्तिंजा ही करने में गुज़ार देते, बावजूद इस कद्र ताकीदे शदीद के हम बाज़ वहमियों को देखते हैं कि वह एक ही इस्तिंजा के लिए ढेलों का ढेर लगा देते हैं और पानी भी काफी मिक्दार में खर्च कर देते हैं। और तीन से कम ढेलों में बखूबी सफ़ाई और पाकीजगी हासिल नहीं होती और तीन में सफ़ाई हो जाती है और तीन से ज़्यादा में तज़यीए औकात और वहम का बढ़ाना है। और गोबर और हड्डियों से इस्तिंजा इसलिए मना फरमाया है कि उनमें अक्सर मूजी जानवर साँप, बिच्छू, वगैरह और बाज़ किस्म के काटने वाले कीड़े बैठे रहते हैं। (अल-मसालेहुल-अक्लीया स0 38)।

मसअला : पाखाना करने के बाद गर्मी के मौसम में मर्दों को पहला ढेला आगे से पीछे ले जाना चाहिए, दूसरा ढेला पीछे से आगे को और तीसरा ढेला फिर आगे से पीछे ले जाएं।

सर्दों के मौसम में पहला ढेला पीछे से आगे को, दूसरा ढेला आगे से पीछे को और तीसरा पीछे से आगे को ले जाएं।

और अगर औरत इस्तिंजा सुखाने में ढेला इस्तेमाल करे तो हमेशा यानी हर मौसम में पहला ढेला आगे से पीछे को ले जाए, दूसरा ढेला पीछे से आगे को और तीसरा भी आगे से पीछे को। फिर (अगर पानी से धोना चाहें) पानी से इस्तिंजा करें यहाँ तक कि नजास्त

आगाह फरमा दिया है कि नफ़स के किसी और तरफ मशगूल होने में भी हदस के माना पाए जाते हैं क्योंकि ऐसी हालत में नमाज़ की तरफ इंसान की तवज्जोह नहीं हो सकती बल्कि वह पेशाब और पाखाना की मुदाफअत में मशगूल हो जाता है।

(2) जिस पेशाब व पाखाना में इन्किबाज़ और परागन्दगी और अदमे हुज़ूर का लाहिक होना यकीनी है और जब हुज़ूर न हो और परागन्दगी रहे तो नमाज़ नाकिज़ रहेगी, लिहाज़ा ऐसे सबब को रफ़ा करने का हुक्म है जो नमाज़ में परागन्दगी और अदमे हुज़ूर का बाइस हो।

नीज़ पेशाब को बहुत देर तक मसाना में रोकना भी ज़रर रसां है, इससे ख़तरनाक अमराज़ पैदा हो सकते हैं।

(अल-मसालेहुल-अक्लीया स० 39)।

### इस्तिंजे से मुतअल्लिक मसाइल

इस्तिंजा ढेले से सुखाने के वक़्त सलाम करना या सलाम का जवाब देना दुरुस्त है। (फ़तावा दारुल-उलूम स० 375, जिल्द अब्बल बहवाला रहुल-मुह्तार स० 319, जिल्द अब्बल)।

(क्योंकि यह पेशाब का वक़्त नहीं है, बल्कि वह उससे फ़ारिग हो चुका है, सिर्फ़ इत्मीनाने कल्ब के लिए ढेला इस्तेमाल कर रहा है, गो अफ़ज़ल यही है कि उस वक़्त न सलाम किया जाए और न जवाब दिया जाए, क्योंकि मिन वज्ह यह वक़्त हालते पेशाब व पाखाना में दाख़िल है। (मुहम्मद रफ़अत कासमी गुफ़िस लहु)।

मस्खला : जाइज़ तो है मगर इस्तिंजा ऐसे मौक़ा पर खुश्क करना कि गुज़रने वालों का सामना हो ख़िलाफ़े इंसानियत है।

(इम्दादुल-फ़तावा स० 141, जिल्द अब्बल)।

मस्अला : कुतुब तारा की तरफ़ मुँह करके पेशाब व पाख़ाना करना दुरुस्त है, क्योंकि यह हुक्म कअबा शरीफ़ के लिए है कि उसकी तरफ़ हाज़त के वक़्त मुँह व पीठ न करे। (फ़तावा दारुल-उलूम स० 377, जिल्द अब्बल बहवाला मिश्कात स० 296, जिल्द अब्बल)।

मस्अला : किब्ला की जानिब के सिवा शुमाल व जुनूब की तरफ़ मुँह करके पेशाब व पाख़ाना करना मना नहीं है। (फ़तावा दारुल-उलूम स० 380 जिल्द अब्बल बहवाला रदुल-मुह्तार स० 316, जिल्द अब्बल बाबुल-इस्तिंजा)।

मस्अला : पेशाब व पाख़ाना किब्ला की तरफ़ मुँह व पुश्त करके मना है, लेकिन आबेदस्त करने के बारे में कोई दलील नहीं है, इसलिए जाइज़ है। (इम्दादुल-फ़तावा स० 137, जिल्द अब्बल)।

मस्अला : मैयत का इस्तिंजा पानी और ढेले दोनों से किया जाए, पानी और ढेला का जमा करना सुन्नत और अफ़ज़ल है। (मफ़हूम, फ़तावा दारुल-उलूम स० 381, जिल्द अब्बल बहवाला रदुल-मुह्तार स० 313, जिल्द अब्बल फ़स्ल फ़िल-इस्तिंजा)।

मस्अला : पानी के साथ इस्तिंजा करना मस्नून है, क्योंकि आँ हज़रत सल्लल्लाहु अलैहि व सल्लम ऐसा करते थे, अल्बत्ता ढेले वगैरह से भी इस्तिंजा पाक करना दुरुस्त है। (नमाज़ मस्नून स० 88, तिर्मिज़ी स० 29, हिदाया स० 48)।

मस्अला : ढेले से इस्तिंजा करने का कोई खास तरीका नहीं है, बस इतना ख़याल रखे कि नजासत इधर उधर फैलने न पाए, बदन ख़ूब साफ़ हो जाए, नीज़ ढेले से इस्तिंजा करने के बाद पानी से इस्तिंजा करना सुन्नत है, लेकिन अगर नजासत

फैल जाए तो ऐसे वक़्त पानी से धोना वाजिब है, बग़ैर धोए नमाज़ न होगी। (बहिश्ती ज़ेवर स० 8, जिल्द 2, व इम्दादुल-फ़तावा स० 139, जिल्द अब्बल)।

मस्अला : ढेले वग़ैरह से इस्तिंजा पाक करना दुरुस्त है और अदद का ताक होना सुन्नत है और तीन का अदद-मुस्तहब है।

(दुर्रे मुख्तार स० 56, जिल्द अब्बल)।

मस्अला : पेशाब व पाख़ाना या इस्तिंजा करते वक़्त ज़बान से कलिमा या कोई आयत या हदीस पढ़नी मकरूह है।

(मनाज़ मस्नून स० 96)।

मस्अला : इस्तिंजा करने के बाद हाथ को साबुन वग़ैरह से साफ़ करना चाहिए, वरना मिट्टी मल कर साफ़ करना चाहिए।

(नमाज़ मस्नून स० 97, अबू दाऊद स० 7 जिल्द अब्बल)।

मस्अला : रीह निकलने से सिर्फ़ वुजू लाजिम आता है, इस्तिंजा करना सहीह नहीं है, यानी पानी से धोने की ज़रूरत नहीं है, अल्बत्ता अगर रीह (हवा) निकलने के साथ नजासत निकल गई हो तो इस्तिंजा किया जाए। (आपके मसाइल स० 83, जिल्द 3, व स० 84, जिल्द 3, व फ़तावा दारुल-उलूम स० 146, जिल्द अब्बल बहवाला रद्दुल-मुह्तार स० 79, जिल्द अब्बल)।

मस्अला : ऐसे लाकिट जिन पर लफ़ज़ "अल्लाह" कन्दा (लिखा हुआ) हो पहन कर बैतुल-ख़ला में जाने से पहले उनको उतार दें।

मस्अला : अगर कोई शख्स बैतुल-ख़ला में जाने से पहले दुआ पढ़ना भूल जाए और अन्दर जाकर याद आए तो ज़बान से न पढ़े बल्कि दिल-दिल में पढ़ ले।

मस्अला : बैतुल-ख़ला (फलश) में कदम रखने से हपले

फैल जाए तो ऐसे वक्त पानी से धोना वाजिब है, बगैर धोए नमाज़ न होगी। (बहिश्ती ज़ेवर स० 8, जिल्द 2, व इम्दादुल-फ़तावा स० 139, जिल्द अब्बल)।

मस्अला : ढेले वगैरह से इस्तिंजा पाक करना दुरुस्त है और अदद का ताक होना सुन्नत है और तीन का अदद-मुस्तहब है।

(दुर्र मुख्तार स० 56, जिल्द अब्बल)।

मस्अला : पेशाब व पाखाना या इस्तिंजा करते वक्त ज़बान से कलिमा या कोई आयत या हदीस पढ़नी मकरूह है।

(मनाज़ मस्नून स० 96)।

मस्अला : इस्तिंजा करने के बाद हाथ को साबुन वगैरह से साफ़ करना चाहिए, वरना मिट्टी मल कर साफ़ करना चाहिए।

(नमाज़ मस्नून स० 97, अबू दाऊद स० 7 जिल्द अब्बल)।

मस्अला : रीह निकलने से सिर्फ़ वुजू लाज़िम आता है, इस्तिंजा करना सहीह नहीं है, यानी पानी से धोने की ज़रूरत नहीं है, अल्बत्ता अगर रीह (हवा) निकलने के साथ नजासत निकल गई हो तो इस्तिंजा किया जाए। (आपके मसाइल स० 83, जिल्द 3, व स० 84, जिल्द 3, व फ़तावा दारुल-उलूम स० 146, जिल्द अब्बल बहवाला रदुल-मुह्तार स० 79, जिल्द अब्बल)।

मस्अला : ऐसे लाकिट जिन पर लफ़ज़ "अल्लाह" कन्दा (लिखा हुआ) हो पहन कर बैतुल-ख़ला में जाने से पहले उनको उतार दें।

मस्अला : अगर कोई शख्स बैतुल-ख़ला में जाने से पहले दुआ पढ़ना भूल जाए और अन्दर जाकर याद आए तो ज़बान से न पढ़े बल्कि दिल-दिल में पढ़ ले।

मस्अला : बैतुल-ख़ला (फलश) में कदम रखने से हपले



और जंगल में सत्र (पाजामा वगैरह) खोलने से पहले दुआ पढ़ी जाए। (आपकी मसाइल स0 81, जिल्द 3)।

मस्अला : इस्तिंजे के बचे हुए पानी से वुजू करना दुरुस्त है और वुजू के बचे हुए पानी से इस्तिंजा भी दुरुस्त है लेकिन न करना बेहतर है। (बहिस्ती जैस स0 9, जिल्द 2 व फतावा रशीदिया स0 283)।

मस्अला : वुजू करने के बाद याद आए कि छोटा या बड़ा इस्तिंजा पानी से पाक करना है (ढेले से तो इस्तिंजा पहले कर लिया था) पानी से पाक करने के बाद बेहतर यह है, कि फिर वुजू करे ताकि इख्तिलाफ से निकल जाए। (फतावा दारुल-उलूम स0 142, जिल्द अब्बल बहवाला रद्दुल-मुह्तार स0 136, जिल्द अब्बल)।

मस्अला : ढेले से इस्तिंजा करने के बाद पानी से इस्तिंजा किए बगैर नमाज़ पढ़ ली, तो नमाज़ सहीह हो गई (जबकि नजासत आस पास न फैली हो)। (फतावा दारुल-उलूम स0 382, जिल्द अब्बल बहवाला रद्दुल-मुह्तार स0 324 जिल्द अब्बल किताबुस्सलात)।

मस्अला : पेशाब व पाखाना करते वक़्त बात करना मकरूह है। नीज़ इन वक़्तों में ज़िक्र भी न करे और छींक आए तो ऐसे वक़्त अल्हम्दुलिल्लाह भी ज़बान से न कहे और न यरहमुकल्लाह ज़बान से कहे, न सलाम का जवाब दे।

मस्अला : बिला ज़रूरत शर्मगाह की तरफ़ या पाखाना पेशाब की तरफ़ न देखे, और न वहाँ पर बिला ज़रूरत थूके, न नाक साफ़ करे, न खेंखारे, न दाएं और बाएं देखे और न अपने बदन से खेले और न आसमान की तरफ़ सर उठाए और न पेशाब व पाखाना में ज़्यादा देर तक बिला ज़रूरत बैठने की कोशिश करे

कि इससे बवासीर और जिगर का दर्द पैदा हो जाता है, कपड़ों की ऐसी जगह पूरी हिफाज़त रखे कि मुलव्वस (आलूदह) न होने पाए, न नजासत से और न इस्तेमाल किए हुए पानी से।

**मस्अला :** इस्तिंजा खुले सर न किया जाए, यह अदब के खिलाफ है।

**मस्अला :** इस्तिंजे के लिए बैठने के करीब हो, तब सत्र (कपड़े वगैरह) खोले, खड़े-खड़े सत्र न खोले। और दोनों पाँव कुशादा करके बैठे और बाएं पर झुक कर बैठे। पेशाब व पाखाना से फारिग हो कर दुआ पढ़े। (कश्फुल-असरार स0 99, जिल्द 3)।

**मस्अला :** जिस उज्व को धोया जाता है उसकी पाकी के साथ हाथ भी पाक हो जाता है, उसके बाद फिर हाथ को बाद में धो कर पाक करने की ज़रूरत नहीं होती है (अगर धो ले तो कोई हरज भी नहीं है) ख्वाह जिस उज्व को धोया जा रहा है वह इस्तिंजा की जगह हो या कोई और जगह हो, और तहारत (पाकी) में हाथ से बदबू का दूर करना और मखरज का नजासत से दूर करना शर्त है, सिवाए उस सूरत के कि आदमी उसके दूर करने से आजिज़ हो। (कश्फुल-असरार स0 109, जिल्द 3)।

اَللّٰهُمَّ اجْعَلْهُ خَالِصًا لِّوَجْهِكَ الْكَرِيْمِ وَتَقَبَّلْ مِنِّيْ اِنَّكَ  
اَنْتَ السَّمِيعُ الْعَلِيْمُ -

**मुहम्मद रफ़ात कासमी**

खादिमुत्तदरीस दारुल-उलूम देवबन्द (यू0पी0) इण्डिया  
यकुम रजब 1488 हिज. मुताबिक 2 नवम्बर 1997 ई0



## मआख़िज़ व मराजेअ किताब

नाम किताब : मआरिफ़ुल-कुरआन

मुसन्निफ़ व मुअल्लिफ़ : मुफ़्ती मुहम्मद शफीअ साहब मुफ़्तिये  
आज़म पाकिस्तान

मतबअ : रब्बानी बुक डिपो देवबन्द

नाम किताब : मआरिफ़ुल-कुरआन

मुसन्निफ़ व मुअल्लिफ़ : मौलाना मुहम्मद मन्ज़ूर नोमानी अलैहिर्हमा  
मतबअ : अल-फ़ुरक़ान बुक डिपो असनिया गाँव, लखनऊ ।

नाम किताब : फ़तावा दारुल-उलूम

मुसन्निफ़ व मुअल्लिफ़ : मुफ़्ती अजीज़ुर्रहमान साहब साबिक  
मुफ़्तिये आज़म देवबन्द ।

मतबअ : मक्तबा दारुल-उलूम देवबन्द ।

नाम किताब : फ़तावा रहीमिया

मुसन्निफ़ व मुअल्लिफ़ : मौलाना सैयद अब्दुरहीम साहब मद्दा ज़िल्लहू ।  
मतबअ : मक्तबा मुंशी स्ट्रीट रांदेर सूरत ।

नाम किताब : फ़तावा महमूदिया

मुसन्निफ़ व मुअल्लिफ़ : मुफ़्ती महमूद साहब रह. मुफ़्तिये आज़म देवबन्द ।  
मतबअ : मक्तबा महमूदिया ज़ामा मस्जिद शहर मेरठ ।

नाम किताब : फ़तावा आलमगीरी

मुसन्निफ़ व मुअल्लिफ़ : उलमा-ए-वक़््त अह्दए औरंगज़ेब ।  
मतबअ : शम्स पब्लीशर्ज देवबन्द

नाम किताब : किफ़ायतुल-मुफ़्ती

मुसन्निफ़ व मुअल्लिफ़ : मौलाना किफायतुल्लाह देहलवी रह.

मतबअ : कुतुबखाना एजाजिया देवबन्द ।

नाम किताब : इल्मुल-फिक्ह

मुसन्निफ़ व मुअल्लिफ़ : मौलाना अब्दुशुक्कूर साहब लखनवी रह.

मतबअ : कुतुबखाना एजाजिया देवबन्द ।

नाम किताब : अजीजुल-फतावा

मुसन्निफ़ व मुअल्लिफ़ : मौलाना मुफ़्तये अजीजुर्रहमान रह.

मतबअ : कुतुबखाना एजाजिया देवबन्द ।

नाम किताब : इम्दादुल-मुफ़्तीयीन

मुसन्निफ़ व मुअल्लिफ़ : मुफ़्ती मुहम्मद शफीअ साहब मुफ़्तये आजम पाकिस्तान ।

मतबअ : कुतुबखाना एजाजिया देवबन्द ।

नाम किताब : इम्दादुल-फतावा

मुसन्निफ़ व मुअल्लिफ़ : मौलाना अशरफ़ अली थानवी रह.

मतबअ : इदारा तालीफ़ाते औलिया देवबन्द ।

नाम किताब : फतावा रशीदिया कामिल

मुसन्निफ़ व मुअल्लिफ़ : मौलाना रशीद अहमद साहब गंगोही रह.

मतबअ : कुतुबखाना रहीमीया देवबन्द ।

नाम किताब : किताबुल-फिक्ह अलल-मज़ाहिबिल-अरबा

मुसन्निफ़ व मुअल्लिफ़ : अल्लामा अब्दुर्रहमान अलख़बरी रह.

मतबअ : औकाफ़े पंजाब, लाहौर, पाकिस्तान ।

नाम किताब : जवाहिरुल-फिक्ह

मुसन्निफ़ व मुअल्लिफ़ : मुफ़्ती मुहम्मद शफीअ साहब रह.

मुफ़्तये आजम पाकिस्तान ।

मतबअ : आरिफ कम्पनी देवबन्द ।

नाम किताब : रहुल-मुहत्तार

मुसन्निफ व मुअल्लिफ : अल्लामा इब्ने आबिदीन

मतबअ : पाकिस्तानी ।

नाम किताब : बहिश्ती ज़ेवर

मुसन्निफ व मुअल्लिफ : मौलाना अशरफ अली थानवी रह.

मतबअ : मक्ताबा थानवी देवबन्द ।

नाम किताब : मआरिफे मदनीया

मुसन्निफ व मुअल्लिफ : इफ़्फ़दात मौलाना हुसैन अहमद साहब रह. मदनी

मतबअ : नदवतुल-मुसन्निफीन दिल्ली ।

नाम किताब : अत्तरगीब वत्तरहीब

मुसन्निफ व मुअल्लिफ : मौलाना ज़कीयुद्दीन अब्दुल-अज़ीम मुंज़िरी

मतबअ : नदवतुल-मुसन्निफीन दिल्ली ।

नाम किताब : अहसनुल-फ़तावा

मुसन्निफ व मुअल्लिफ : फ़कीहुल-अस्र मुफ़्ती रशीद अहमद साहब

मतबअ : सईद कम्पनी कराची (पाकिस्तान)

नाम किताब : निज़ामुल-फ़तावा

मुसन्निफ व मुअल्लिफ : हज़रत मौलाना निज़ामुद्दीन साहब

मतबअ : इस्लामी फ़िक्ह अकैडमी दिल्ली,

सदर मुफ़्ती दारुल-उलूम देवबन्द ।

नाम किताब : फ़तावा मुहम्मदीया

मुसन्निफ व मुअल्लिफ : मौलाना सैयद असागर हुसैन मियाँ साहब रह.

मतबअ : कुतुबखाना एज़ाज़िया देवबन्द ।

नाम किताब : अल-जवाबुल-मतीन

मुसन्निफ़ व मुअल्लिफ़ : मौलाना सैयद असगर हुसैन मियाँ साहब रह.  
मतबअ : कुतुबखाना एजाजिया देवबन्द ।

नाम किताब : रुक्ने दीन

मुसन्निफ़ व मुअल्लिफ़ : मौलाना रुक्नुद्दीन अलैहिर्रहमा  
मतबअ : इशाअतुल-इस्लाम दिल्ली ।

नाम किताब : असरारे शरीअत

मुसन्निफ़ व मुअल्लिफ़ : मौलाना मुहम्मद फज़ल साहब अलैहिर्रहमा  
मतबअ : पंजाब, पाकिस्तान ।

नाम किताब : कीमिया-ए-सआदत

मुसन्निफ़ व मुअल्लिफ़ : हिज्जतुल-इस्लाम इमाम मुहम्मद गज़ाली  
अलैहिर्रहमा ।

मतबअ : इदारा रशीदिया देवबन्द ।

नाम किताब : गुन्यतुत्तालिबीन

मुसन्निफ़ व मुअल्लिफ़ : शैख़ अब्दुल-कादिर जीलानी अलैहिर्रहमा  
मतबअ : अशरफुल-मवाइज़ देवबन्द ।

नाम किताब : अशरफुल-जवाब

मुसन्निफ़ व मुअल्लिफ़ : हकीमुल-उम्मत मौलाना अशरफ़ अली थानवी ।  
मतबअ : अशरफुल-मवाइज़ देवबन्द ।

नाम किताब : अल-मसालेहुल-अक्लीया

मुसन्निफ़ व मुअल्लिफ़ : हकीमुल-उम्मत मौलाना अशरफ़ अली थानवी ।  
मतबअ : अशरफुल-मवाइज़, देवबन्द

नाम किताब : अग़लातुल-अदाब

मुसन्निफ़ व मुअल्लिफ़ : हकीमुल-उम्मत मौलाना अशरफ़ अली थानवी ।  
मतबअ : कुतुबखाना एजाजिया देवबन्द ।

नाम किताब : फजाइले नमाजे

मुसन्निफ व मुअल्लिफ : हजरत मौलाना मुहम्मद जकरीया साहब  
शैखुल हदीस सहारनपुरी।

मतबअ : दारुल-इशाअत दिल्ली।

नाम किताब : नमाजे मस्नून

मुसन्निफ व मुअल्लिफ : मौलाना सूफी अब्दुल-हमीद साहब

मतबअ : ऐतिकाद पब्लीशिंग हाउस दिल्ली।

नाम किताब : आपके मसाइल और उनका हल

मुसन्निफ व मुअल्लिफ : हजरत मौलाना मुहम्मद यूसुफ साहब लुधयानवी।

मतबअ : कुतुबखाना नईमीया देवबन्द।

नाम किताब : इम्दादुल-अहकाम

मुरत्तिब : मौलाना जफर अहमद साहब उसमानी रहमतुल्लाह अलैह।

मतबअ : मक्तबा दारुल-उलूम कराची।

नाम किताब : हुज्जतुल्लाहिल-बालिगा

मुसन्निफ व मुअल्लिफ : शैखुल-हदीस शाह वलीयुल्लाह मुहद्दिस  
देहलवी अलैहिरेहमा।

मतबअ : दारुल-किताब देवबन्द।



## तारीखी नाविलों के मछाहूर लेखक जमाब नसीम हिजाज़ी के तारीखी

नाविल

अब हिन्दी भाषा में

मुज्जिदाद बिजल कासिम

जब मकसुम सङ्कषी की जाबान पर भारत का गम्प बसल गय 17 साल उस मुजाहिद की वास्तक  
जिसने अपनी ईमान्ते ताफत व अज्जलाफ से लाखों दिलों में ईमान का दीप जला दिया।

दाश्तानो मुजाहिद

उन मुजाहिदों की दाश्तान जिन्होंने अन्धकार के खिलाफ जिहाद किन्ध और अल्लाह का दीन अरब से  
लेकर सिन्ध और चीन, अफ़स तथा अफ़्रीका में पहुंचाया.....

मुअज्जम अली

एक सैनिक और एक देश भक्त जिसने इज्जत व आज़ादी के लिए दर बंदर की ठोकरें खायी जो  
कैद हुआ अत्याचार सहता रहा और देश पर कुरबान हो गया।

और तलवार दूट गई

उस समय की कहानी जब भारत के लोग अपने बलिष्ठा से निरास हो गए थे ऐसे में पैसूर का एक  
नौजवान शाय में तलवार लेकर उठा पर उसकी तलवार तैरों ने नदी स्वयं अपनी ने तोड़ दी.....

आखिरी वदान

जब क़ुदाद पर तातारी लश्कर अल्लाह का अज़ब बन कर उतरा: अपने मकसद को भूलने वालों  
की शिस्त दख्खा देने वाली दाश्तान.....

कलीसा और आग

कलीसा जैसे पवित्र नाम की आड़ में जुलूम व अत्याचार का खेल खेलने वाले परिवारों की कहानी  
जिन्होंने मुसलमानों का नाम व निशान मिटा देने का बरसक प्रयास किया.....

काफ़िला-ए हिजाज़

काफ़िला-ए हिजाज़ नसीम हिजाज़ी का ऐसा नाविल है जिसने ईरान की सरकार व ज़ालिम हुकूमत को  
इस्लाम के जियालों व में सरी सामान मुजाहिदों द्वारा तबाह व बर्बाद करने की घटना को बड़े ही प्रभावी व  
अच्छे ढंग से पेश किया गया है।

शारीज

उस समय की कहानी है जब मुस्लिम हुक्मरां इस्लाम का रास्ता छोड़कर दुनियावी लज़्ज़तों में लगे थे  
उसी समय एक मुजाहिद उठा जिसने साबित किया कि इस्लामी ज़ुम्ब क्या है।

कैसर व किसरा

जब कैसर व किसरा आपसी जंग और सलतनतों की ख्बत में मशगूल थे उसी समय इस्लाम का  
बोल बाला हुआ और उसने इतने बड़े लश्कर को पीछे धकेल दिया आसिम ने भी इस्लाम क़बूल कर लिया  
और कैसर व किसरा को छोड़ कर सही रास्ते अज़ित्यार किया।

□□□

इस्लामी तारीख की जानकारी व मुजाहिदों के साहसिक कारनामों के लिए इन  
नाविलों का अध्ययन आपके लिए अत्यन्त जरूरी है।

अज्जुम बुक डिपो

मटिया महल, जामा मस्जिद, दिल्ली-6



# तारीखी नाविलों के मशहूर लेखक मौलाना सादिक हुसैन सरथानवी के मशहूर

**तारीखी नाविल**

अब हिन्दी भाषा में

**अरब का तौल**

एक ऐसा नाविल जिसमें तीन लाख ईसाई सैनिकों को केवल बीस हजार मुसलमान मुजाहिदों ने पराजित कर के इस्लाम का नाम रोशन कर दिया इस जंग में मुस्लिम महिला की अहम भूमिका रही जिन्होंने बहादुरी व हिम्मत को जिन्दा कर दिया।

**दोशोजा-ए-हिन्द**

ऐसा तारीखी नाविल जिसमें एक हिन्दू लड़की के दिल में अल्लाह का नूर पैदा हो गया जिसने अपने बाप दादा के रस्म व रिवाज को त्याग कर हक का साथ दिया। ईमानी भावना का एक जीता जागता किरदार जो आपको झिंझोड़ कर रख देगा।

**सुलतान मुहम्मद गौरी**

इतिहास सदैव अपने आपको दोहराता है। सोई हुई कौमें जागती हैं और सत्ता एवं विलासता में पड़ी हुई कौमें तबाह व बर्बाद हो जाती है। एक ऐसे सुलतान के मुजाहिदाना करणामे जिसने अपने साहस, संकल्प और ईमानी जोश से अस्तित्व को मिटाकर सत्य का बोल बाला कर दिया।

**सलाहुद्दीन अरबूबी**

इस्लामी इतिहास में सुलतान सलाहुद्दीन का नाम किसी परिचय का मोहताज नहीं। ये सुलतान ही था जिसने ५८३ हिजरी में ईसाइयों से किबल-ए-अव्वल बैतुल मक़िदस को आज़ाद कराया। सुलतान सलाहुद्दीन अरबूबी जिनके नाम से बड़े बड़े ईसाई शासकों के दिल दहल जाते थे। इस पुस्तक में उनके साहसिक करणामे प्रस्तुत किए गए हैं।

**संगदिल, मलिक**

औरत को अल्लाह ने ममता व दया की मूरत पैदा किया है लेकिन इस नाविल में एक ऐसी संगदिल मलिक की दास्तान पेश की गई है जिसने अपनी निर्दयता, दुश्मनी और इन्तिक़ाम की आग में जलने व बदला लेने के रिकार्ड तोड़ डाले थे। वही संगदिल मलिक एक दिन इस्लामी तालीमात और मुसलमान मुजाहिदों के बेइसरीन व्यवहार से प्रभावित हो कर इस्लाम की आगोश में पनाह लेती है।

**जोशे जिहाद**

इस्लाम और मुसलमानों को मिटाने के लिए इतिहास में ईसाई व यहूदियों ने बड़ी